
वण्टीक तेंकून उबी दवरिल्ली फातर आडवी करून 
दुलसिनान तांबयांतल्या उदकान ती धुयली . उब्या पाट्यान हळद फोडून मागीर 
पाटो आडवो करून भोवडायलो . सोय , जिती मिरसांग , गांवठी मिरसांगां पिठो 
घालून 

तें वाटपाक लागले . संवयेचे हात फाटी फुडे जावंक लागले . फुड्यांत 
बाकिनाचेर बशिल्लें मार्सेलीन दुलसिनाकडेन तोखणायेन पळयतालें . 

“ आगो दुलसीन माना , आजून तुमी मिक्सर घेयलो ना सो ? " 

मार्सेलिनाच्या प्रस्नाचेर हात मात्त थारायनासताना दुलसिनान सांगले . “ ओऽ 
चय . आल्मारीचेर पडोन आहा . 

“ मागीर उजार कित्याक करना ? कास्तिगच ना . घुर्रर्र घुवडायलें -वांटोन 
रेडी . 

" कडी जेयन चयल्या तुयें ? ' 

" आमी मिक्सराचेरच वाटटाय . टायम कितू सालवार जाता , जाणा तूं ? 
तुगे भाशेन थिंगा मद्रासाक म्हाका टायम खूय आसोता ? पोण्णू फांत्यार वयता 
दरयांत तो येतरी मागीर हिंगा धांव , थिंगा धांव . घारांत भितर सरता म्हणसर 
देनपार जाता . आनी तूं जाणा , पोण्णू भुरगो आसताना आसललो तेसोच आहा 
तेज्यान भूक सोसों नेजो . 

दुलसीन जाप दिवपाक वतालें इतल्यान सायमन भितर सरलो . 
“ माय , भूक लागल्या - कितें आहा ? " 
“ मेजार उंडो आहा . रातीची इदी भाजी आहा शिजोवन दवरलली . 
सायमनान तोंड वांकडे केलें . 
“ हांव च्याव करून दिवं ? " मार्सेलीन मावशी उठूक लागली . 

" तूं वगें बस गो . सायमनाक मारल्या मस्ती . मद्रासच्यान माशानान 
हाडलली खावड सोंपसर तेका दुसरें कांयच गोश्ताक वसपार ना . " 

" शिरवळ्यो रोसांत घालून दिवं ? " 

“ नाका , चेकरी आहा ती खाता . ” अशें म्हणून सायमनान वयल्या 
रॉल्फांतल्या फोलिनाक हात घालो . दोन तांदळा - चको काडल्यो आनी कदेल 
ओडून मांय - माशाना मदीं बसून कुट् कुरू कुट्ट करून खायीत रावलो . 

“ आयज इतू उकसार सो येयलो रे ? इगर्जेच्यो बारांच्यो घांटी जाल्यार 
चड वगत पासार जावंक ना . 

वाट्टा - वाट्टांच दुलसिनान म्हळे , 

" हो केन्नाच देडा - दोनां पयलीं घारांत पावपी न्हू . माशान येतसान मात 
हेका टायमिंग ना . केन्ना पिरेड ऑफ , केन्ना टिचर येयलो ना , जाल्यार . 

सायमन मोन्यांनी बसलो चकरी खायत . 

" जावं गो ! म्हाकाय बोरे दिसता सायमन घारांत आसतेरीच . म्हुगे ऽ 
मॉर्गाद तो . बुलागे अपुर्बाय करूंक मेळ्ळी ना म्हाका . सायमना बाराबोर वगत 
पासार करूंक मेळटा तितू म्हाकाय बरें ऽ दिसता . " 

इतले म्हणसर वाटप बरें ऽ बारीक वाटून जाल्लें . दुलसिनान हांडी घेतली 
आनी वाटप हांडयेत भरून फातर धुवन घेतली . 

“ चयलें मुगो दुलसीन , हातरीर वाटपाक तुका पंदरा - वीस मिण्टा लागली . 
मिक्सराचेर जाल्यार दोन मिण्टांत जातासलें . 

" खरे तुगेलें मार्सेलीन . बुला मरतरी म्हुज्यान कामच नाका जालले . त्या 
दिसांनी गाबरून हो मिक्सर हाडून दिलो म्हाका . म्हुगे वावर उणो जावंचो देखून . " 

“ मागीर तुयें 

" आयक म्हुगेले . चार दीस वांटिलें मिक्सराचेर . सदींच देनपारां रांदलली 
कडी रातीक पावोन उरोंक लागली . म्हाका दिसललें म्हुगे तोंडाची रूच गेल्या . 
चय जाल्यार हेय दोगूय सारके जेयनात .... चार दिसांनी मिक्सर आसलो तेसो 
बॉक्सांत भरलो आनी थिंगा वयर उडयलो . हातरीर वाटोंक लागना फुडें 

“ आगे , मांय , येदोळसान आयकता - हातरी ऽ हातरीचेर कितें म्हुणटा 
गे ? फातरीचेर म्हूण . हातर म्हटल्यार - तूं उकडलेले भात सुकोंक घालता ती 

हातर . आनी तूं वांटिता ती फातर . ” सायमनाक आपणाक कोंकणी बरी येता 
हाचो अभिमान आसा म्हणपाचें ताच्या उतरांतल्यान जाणवतालें . 

" पुरो तुगेले . तूं तुका बुकांत शिकयतात न्हू तेशें उलय . आमी आमगे 
मांय पायन शिकयलां तेशेंच उलयतलीं , सजमलो ? ' दुलसिनान फातर वण्टीक 
तेंकोवन म्हळे . 

“ आगे , तुगे माय - पाय शिकोंक नासली . तेंकां माफ ! तूं काय बरी मॅट्रीक 
पास आहा . तूं कित्याक मिस्टेकी करता ? ' 

मार्सेलीन तोखणायेन आयकतालें . ताणें दोगांकय आडावन म्हळे , “ चय 
सायमन , आमी आमगेली भास शिकल्यांव ती आयकोन . तूं शिकला तें वाचोन . 
आमगे मिस्टेकी तूं जेरूल सांग . आमी आमकां सुदरायतांव . जालें . 

गाबरून मडगांवच्यान मानशेची काळुदरां धाडिल्ली . सदांच दरयाचे नुसतें 
खावप्यांक हो बदल मुदलांतच आवडटालो . तातूंत मार्सेलिनाक मातशें नुसत्याचे 
चडच अप्रूप हे गाबरू विसरूंक नासलो . काळुदरां हुरहुळेत घालना फुडें कडयेच्या 
परमळीत वासान घर भरून गेले . 

गाबरू घरा पावतासर दोन जावन गेली . आयलो तोच – भूक लागल्या . . 
बेगी वाड . ' म्हणूक लागलो . 

पाय - पूत जेवना फुडें दुलसिनान मार्सेलिनाली बशी भरली आनी आपुण्य 
बसलें . दोगीली जेवणां सोंपचे पयलींच गाबरू घोरेवपाक लागिल्लो आनी सायमन 
नंदू वांगडा फुटबॉल खेळूक गेल्लो . 

' चयलें मुगो , ” रिती हुरहुळी दाखयत दुलसिनान म्हळे , “ कितू कडी 
रांदलली – रातीको उरची म्हूण . खूय उरल्या ? हीच मिक्सराचेर वाटलली जाल्यार 
फ्रिजीत दवरून फाल्यांक लेगीत उरतासली . " 

सोमतींच बासनां विसळून उडोवन दोगांय आड पडली . मार्सेलीन येतसावन 
तांच्यो खबरो सोंपून सोंपनासल्यो . 

“ जाणा मार्सेलीन , तूं येतसान घाराक मातशी जाग येयली . घरभर नाचपी 
बुला मरतसान घारांत काळोख जाला . बुला मेल्ल्याक गाबरू डेली सोरो पियेवन 
येता आनी मोन्यांनी बसता . दितां तें खाता आनी न्हिदता . आनी सायमन - आदी 
घारांत चड आसतालो . आता दिसभर भायर रावता . सकाळी इस्कोल , सांजेचो 

खेळ . आमरेचेर येता आनी वग्गो बसून वाचिता ... ना जाल्यार टी . वी . " 

" राव गो ! एन्सेफलायटीस हे दुयेस किमसांक लागोन जाता न्हू ? मागीर 
दरया बगलेक खारव्यांगे घारांनी किमसां खंयची गो ? " मार्सेलीनान दुबावाक 
वाचा फोडली . 

“ वगत आमगेलो . बुला कितें दिसभर घरांतच आसताले ? इस्कलाक 
गेले कडेन , खेळोंक गेले कडेन - खंयूय चाबूं येतात न्हूं ? ' दुलसिनान सुसकारो 
सोडून म्हळे . 

" मरचे न्हू फुडे म्हुजो उगडास काडलो गो तेणें ? ” मार्सेलीनान ल्हवपीक 
जावन विचारलें . 

“ मरचे न्हू फुडें बुला कोणाक वळखनासले . म्हाका लेगीत . ' 
" देत जालें गो ? ” 

“ सादो जोर सजमलीं आमी . जेयचे न्हू फुडें टी वी चयतालें . मदेंच 
सायमनान तेका जाप केल्यार में तेका वळख नासले भाशेन चवपाक लागले . ' तूं 
कोण ' म्हूण विचारतरी मात सायमन भियेलो . हांव बगलेक गेल्यार बुला जापच 
करना . फकत ब्लॅक दोळ्यांनी चयता . गाबरून धांव मारून दोतोर हाडलो . ज्या 
ज्या रातयांत बांबोळे व्हडल्या हॉस्पिटलांत व्हयलें . तीन दीस चार राती तेश्शें - 
कॉमांत ! ” दुलसिनान हुंडको आडायत सांगलें . 

व्हडल्या हॉस्पिटलांनी येशेंच .... कोण सारको चयना - " मार्सेलीनान 
म्हळे . 

" येशेंच म्हुणों नाका , मार्सेलीन . दोतरांनी जायतें केलें . पातिवागे भाव 
थिंगा दोतोर आहा . तेणें लेगीत खूब आदार दिलो . पूण बुलान आमकां फटयलें . 
आनी दुलसीन रडूंक लागले . 

मार्सेलीनान ताचे फाटीर थापटीत ताका रडूंक दिले . 

थोड्या वेळान दुलसीन उठले . नाक निवळ केलें . दोळ्यार उदक मारले . 
गुरगुलेतांतलें उदक पियेलें आनी परतें आयलें . 

“ दुलसीन , म्हुगे आयकता ? आतां रोकडीच नातालांची फेर्याद आहा 
न्हू ? आमी आठ - धा दिसांक मद्रासाक या . मुदांस तुकाय बरें आनी हेरांकूय . " 

किण्ण हांसून दुलसिनान विचारले – “ फेर्याद कोणाक ? सायमनाक मुगो ? 

रापोणकाराक केन्ना फेर्याद लागता ? " 

“ जांव गो ! तुगे ऽ तोंड म्हुज्यान चवच्या जायना . गाबरुकूय दोन दीस 
पयस गेल्यार दूख विसरायेर पडटले . चिंतून चय . 

पूण दुलसीन आयकून घेवपाचे तयारेंत नाशिल्लें . बुला बगर घर खावपाक 
येतालें . पूण घर सोडून पयस वचपाक मन कशेंच तयार नासले . तेंय पयस मद्रासाक . 
मार्सेलीन तागेली धाकली भयण . दुलसिनाल्या काजरा उपरांत अडेच वर्सानी 
तांची आवय मेल्ली आनी दुलासिनान मार्सेलिनाक आपणागेरूच दवरून घेतिल्लें . 

सायमन तेन्ना वर्स - सवाय वर्साचो . ताका घेवन घरांतली कामां करप 
दुलसिनाक कठीण जातालें . पूण मार्सेलीन येतसान सायमन सकयलच उरना जालो . 
मार्सेलिनान ताची इतली अपुर्बाय करची की सायमन आवय कडेन रावचे परस 
माशानाकडेनच रावपाक सोदतालो . मार्सेलीन दुलसिना परस स - सात वर्सानी ल्हान . 
निकतेच एस् . एस् . सी पास जाल्लें . पूण गाबरून आनी दुलसिनान आगरो करुनूय 
फुडें शीक म्हळ्यार मात्त काना मनार घेना जालें . सायमनाक चार जालीं आनी 
बुलाचो जल्म जालो . दुलसिनालो बाळंटेर मार्सेलिनानच केलो म्हळ्यार जाता . 
वेणो येवंक लागिल्ल्यो तेन्ना तर गाबरू लेगीत लागी नाशिल्लो . जाल्यार 
मार्सेलिनानच टॅक्सी आफोवन दुलसिनाक मॅटर्निटी होमांत व्हेल्लें .... बुलाचें नांव 
दवरिल्लें ‘ ब्लांश ' . दोतर जुझे मार्तिशाले सुनेचें नांव ब्लांश . गाबरूक तें नांव . 
इतलें आवडिल्लें की दुलसिनान मात्त अनमननासतना तेंच नांव दवरिल्लें . उलो 
मारताना मात ब्लांशाचें केन्ना बुला जालें कळ्ळंच ना . 

“ तूं जाणा , माना , बायेक बुला ' म्हूण पयलो उलो मारलो तो हायें . 
मार्सेलिनान म्हळे . 

सायमना भाशेनूच मार्सेलिनान बुलाचेरूय जीव दवरिल्लो - इलो चडच ! 
बुला तीन वर्साचें जायसर दुलासिनाक भुरग्यांचे कांयच जाणवले ना . 

“ आगो , मार्सेलीन , फाल्यां तूंकाजार जावन घोवागेर वयतले तेन्ना आमगेऽ 
केशें जातोलें गो ? " दुलसिनान म्हणचें . पूण तो दीस तसो अचकीत आनी मनाविरुद्ध 
येतलो म्हूण कोणेच चिंतूंक नासले . 

जाकनुले मोटारबोटीचेर कामाक आशिल्ल्या मद्रासच्या पोण्णूदुरायेकडेन 
मार्सेलीन मोगासांवां करता अशें वयल्या वाड्यावयल्या आंतोनेतान दुलसिनाक 


" 

सांगले तेन्ना ताका खरेंच दिसले ना . बुलाक हांडीर मारून रांपणीकडेन गेल्ले 
कडेन तांची वळख जाल्ली खंय . ही वळख वाडून मोग केन्ना जालो तांकां कळ्ळेच 
ना ... दुलसिनान मार्सेलिनाक तोंडार विचारिल्लें . ताणेंय काय दाखय - लिपय केलें 
ना . पयलीं दुलसीन तापले . पिकार जावन उलयत रावले . मागीर न्हिवलें . ताणे 
कोणा कोणा भाशेन ताका समजायलें - पोण्णू मद्रासी , तागेल्या घरची मनशां 
कशी कात काय सांगू नज , ह्या भायल्यांचो विस्वास ना . तुजो घात करीत जाल्यार 
नाक कातरून घेतले .... 
गाबरूक कळटकीर ताज्याय कपलार मिरी पडली . ताणें बायलेक 

दुशण 
दिलें ' तुगेली पयली मिस्टेक ! काजराची पिराय जाल्या तेजी - तुयें येन्ना ताका 
न्हवरो सोदपाचो . आजून वगत वसोंक ना . बाय मार्सेलीन , हाव तुका बरो न्हवरो 
सोदून काडटां - दोन म्हयन्यां भितर . उतर दितां तुका . पूण देवा पासोत - त्या 
मद्राशाक विसर . 

मार्सेलीन वग्गी रावले . चार दीस घरांतलें भायर लेगीत सरले ना . दुलसिनाक 
दिसले गाडी रुळार आयली . पूण आयतारा मिसाक म्हूण गेल्लें मार्सेलीन सोमतेंच 
पोण्णू वांगडा मद्रासाक पावले . 

उपरांत दर म्हयन्याक चीट येत रावली . दुलसीन जाप दिनासले.पूण स 
म्हयन्यांवर फुगासांव उरले ना . जाप धाडली . - “ बुला उगडास काडटा . घोवाक 
घेयन येवन वोस . " पूण मद्रासांतल्या त्या कालापेट गांवांतसून गोंयां येवन वचपाक 
तितलें तें लागी नासलें आनी पोण्णूय निकतोच धंद्याक लागिल्लो . फुडल्या वर्सा , 
फुडल्या वर्सा करीत वर्सी उलगली . पोरूं बुला मेलें . पूण बुलाल्या मर्णाक लेगीत 
पावले ना . ओड आसली , येन दिसतालें , पूण जमले ना . चिटयेंत ताणें दुकांसयत 
बरयिल्लें - वर्साच्या मिसाक येतलेंच म्हूण .. 

मर्णाक वर्स सरलें . पूण बुलाच्यो यादी कोणाचीच फाट सोडिनासल्यो . 
मार्सेलीन मुजरत वर्साच्या मिसापासत आयिल्लें . पोण्णूय आयलो .. पूण दोनच 
दीस रावन गेलो . तागेली स्वताची फायबर बोट आशिल्ली.ती तो केन्नाच दुसऱ्याचे 
सुवादीन करिनासलो.आनी ताका सगल्यांत व्हडलो आदार आशिल्लो तो 
मार्सेलिनाचो . ' चड दीस रावों नाका ' म्हूण शिटकावन गेल्लो . पूण मीस उलगून 
धा दीस जाले तरी दुलसीन ताका वचूंक दिनासले . बुला मरतसावन मोनें जाल्लें 

" 


दुलसीन मार्सेलीन येतसावन काळीज ल्हव करूंक लागिल्लें . तांच्यो गजाली सोंपून 
सोपनाशिल्ल्यो . 

“ भायर बोबाट केसली गो ? " म्हणीत मार्सेलीन पयलीं उठले . 
धब धब धब .. धांवपी पावलांचे आवाज आयकून दुलसिनूय भायर आयलें . 

“ कितें जालें रे कायतू ? " दुलसिनान दरया वटेन धांवतल्या कायतूक 
विचारले . 

" बुलगें हाडलां खूय .... सांतानागेले रापणीन .... ' 

दुलसिनाक उगडास जालो . फाटीं एक फावट गाबरूले रापणींत वांवभर 
व्हडलें बुलगें फाराविल्लें . गाबरून ताका दुखय नासतना दरयाचे उदक भितर 
सरून तयार जाल्ले खाडयेंत सोडिल्लें . थंय मागीर खारव्यां वाड्यावयली सगळी 
भुरगीं बुलग्याकडेन खेळूक लागिल्ली . बुला लेगीत त्या बुलग्याचे फाटीर घोस्तान 
बशिल्लें . 

नकळटनां सगळ्यांची पावलां वेळे वटेन धांवली.घे गर्दी . सांतान पिक्कार 
जाल्ले वरी लोकांक धांवडायतालो . तागेलें उलोवणें आनी चलणूक पळयल्यार 
ताका लोकांक पयस धांवडावन तें बुलगें कातरपाक व्हरपाचें आसलें अशें दिसतालें . 

दुलसिनान बगलेक वचून नदर मारली . देड दोन वर्सा फाटीं गाबरुले रापणींत 
पडिल्ल्या बुलग्या परस हे ल्हानच आशिल्लें . आजून ताका वयर ओडूंक नासले . 
ल्हार देंवना फुडें तें फडफडून हेवटेन तेवटेन पळयतालें . ताची काकुळटायणी नदर 
दुलसिनाचे काळीज चिरूंक लागली . नदर सारकी वळखीची .... 
निश्पाप , भावार्ती दोळे ... 

“ इज टॅट अ डॉल्फीन ? " कोण तरी इंडियन टुरिस्ट फोटो काडूंक वतालो . 
सांतान तापलो . “ वोस्मार ! इट इज नॉट डॉल्फीन . तें हिस्कादी . गेट आऊट . 
आमकां डिस्टर्ब करूं नाका . ” आनी सांतान त्या टुरिस्टाच्या आंगार गेलो . तो 
बाबडो भियेवन पळ्ळो . 

गांवचो लोक कांयच उलयनासलो . बुलगें मारूंक जायना हे सगळे जाणा 
आसले . जातीचो खारवी नाय जाल्यार बुलगें केन्ना मारिनासलो . फारावलेंच जाल्यार 
परतें दरयांत सोडटालो.फाटी गाबरुनूय थोडो वेळ व्हाळांत दवरून भुरग्यांक 
दाखोवन , खेळून मागीर ताका परतें दरयांत सोडिल्लें . पूण हालींचे तरनाटे 


बुला ... तेच 

बुलग्याच्या मांसाक संवकल्ले . लीप - चोरयां मारून खाताले आनी विकल्यार 
दुडूय बरे मेळटाले . 

" आरे , सांतान , तेका परतें दरयांत सोडल्यार बरें . कोणूय तुका लायन 
दीत .. ” जाण्टेल्या ज्याकीन सांतानाच्या कानाकडेन सांगलें . 

सांतान उसळ्ळो . “ हांव एक लायतलों कोणेय जाप काडल्यार . कोणाक 
कापासदाद आहा ? वोसाय रे सोगले . ” आनी मागीर ज्याकील्या कानांत ताणे 
म्हळे 

" आमगे मंत्री खुशाल जातोलो . तेज्या घोस्ताचे ..... तूं वगो बरो वोस 
घारा . हांव चयतां हिंगा . 

सांतानान त्या मंत्र्याकडेन लेंगेलेंगे करून व्हड्याक मोटर बसोवन घेतिल्ली 
आनी न्हय त्या वेळार बंदीच्या दिसांनी लेगीत दरयांत वचून रांपण मांडटालो . 
वागोळे , घोळ , कासय बी फारावल्यार सोमतोच तो मंत्र्याक पावयतालो खंय . 

सांतानान ज्याकीक सांगिल्ली उतरां दुलसिनाल्या कानार पडली . 
दुलसिनाली नदर पथून बुलग्याचेर पडली . तीच नदर . बुलाची ... काकुळटेक 
येवन विनयताली . 

" तूं मुगो मारा ऽ येयला ” बुलान मस्ती केल्ले फावट दुलसिनालो हात 
वयर सरतालो आनी बुला काकुळटेक येवन विनयतालें - ‘ ना , मांय हांव आनको 
केन्ना मस्ती करपार ना . प्लीज मारूं नाका . ' उतरां परस बुलाचे दोळेच चड 
काकुळटायणे जाताले आनी आपसूक दुलसिनालो हात सकयल देवतालो . 

बुलग्याले मनशाळे दोळे भरून आयले तशी दुलसिनाल्या दोळ्यांतूय दुकां 
भरली . 

" देवा पासोत सांतान , देवा पासोत तेका सोड , सोड तेका दरयांत ... 

दुलसिनालीं थरथरपी उतरां आनी भरिल्ले दोळे पळोवन सगलेच तकीत 
जाले . सांतानान गरड घालपाक उगडिल्लें तोंडूय उकतेंच उरलें . 

" प्लीज , सांतान ... चय रे तेगेले दोळे .... प्लीज ! " 

मार्सेलीन फुडें सरलें . ताणें दुलसिनाक बगलेक घेवन तें ताका थापटुपाक 
लागले . 

“ चय गो , मार्सेलीन ..... म्हगे बुलागे दोळे ते .... सांग गो तेका .... सोड 

तेका .... " आनी दुलसीन रडूक लागले . 

वेळे वयले वातावरणूच बदलले.तितल्यान गाबरूय थंय पावलो.रांपणकार 
म्हूण अभिमान बाळगून जियेवपी काय नीज खारव्यां मदलो एक म्हूण गाबरूक 
लोक वळखून आशिल्लो . गाबरू फुडें सरना फुडे आशेन सांताना वटेन ओडपी 
चौग जाण ल्हवूच फाटीं सरले . 

" सांतान , खारवी मुरे तूं ? .. कितें करता ते हिस्कादीचें ? ' बुलग्याकूच 
थोडे हिस्कादी म्हणटाले . 

सांतानान अदमास घेतलो . बोवाळ जाल्यार फाल्यां मंत्री लेगीत आपणाक 


साल्वार करपार ना . 


" 


“ हांयें खूय वयर ओडल्या हिस्कादीको ? दरयांतूच सोडटलों तेका . " 
“ मागीर वगोत कित्याक ? चलात रे ! " 

दुलसीन धांवलें . बुलग्याच्या आंगा वयल्यान हात भोवडायलो आनी दोनूय 
हातांनी बुलग्याल्या दोळ्यांतली दुकां पुसली . बुलग्याल्या दोळ्यांतली कृतज्ञताय 
सगल्या खारव्यांक जाणवली . 

सोमतेंच जाळ दरयांत भितर ओडून उकतें केलें आनी अळंग बुलग्याक 
उकलून दरयांत सोडले . दरयांत भितर वचचे पयलीं बुलगें घुवले . दोन उडक्यो 
मारून दाखयल्यो आनी निळे निळायेंत भरसून गेले . 

थोडो वेळ पयलीं बुलग्याची खबर आयकून इश्टां वांगडा धांवट थंय 
पाविल्ल्या सायमनान हुस्वास रोखून ही सगली घडणूक पळयली . आनी 
मायपायविशींच्या अभिमानान ताचें हड्डे फुलून गेलें . 

काराटे क्लासीक नांव घालीत सावन सायमन दर 
आयतारा सकाळी फुडें उठटालो . काल स्कुलाचो निमणो दीस आसलो . आता 
पंदरा दीस नातालांची सुटी . ताचे पिरायेची चडशी भुरगी साखर - न्हिदेंत आसतना 
सायमन मात काराटेचे क्लासीक वचपाक भायर सरिल्लो . 

आपणाली रेंजर भायर काडली . फाडो घेवन चकचकीत पुसली . भितर 
वचून मांयन मेजार कोपांत दवरिल्ली च्याव घुटघुटीत पियेलो आनी “ हांव वयतां 
गे ऽ ” म्हणीत भायर आयलो . 

“ मातसे राब रे , सायमन . म्हाका मिसाक पावय - दुलसिनान भितरसून 
मोट्यान म्हळे . 

गणसूव हो गांव धड माजोड्ड्यांत ना धड बेतालभाटेंत . गांव म्हणचे 
परस वाडो तो . ह्या वाड्यार खारव्यांची घरां चड . चार पांच भाटकारांलीं व्हडली 
घरां . शंबरेक हेर भौसाची आनी दोन कोंकण्यालीं . हाली वेळेर हॉटेला येत सावन 
भायलो लोक मेळत थंय भाड्यान रावतालो . खूब जाणांनी घरा कुशीक कुडी 
काडून त्यो भाड्याक दिल्ल्यो . गांवांत कपेल ख्रिस्तरेयाचें . इगर्ज बेतालभाटयेची 
जाल्यार बाजार माजोड्डेचो . पोस्ट ऑफीस लेगीत माजोड्डेचें . पयलीं पयलीं 
हांगाचे भुरगे शिकपाक माजोड्डेच्या हायस्कुलांनी वताले . आतां सेंट ज्यूड 
हायस्कूल नामनेक पाविल्ल्यान सायमन बेतालभाटेच्या स्कुलांत वतालो . 

बेतालभाटीच्या क्लबाच्यो जायत्यो कार्यावळी जाताल्यो . आयचे 
कार्यावळीत तर सायमनाचो डान्स जावपाचो आशिल्लो . पूण आजून ताची बरी 
तयारी नाशिल्ली . काराटे क्लास सोंपोवन मागीर डान्साचे तयारेक लागूक जाय , 
अशें येवजीत ताणें उजवो दांगो वयल्यान हुपून कुले सिटाक तेंकयले . आनी 

कापीण वाजयली . 

" म्हाका वगत जाता मुगे ! ” पूण म्हणसर आवय भायर आयली . 

' माशान वयचे ना तर मिसाको ? ” मायक मुखार दांड्यार बसोवन पेदाल 
मारीत सायमनान विचारलें . 

“ तें मागीर णवांच्या मिसाक वयतले . तेका भायले - भायर मडगांवा वचों 
जायें .... बेबींक , दोस बा हाडोंक . 

क्रिश्त रेयाचे कपेल फाटी घालून ताणें बेतालभाटेचे इगर्जे वटेन सायकल 
घुवडायली . 

" माय , माशान लागला म्हाका आपणा बाराबर मद्रासाक यो म्हूण - तूं 
नाका कित्याक म्हुणटा गे ? " 

“ मार्सेलिनाक ' यो ' म्हुणपाक कितें जाला ? तें म्हाकाय यो म्हुणटालें . ' 
" तूं वोसना ती वोसना . म्हाकाय कित्याक नाका म्हुणटा ? " 

" कितू पासा सांगलें तुका ? नाताला बगलेक पावल्यांय . नातालांच्या 
दिसांनी कोण पयस वयता ? पयस आसलले घारा येताय . " दुलसिनान थंडसाणीन 
सांगलें . 

माशान म्हुणटा - थिंगाय नाताला जाताय.थिंगाय रातीचें मीस 
आसता .... 

“ येजामी केन्ना ? तीन म्हयने उरल्याय . आतां लिसांव पयलीं कर . फुडांत 
मागीर वोस ... 

“ तुगलेय नाका जालले मुगे ! फुडांत हांव आठयेक पावतलों . तेन्नासान 
सिरियसली लिसांव करूंक जायें - टिचर सांगताली - आठयेसान सिरियस जाल्यार 
एसएससीक बरे मार्क मेळटले ... देखून म्हुणटां ओंदू गेल्यार काय चुकपार ना 
म्हाका . प्लीज मांय ..... 

" आरे , आरे ऽ ” फोंडकुल चुकोवपाक सायमनान कट मारलो जाल्यार 
दुलासिनान आंग काडले . 

' हांव आसतनां तूं भियेता ? " आनी पथून मुद्दयार येत म्हळे , “ तूं बळयां 
भास मुदार करता . सांग मुगे म्हाका वोस म्हूण ... 

" म्हुगे सांगोन जालें . आतां पायकूच विचार . " 

' पायन वोस म्हळ्यार तूं नाका म्हुणपार ना मुगे ? ' सायमनान खरेपण 
घेतले . दुलसीन वग्गी रावलें . 

म्हणसर सायकल बेतालभाटी इगर्जे लागी पावली . मायक देवोवन सायमन 
सुरावलेच्यान मुंगलावयल्यान मडगांवचे वाटेक लागलो . 

बुलाच्या मर्णा उपरांत घरांत किण्ण पडिल्लें . मांयचेर मोनेळ पडिल्लो 
आनी पायूय बी इलें चड पियेवंक लागिल्लो . पूण नकळटना सायमनाचे लाड इले 
चड जावंक लागिल्ले . ताका नवो फुटबॉल मेळिल्लो.काराटे शिकपाक वतां 
म्हळ्यार सुर्वेक गाबरू अनमनिल्लो . पूण ताणेच वचून नांव घाल्लें . सायकल 
पोरनी जाल्या म्हणना फुडें नवीरेंजर हाडून दिल्ली . पूण मद्रासाक वता ' म्हळ्यार 
' वच ' म्हणीत म्हणपाची खातरी नासली . तो ' मायको विचार ' म्हुणटलो आनी 
माय ' नाका ' म्हुणटली .... 

सायकलीक लॉक करून व्हड व्हड धेपां घालून तीन माळयो चडून सायमन 
तेर्रासाचेर पावलो तेन्नाच नायक सर वयर सरिल्लो.काराटे क्लास ज्यॉयन जायत 
सावन सायमना मदलो आत्मविस्वास दुपेटीन वाडिल्लो . ताची प्रगती पळोवन 
नायक सरूय खूश आशिल्लो . आयज मात सायमनाचे लक्ष काराटेचेर नाशिल्लें . 
अर्द लक्ष घरा दवरून तो आयिल्लो . 

मुळाव्यो बेसीक कसरती जाल्यो . त्यो ताणी संवकळीन सहजतायेन केल्यो , 
उपरांत कुमिली ट्रेनिंग जालें . 

माशान फाल्यां वतले . पाय येदना नुस्त्या बाजारांत 
आसतलो ..... एजण्टान बरें गिरायक हाडल्यार पुरो ..... मूड बरोसो पळोवन उतर 
घालूक जाय . ' वच ' म्हळे जाल्यार चान्स .... ना जाल्यार उरलें . 

' खी ऽऽ या ! ' आनी आवाजा वांगडाच फुड्यांतल्या प्रतिस्पर्ध्याली 
सायडकीक सायमनाच्या मनगटार पडली . खोट बसना फुडें सायमन न्हिन्नळ्ळो . 

“ सायमन , आयज कितें जाला तुका ? लक्ष ना तुगेले . डिफेन्स विसरलो ? " 
नायक सरान तापून विचारले . 

“ सॉरी सर ' सायमनाक लज जाली . 
“ पथून स्टान्स घे . 
“ यस सर . ” सायमनान पवित्रो घेतलो . 


" 


सुनामी सायमन 


सायमन हरशीं चुकपी न्हय . सगल्या परस चड शिटूक आनी चपळ . कुमिली 
ट्रेनिंगांतल्यो सगल्यो टेक्नीक्स सायमन जे तत्परतायेन शिकिल्लो तें पळोवन नायक 
सराच्यो ताचे विशी अपेक्षा भोव वाडिल्ल्यो . रोखडोच ताका ऑरेंज बेल्टाचे 
परिक्षेक बसोवपाची ताणे तयारी केल्ली . सातत्य सांबाळ्यार सायमन काराटेंत 
नांव काडटलो अशी आस्त नायक सर धरून आशिल्लो . 

" रिलॅक्स ! पुरो आता . " नायक सरान खेळ थांबयलो . 

“ यू मे गो . आं . फुडल्या आयतारा नाताल . नो ट्रेनिंग . आतां बद्द दोन 
तारखेर . ओ के ? चलात . 

मागीर सायमनाक बगलेक आफोवन नायक सरान तागेलें मनगट पळयलें . 
मातशी सूज जाणवताली . 

“ दुखता ? " 
" ना सर . " 
" गूड . घरा वतकीर तेल लाय . चल आता ' 

पेदाल मारीत घरा पावतासर साडे धा जायत आयली . भितर मारजुआन 
रोप उंबळटालें . माशान मिसा उपरांत मडगांवां वचपाचें आसलें . घडये मायक 
घेवन गेला आसुंये . पायलो परतुपाचो वेळ सांगू नज . केन्ना बारांकच येता जाल्यार 
केन्ना देडा दोनाक . मांय परतुचे पयलीं पाय घरा पावल्यार काय बरें जातासले . 
एकलो आसतना तो म्हाका बरें ऽ करता . तेका बरे ऽ भाशेन सांगल्यार घडये तो 
वच म्हणीत .. केन्ना परतो येतलो देव जाणा ! पायक फोन करून विचारल्यार ? 
पायकडेन मोबायल फोन आसा . पूण घरांत ना . मांयन ताका कितले फावटी 
सांगलें एक फोन घेवंया म्हुण . शेजरा जायत्या जाणांनी घेतल्यात . पूण पाय म्हणटा 

“ आमगे कोण कुवेत आहा ? काय बोटीर आहा घारांत फोन हाडोंक ? म्हुकोडेन 
आहा तो पुरो . ” 

म्हादेवाल्या पसऱ्यार पब्लीक फोन आसा . थंय वचून पायक फोन करून 
केन्ना येतलो हाचो अदमास घेवं येतालो . पूण पायचो फोन नंबर खंय आसा म्हजे 
कडेन ? कितले फावट मागलो . ' व्हड जातरी दिता ' म्हणटा पाय . ' बिश्टो डिस्टर्ब 
करीत रावतलो ' म्हणटा . 

ग्लास भरून उदक घटघटीत पियेवन सायमनान मुस्तायकी देवयली . शॉर्ट 


सुनामी सायमन 


" 


घालून भायर सरलो.दरया वटेन चलूक लागलो . 

सायकल मारून सगलें आंग हुमेन चिपचिपिल्लें . आंगाक उदक लागतकीर 
बरें ऽ दिसतलें म्हूण तापिल्ले रेवेत सडसडीत पावलां मारूंक लागलो . अकस्मात 
माडांतल्यान वळखीची कूय आयकूक आयली . पळय जाल्यार बोकोड मार्टीन . 

“ घे 
धबांयच करून एक आडसर सकयल उडयलें . 

वता भारार तानेक आडसरा परस बरें दुसरें कितें आसू येता ? सायमनान 
आडसर उजव्या हातांत धरून त्याच माडार धाडावन चेंचायलें . दांतांनी सोण्ण 
सोललें आनी नाखूट तोपून दोळो फोडलो . 

“ शे ऽ ! जून मुरे ! ' सायमनाक आडसरांची बेस बरी पारख 
आसली.बोकोड मार्टीन हरशीं सायमना परस वर्सा दोन वर्सानी व्हड . पयलीं माडार 
चडपाक भियतालो . सायमनानच ताका शिकयिल्लो . 

नच ताका शिकयिल्लो . पूण बोकडाक आडसर 
पारखुपाक आजून कळना . 

उदक पियेवन सायमनान आडसर तशेंच उडयलें आनी वेळेर पावलो . 

वेळेर पोंगऱ्याच्या फळयांचेर उबें केल्ल्या व्हड्या कुशीक ज्याकी तितीव 
रांपणीचे जाळ सांसपीत बशिल्लो.खंय गांठी मारतालो , खंय दोरयो घालतालो 
जाल्यार . खंय बोंयीं - काडणां बांदतालो . व्हड्या कुशीक पावना फुडें निकतोच 
सारयिल्ल्या काजुच्या दिखाचो घमघमीत परमळ सायमनाच्या नाकांत भरलो . 

' ओऽ सिमांव , न्हावों वयता ? " 

ज्याकी सदांच ताका सिमांव म्हणी . पयलीं पयलीं सायमनाक तें 
मानवनासले . ताणें पायकडेन कागाळ लेगीत केल्ली . पूण पायन सांगले सिमांव 
आनी सायमन एकच म्हूण . शेपायचे नांव खंय सिमांव आसलें . सायमनाक 
शेपायचंच नांव दवरिल्लें . देखून खंय ज्याकी ताका आपलेपणान सिमांव 
म्हणटालो.आदल्या पुर्तुगेज तेंपार खंय सिमांव म्हणटाले . मागीर इंडियन जातकीर 
इंग्लीशीन ते सायमन जाल्लें . 

" हय , तितीव ! " वतां वतां सायमन थारलो . जाळाक पडिल्लो बुराक 
पळोवन ताणें म्हळे , “ आऽ वय ! केदो बुराक पडला हो जाळाको ? " 

चय मुरे ! गादो फारावलो मिस्ता . जाळ पिंजोन उडयलें चय ! " 

सायमन दरयाक फुडो करून चलपाक लागलो . 
“ पाय येयलो रे सिमांव ? " ज्याकीन ताका आडावन विचारलें . 
“ ना आजून . पूण येवपाचो जाला . कितें सांगों जायें ? " 

“ ना रे ! बिश्टो उगडास जालो . आयज खुशाल आहा तो . कास्ताचे सुंगट 
पडला तेका . फाटलें सुमोनभर रापणीक फकत ताल्ले आनी पेडवे पडटाले . आयज 
चान्स पडलो तेका . बरी ऽ जोड करतलो गाबरू . " बाडे लावन धागो ओडीत 
ज्याकीन म्हळे . 

सायमन फुडें सरलो . जावं ! सुंगट चड पडला जाल्यार आयज पायचो मूड 
बरो आसतलो . पाय घरा पावचे पयलीं परतुपाक जाय अशें चिंतून ताणे पावल 
उकललें . 

पयस मेरेन नदर मार जाल्यार आयस पयस रेली उडोवन मुंगरून दवरिल्ले 
ट्रॉलर नदरेंत आसपावले.आयल्यान दोन व्हडी उफेतालीं.कोलवेचे दिकेन एक 
मोटरबोट झुम्म वताली.घडये जाकनुली जांवये . सुकी मोव रेंव फाटी घालून 
सायमनान ओली रेंव माडयली . लागसार कोण्ण दिश्टी पडनासलो.हाली वेळे 
लागसार व्हडली व्हडली स्टार हॉटेलां आयिल्ल्याक खंयच्याय वेळार वेळेर लोक 
आसता . आयज आयतार जाल्ल्यान कोण ना जाये अशें चिंततासतनाच 
पयसुल्ल्यान कुलकुलाट कानार पडलो . उजवे वटेन पंदरा वीस जाणांचो 

एक 
पंगड खेळ - नाच - मस्ती करतालो.पिकनिकेक आयल्यात आसतले अशें येवजीत 
सायमन उदकांत रिगलो . ल्हारां फुट्टाली ती आंगार घेत उदक कातरून फुडें 
गेलो . दरयाचे उदक साव्या उदका परस ल्हव . चार हात मारल्यार धा हात मुखार 
पावता . वसाडी हुंपून दरयांत भितर पावतकीर सायमनाक बरे ऽ दिसले.दरयाची 
उचांबळाय ती देगेरच . ल्हारां फुट्टात थंय मेरेन . भितर पावतकीर सगळे कशें 
शांत आनी नितळ . पेंवपाक मज्जा येता ... 

सायमन पेंवत रावलो . फुडें फुडे गेलो . पयस तो गँवो दिश्टी पडटालो . 
मोट म्हणटात ताका . पाय सांगतालो- मोटार खुरीस आसा . खारव्यांचो तो 
राखणदार . दर वर्सा पावसा उपरांत पयली रांपण दवरचे पयलीं धा गांवचे रांपणकार 
व्हडी घेवन मोटार वतात आनी खुरसाक लादीन करून मागणे करतात . मागीरच 
रांपण दवरतात . एक दीस सायमनान पायक म्हणिल्लें आपूण पेंवन मोटार वचून 

येता . जाल्यार पाय हांशिल्लो . - ‘ मोटार म्हळ्यार कितें बगलेक शें दिसलें ? वारो 
फावोराद आसल्यार लेगीत व्हडी ताणून दोन - अडेज वरां लागताय आमका . 

मोटाचेर नदर दवरून पेंवतां पेंवता वेळ माथ्यार पावत आयलो . हरशी 
दरयाचे फाटीर.वरांची वरां सारपाक ताका काय न्ही आसलें . पूण आयज ताचे 
तकलेत दोट्टी विचार घोळटाले . एक म्हळ्यार पाय येतकीर मद्रासाची गजाल 
उलोवपाची आसली . आनी दुसरे म्हळ्यार आयज सांजे क्लबाचे कार्यावळींत 
ताका डान्स आयटम करपाचो आसलो.आयज १ ९ डिसेंबर . गोंय सुटके दिसा 
निमतान सांजे क्लबांत एक भोवरंगी कार्यावळ आयोजित केल्ली . सायमनालो 
कम्प्युटर टिचर क्लबाचो सेक्रेटरी आसलो . ताणेच आगरो करून हे कार्यावळींत 
ताचो एक डान्स आयटम दवरिल्लो.माशाना वांगडा मद्रासाक वचपाचे अनिश्चित 
आशिल्ल्यान सायमनाचो मुडच नाशिल्लो.पूण टिचराक ना कशें म्हणप ? वचून 
थोडी पॅक्टीस करूंक जाय म्हूण हात मारून सायमन तडीर आयलो . 

सायमन आनी गाबरू वांगडाच घरांत भितर सरले . आजून मांय- माशान 
येवची आसली . सायमनान संद सादली . 

“ पाय , च्याव दिवं ? मायन करून दवरलली आहा . " सायमनान विचारलें . 

" च्याव ? वोतांतल्यान तापोन येयला . धांव मार आनी एक बिअर घेयन 
यो . ” आनी बोल्सांतली पन्नासांची नोट सायमना कडेन दीत पायन म्हळे , " बरी 
थंड , जेलाद हाड आं ! आनी मांय येवचे न्ह फुडें यो . " 

सायमन जाणा आसलो . पाय सोरो पियेता म्हळ्यार माय बेजार जाताली . 
सायमनाकूय तें मानवनासले . पूण भायर ताप पडल्या देखून ताका बिअर घेन 
दिसल्या अशें स्वताकूच समजावन पायक खूश करपाची संद घेवपाक सायमन 
भायर धांवलो . टी शर्ट आंगार लकयतनाच सायकल काडली . लागींच्या फिल्सू 
बाराचेर वचून बिअरी बाटली घेतली आनी मांय परतल्ली नासल्यार पुरो अशें 
मागीत बेग्गीन परतलो . 

पाय मोबायलाचेर मोटमोट्यान उलयतालो.बरो मुडांत आसुंये . सायमनान 
सडसडीत भितर वचून व्हडलो ग्लास हाडलो.ओपनर घेवन गुड्डी काडटना बिअर 
फसफसूक लागली . सायमनान पासियेसान बाटली ग्लासांत ओतली.तरी ग्लास 
अर्द वयर फेणेरानच भरलो . आतां तापसाणी खावच्यो पडल्यो अशें येवजितनाच 

फोन सकयल दवरून पायन म्हळे – “ आसों . बिअर हाल्ली देखून फेणेर चड 


येयलो . " 


" 


जावं ! तापयलो ना . फोन पळोवन सायमनाक उगडास जालो . “ पाय , 
हांव एक फोन करूं ? ” 

" कोणाक ? " 
“ आगोस्तिनाक . सांजेसा डान्स आहा न्हू ? तेणें कॅसेट दितां म्हणलली . ' 

“ काय गरज ना . सायकल घे आनी वोसोन यो . दुडू पडटाय फोनाक . 
म्हुगेलें काडूय सोंपत येयला . ” बिअरीचो घोंट मारून पायन म्हळे . 

“ हांव नेयें घालून हाडूं ? " 
" तुका कितें कळटा तेतुंतलें ? " पायन ताका फाफुडलो . 

“ सगल्यांक कळटा . तूं मात म्हाका हातूच लावूक दिना . ” सायमनान 
तक्रारीच्या सुरांत म्हळे . 

व्हड जा मातसो . तुका नेवो मोबायल घेयन दिता . ” पायन हासून म्हळे . 

पायक खूश करूंक जाय . सायमन उठलो . तांदळांच्यो चेको थोड्योच 
उरिल्ल्यो.दोन बशेंत घालून हाडल्यो आनी पायच्या सामकार दवरल्यो.गाबरून 
सोमतीच एक उकल्ली . . 

" पाय , माशान फाल्यां वयता 
" ह 
' म्हाका मद्रासाक यो म्हुणटा . ' 
पाय आयकता तें पळोवन सायमनाक धीर आयलो . 

' आतां आमकां पंदरा दीस सुमार फेर्याद आहा न्हू ? आठ दिसांक वयतां 
म्हुळ्यार माय बिश्टीच नाका म्हुणटा- ” पायन बिअरीचो ग्लास रितो करना फुडें 
सायमन उरिल्ली बिअर ग्लासांत ओतपाक फुडें सरलो . पूण पायन हातानच ताका 
नाका म्हळे आनी आपणे बाटलेचे तोंड ग्लासाच्या तोंडाक तेंकोवन ल्हवूच बिअर 
ओतली . 

आब्बा ! तुको मात्त ओतली ना मुरे ! आनी फेणेरूय येयलो ना . " 
सायमनान पायक फुलयलो.गाबरू हांसलो . भितरसून आनेक चेकरी हाडून पायच्या 
फुड्यांत दवरून सायमनान पथून गाडी सुरू केली - “ पाय , तूं सांग मुरे मायक् ! 


" 

" 


तुंयें वोस म्हळ्यार ती नाका म्हुणपार ना . प्लीज पाय 

“ आरे , पूण आतां नाताला बगलेक पावल्यांय देखून मांय नाका म्हुणटा . 

" नाताला कितें ओंदूच आसतेलीं ? एक वर्स चुकल्यार कितें जाता ? 
मद्रासाक फुडांत वयतलों म्हुळ्यार मागीर हांव येत्थाक पावतलों ... आनी माशानच 
चय कितू वर्त्यांनी येयलां गोंयां .... 

पाय वग्गी आशिल्लो - “ आनी पाय , माशान म्हुणटा तेंगे थिंगाय नाताला 
आसताय . हांव थिंगा मिसाक वयतलों . 

इतलें म्हणसर मार्सेलीन मावशी आनी माय उलयत येतात ती पयसुल्ल्यान 
दिश्टी पडली . गाबरून बिअरीचे दोन घोंट सडसडीत मारले आनी धेकर दीत रिती 
बाटली खाटी पोंदा शेवटिली . सायमनानूय समजिकाय दाखोवन रितो ग्लास व्हरून 
तुमांत दवरलो . 

मायन भितर सरना फुडें सायमनाक आफोवन ताच्या केसांतल्यान हात 
भोंवडायलो . 

" दरयांत न्हावंक गेल्लो मुरे ? आनी केस चय ओलेच दवरल्याय.वोस . 
शेळे उदीक न्हाव थोडें आनी आंग पूस . कितू पासा सांगले - खारें उदीक आंगार 
जिरय नाका - 

" कित्याक ताणशेता गो तेजेर ? खारव्यांगे भुरग्यांक केन्ना खारें उदीक 
बादलां ? " पायन मांयचेर धेगसो घालो . 

सायमन मोन्यांनी नळापोंदा न्हावंक गेलो . 

न्हावन भायर यो जाल्यार पाय खाटेर आड पडिल्लो . माय भितर मोन्यांनी 
सोय कांतताली आनी माशान सायमना कडेन पळोवन मुमरखें हासतालें . 

एक स्टूल ओडून माशाना कुशीक बसून सायमनान विचारलें - “ हे भाशेन 
हांसोता कित्याक ? कितें केला हायें ? " 

“ चान्स पडलो तुका सायमन . कुन्यादान वोस म्हुणला . या मुरे फाल्यां ? " 
सायमनाक खरेंच दिसले ना . ताणें मांय कडेन पळयलें . “ खरें गे माय ? ' 

ताचे कडेन दुर्लक्ष करून दुलसिनान मार्सेलिनाक विचारले , “ आनी तेका 
हाडोन कोण पावयतलो ? " 

सायमनाच्या पोटांत कुळ्ळ जालें . हे ताणे येवजॅकच नासले . इतल्यान 


" 

खाटे वयल्यान जाप आयली . “ हांव वोसोन हाडटां तेका . म्हाकाय मद्रास चवपाक 
मेळटलें . ' 

आनी सायमनाची खोशी दरया येदी जाली . 


सांजे क्लबाचे कार्यावळींत सायमनालो ब्रेक डान्स जालो . सायमन सामको 
फॉर्मांत आशिल्लो.हिन्दी सिनेमांतल्या त्या गिताच्या बिटाचेर सायमनालें आंग 
मिशिनावरी हालतालें.सायमनाली मान , खांदे , कमर , हात , पाय हुकुमी 
मोडटाले.डान्स सोंपलो आनी ताळयांचो आकांत गडगड जालो . 

भाच्याचेर माशान खूश ! पूण सायमनाक चड खोशी जाली ती माय बुलाच्या 
मर्णा उपरांत खंयच वचनासली ती मुजरत आयली म्हूण . कम्प्युटर टिचरान तर 
मुजरत येवन मायक सांगलें - “ तुगेलो चेडो शिकपाकूय हुशार आनी नाचुंकूय . 

आयतो आयतार तो ! इतली तोखणाय जाली सायमानची की मायन घरा 
पावचे पयलींच आमोरेर दिश्टकान्नीगेर व्हरून ताची दिश्ट काडली . 

काजार जावन स वर्सानी कुळारा आयिल्ले मार्सेलीन 
वचपाचो दीस आयलो तशें जड जालें . खरें ताचें मांयचे घर आरशे . 

पूण 

मांय 
मरत सावन तें दुलसिनागेरच उरिल्लें . पायन पियेवन जिवाची वाट लायिल्ली . 
आतां आरशे कांयच उरूंक नासले . दुलसिनाले घर हेच मार्सेलिनाले कुळार जाल्लें . 

पोण्णू वांगडा पळून वतना मार्सेलीन अशेंच जड जाल्लें . आपणालें घर 
आनी घरच्या मनशांक तोडून वचपाचे दुख्ख , पोण्णुचो मोग , काजाराची ओड 
आनी फुडाराचो हुसको काळजांत भरून ताणें गोंय सोडिल्लें . 

पोण्णू जाकनुले मोटरबोटीचेर पिलोत म्हूण कामाक आसलो . आठ धा 
वर्सा गोंयां उरिल्ल्यान कोंकणी बरी उलयतालो . पयलीं पयलीं तागेली कोंकणी 
आयकून मार्सेलिनाक हासूक येतालें . पूण वळख वाडली तसो ताचो सभाव वळखूक 
मेळ्ळो . मद्रासी जालो म्हूण कितें जालें ? खंयच्या गोंयकारा परस उणो ? घडये 
थंयच्या खंयच्याय गोंयकार तरनाट्या परस कूसभर बरोच ! पोण्णू वांगडा वेळ 
सारपाक मार्सेलिनाक काळजा थावन आवडटालें . आनी एक दीस पोण्णुनच 
विचारलें ' काजार जावया ? ' ताची एकच अट आसली . आपणाल्या गांवांत 
वचून सेटल जावपाचें . दुलसिनाक विचारले बगर निर्णय घेवपाचे मार्सेलिनाच्या 
मनांतच नासलें . पूण तितले भितर आंतोनेतान फोण्ण मारले आनी मागीर एकोड्यान 
निर्णय घेवपा बगर पर्यायच उरलो ना . 

मद्रासाक म्हूणभायर सरिल्लें . पूण पळय जाल्यार पयलीं लोंड्यार , मागीर 
बेंगलोर , थंयसून चेन्नाय - मुखार कितल्याशाच वरांनी ती पोण्णुच्या गांवांत 
पाविल्ली . देवनामपट्टणच्यान फुडें कालापेट - गांवांचें नांव सारकें म्हणपाक 
लेगीत येनासले . लोकांची भास समजनासली . खाणां , न्हेसणा , भास , रीत सगलेंच 

नवें . रडूंक येतालें . पूण पोण्णून ताका नैतीक बळगे दिले . पोण्णूचेर सगलो भार 
घालून 

तें रावलें . वर्सा दोन वर्सी भितर बरी तमीळ उलोवपाक शिकले . मद्रासी 
रांदप शिकले . पूण ही दोन वर्सी खूब कश्टाची गेल्ली . भोव करून सुर्वेच्या स 
म्हयन्यांतले एकेय चिटयेक दुलसीन मानान वा कुन्यादान एक वळीची लेगीत जाप 
धाडूंक नासली ते दीस ताणे रडून काडिल्ले . ज्या दिसा दुलसिनाली पयली चीट 
आयली - तीय बेसांव घालून - त्या दिसा मार्सेलीन पयलें हाशिल्लें . 

पळून आयलें तेन्ना न्हेशिल्ल्या न्हेसणा बगर ताचे लागी कांयच नाशिल्लें . 
गांवांत पावतकीर रोप , बासना , घर .... सगलो संवसार उबो करचो पडलो . पोण्णून 
जोडिल्ली अर्दी जोड तातूंत सरली . आपली स्वताची बोट आसची हे पोण्णुलें 
सपन साकार जावन जायनासले . ट्रॉलराचेर काम सहजतायेन मेळटालें . पायलट 
म्हूण जोडूय बरी जातासली . पूण ट्रॉलराचेर चडप म्हळ्यार आठ - आठ दीस 
दरयांत रावप . मार्सेलिनाक भिरांत दिसताली . मागीर हागेले तेगेले मोटारबोटींचेर 
वचून पोण्णू जोडटालो . काळपाणयां वळखून डिस्को जाळां मोखपांत पोण्णूचो 
हात धरपी त्या वाठारांत कोणूच नासलो . पूण आपणाली स्वताची बोट आसची 
हे पोण्णुलें सपन साकार जावपाक चार साडे चार वर्सी ताका वाट पळोवंची पडली . 
देडेक वर्सा फाटी ताणे फायबर बोट घेतली आनी तेन्नाच्यान तागेलें नशीबूय उकतें 
जालें . नेमान व्हडव्हडली नुस्ती . फायबर बोटीच्या गरयांक वा पागेलांत फारावताली 
आनी तांकां मोलूय बरें मेळटालें . 

संवसार जाग्यार पडसर आनी आपणाली सोताची बोट यो सर भुरगें नाका 
अशें तांचे प्लॅनिंग आशिल्लें . बोट आयली आनी मार्सेलिनाक भुरग्याचे वेध लागले . 

म्हणसर तो तेलेग्राम आयलो . बुला मेलें . मार्सेलिनाचो आवरोच उडलो . 
ज्या चेडवाक ताणें आंगा - खांद्यार खेळयिल्लें , बोम पिवयिल्ले , नीस दिल्लो , 
थंडी जोर काडिल्लो , माया - मोग भेटयिल्लो ..... तें बुला अशें णव वर्साचे पिरायेर 
अचकीत .... अशा वेळार दुलसीन मानाचे बगलेक आपूण आसूक जाय हे ताका 
कळटालें . पूण त्यांच दिसांनी घराची पत्र्याची पास्तां देवोवन मदेरामेंत करपाक 
घेतिल्लो . पंदरा - वीस दिसांनी नळे घालपाचे थारिल्लें . ते भायर पोण्णुली फायबर 
बोटूय आजून नवी आसली . हे सगलें वाऱ्यार सोडून वचप शक्यच नासले . खूब 
गुन्यांवकारी दिसले मार्सेलिनाक . पूण ताणें स्पश्टूच बरयलें . ' वर्सा मिसाक येतलें 

" 


आनी आठ दीस रावतलें . ' 

धंदो सोडून पयस वचप पोण्णुच्या जिवार येतालें . पूण तो आयलो . वर्सा 
मीस जायनाफुडें परतलो . मार्सेलीन स वर्सानी गोंयां पाविल्लें . परतुपाक पाय जड 
जाताले . तातूंत एक दीस सकाळीफुडेंच ताचें आंग तापलें . जोर चहूक लागलो . 
म्हणटासर कुलकुलो खावन दांत बी कडकडपाक लागले . गाबरू रांपणीकडेन 
आशिल्लो . घडये येन्नासर मडगांवाय पावला आसूं ये . दुलसीन भियेलें . बुलाकूय 
कुलकुलो खावन जोर आयिल्लो ! 

" तूं भियेनाका गो ! उगडास ना तुका - म्हाका सदांच जोर येता तेन्ना 
कुडकुडो खाता . इदें उदीक तापोवन दी बेगीन . " मार्सेलिनान म्हळे . आनी 
खऱ्यांनीच हून उदक पियेनाफुडें कुलकुलो थांबलो . 

" राब . सायमन आजून इश्कॉलाक गेलो ना . तेका धाडून दोतोराक 
आपोयता . " दुलसिनान म्हळे . 

' बेकार पडलां गो ! बिश्टेलो कांसेरीचो जोर हो . एक क्रोसीन घेनाफुडें 
देंवतलो . 

दुलसिनान गुळी सोदली . पूण घरांत हाडिल्ली नाशिल्ली . सायमनाक 
कळनाफुडें तो तसोच धांवलो . 

पंदरा मिण्टाभितर सायमन गुळी घेवन हाजीर . 
“ आब्बा ! इतू अंगीन केसो येयलो रे तू ? " दुलसिनान अजापान विचारले . 

“ इ ऽ चय ! ” भायर दवरिल्ले स्कुटीकडेन बोट दाखोवन सायमनान 
सांगलें , “ किश्तोदीन बायक दिली . देखून बेगीन पावलों . ' 

“ आनी चलयली कोणे ? ' दुलसिनान अविस्वासान विचारले . 

" हांयेंच . चय आं " अशें म्हणून सायमन भायर धावलो . बायकार 
बसलो आनी सोमतीच स्कुटी पुंवडावन किश्तोदीगेर दिवन आयलो . 

सायमनाक स्कुटी चलोवपाक येता म्हूण दुलसिनाक खबरच नाशिल्लें . 

" आरे , लायसन्स बा नासतना तूं बायक घेवन भोंवता ? आनी आमकां 
सांगिनासतना ? " दुलसिनान थोडें हुसक्यान , थोडें रागान विचारले . 

. 
" सांगून वोसपाचो वगत गे हो ? माशानाक जोर चडटा , बेगीन वखद जायें 
देखून बायक घेयन गेलों . 


सुनामी सायमन 


२२ 


मार्सेलिनाक सायमनाचे कवतूक दिसले . उपरांत गाबरू येनाफुडें ताणें 
गाबरूक सांगलें जाल्यार ताणें म्हळे , 

" हय ऽ ? बरो कापाझ मुगो चेडो म्हुगेलो ! " 

" तूं आनी कितें तोखेता ? येद्या भुरग्या हातींत बायक दिवप सारकें न्हूं . 
दुलसिन तिडकलें . 

" जावं गे माय ! एक दीस . तेंय माशाना पासत . " सायमनान मखलाशी 
केली . ' माशानापासत ' म्हणटकीर दुलसीन वगी पडले . पी 

“ पयलीं म्हाका ज्युरामेंत दी - आनकोडेन बायक चलोवचो ना म्हूण . 
दुलसिनान सायमनाची फाट सोडली ना . 

" बरें . उतर दितां तुका . सामकीच गरज पडले बगर हांव बायकाक हात 


" 


C 


लावचों ना . 


मार्सेलिनाक सायमनाची खूब म्हळ्यार खूब तोखणाय दिसली . कितले 
अपुर्बायेचो हो भुरगो . आपणाक जातलो तोय असोच जावचो - अशें चिंतीत 
मार्सेलिनान सायमनाक घट गोपांत घेतलो . 


आठ दिसाखातीर आयिल्ले मार्सेलीन पंदरा दीस उरले . पोण्णुचे ओडीन , 
घरचे ओडीन परतुचें शें दिसतालें . पूण दुलसिनालो आगरो मोडूं नज आसलो.बुला 
वतकच घरांत पातळिल्लो काळोख आपूण येतसावन उणो जाला , आतां घर 
उजवाडान भरूनच वचप अशें ताणें थारायिल्लें . आनी तशेंच घडिल्लें . दुलसीन 
मन मेकळे करून उलोवंक लागिल्लें . गाबरू बेगीन घरा परतुपाक लागिल्लो.तागेलें 
पियेवपाचेंय उणें जाल्लें . सायमन तर इतलो अपुर्बायेचो - फाटल्या फुडल्यान 
करतालो . पूण आतां कुळार सोडून घरा वचपाचो वेळ आयलो आनी मन आकूळ 
पिकूळ जालें . 

रिझर्वेशन मेळप कठीणूच आसलें . बेंगलोरची गाडी वास्कोच्यान सुट्टा 
जाल्यार वास्को वचून धरप बरें अशें गाबरून म्हळे . ते प्रमाण बेगसार जेवन सगली 
वास्को स्टेशनार आयली . गाबरू वळख काडीत स्टेशन मास्तरा मेरेन पावलो.ताचे 
मार्फतीन ताणें स्लिपराच्या टिसीक धरलो . आनी अजाप म्हळ्यार तांकां दोन बर्थ 

मेळ्ळे . मार्सेलीन भियतालें जनरल बोगींतल्यान वीस वरां प्रवास म्हळ्यार 
सायमनाक त्रास जायत म्हण ! 

गाडयेंत चडटना दुलसीन मार्सेलिनाक वेंगेत घेवन खुब्ब रडलें . गाबरू 
चड उलोवपी न्हय पूण तो लेगीत सदगदन जालो . ' बाय मार्सेलीन , आनकोडेन 
येयच्याक आनीक स वर्सी लायनाका . ' एका कागदाचेर आपणालो फोन नंबर 
बरोवन ताणें मार्सेलीना कडेन दिलो . गरज जाल्यार फोन कर . हांव जानेराचे 
दुसरेर भायर सरतां हिंगासान - ' अशें म्हणून ताणें सायमनाक ओडून बगलेक 
घेतलो . ताच्या बोल्सांत धा - विसांच्यो काय नोटी चेपल्यो . मागीर बोल्सांतली 
सगली मोड काडून तो खुर्दो ताच्या बोल्सांत भरलो . “ हे दवर . पूण माशानाक 
इंचारून दुडू मोड . सजमलो ? " 

दुलसीन तर गाडी सुट मेरेन सायमनाक शिटकावण्यो दीत आशिल्लें . 
दाराकडेन रावं नाका ; वाटेर स्टेशनार देवं नाका ; मेळत तें खावं नाका ; तिरायता 
वांगडा खंय वचूं नाका ; कोणाकडेन सुबेज उलोवं नाका ; माशानाल्या उतरा 
भायर वचूं नाका ; वेळार खा ; वेळार जेव ; सांगता तें आयक ; हट - मस्ती करूं 


नाका ...... 


आनी मागीर गाडी सुट्टी सुट्टा ताणे मार्सेलिनाकूय सांगिल्लें , “ पावनाफुडें 
फोन कर . आमी हुस्केतांव म्हूण उगडास धर ... 


" 


- 


मार्सेलीन वाटभर सायमनाक वेंगेत घेवन बशिल्लें . गोंयां आसतना दुलसिना 
वांगडा तें गोंय सायबाचे भेटेक वचून आयिल्लें . दुलसिनानच आंगयिल्लें सायबाक 

मार्सेलिनाचे होंटयेंत बेगीन एक भुरगें घाल . मानाले उतर खरें जांव दी आनी 
सायमना सारकोच एक चेडो भुरगो म्हजे होंटयेंत जल्माक येवं दी , अशें चिंतीत 
मार्सेलीन सायमनाक चडच बगलेक ओडटालें . 

गाडी चेन्नाय स्टेशनार पावली तेन्ना रातची णव जावन गेल्ली . तरी बरें 
पोण्णू स्टेशनार तांकां रावतालो . मार्सेलिनाक हुसकोच आसलो . तीन दिसां फाटी 
धाडिल्लो तेलेग्राम पोण्णूक मेळ्ळो ना जाल्यार ? थंयच स्टेशनार ताणी खावन 
घेतले . चेन्नाय आयिल्ल्या पूण गांवांत परतो वचपी एका पिकपाक पोण्णून हाता 

पांयां पडून आनी दोनशे रुपया दिवपाचे उतर दिवन आडावन दवरिल्लो . ते 
पिकअपींत सायमनाक आनी मार्सेलिनाक फुडें बसोवन पोण्णू हेरां वांगडा फाटल्यान 
बसलो . 

झेमतां झेमतां सायमन लकून मार्सेलिनाचे मांडयेर न्हिदलो . मदींच पिकअप 
अचकीत ब्रेक मारून थारली . सायमनाक हयन्हयशी जाग आयली . पथून दोळे 
जड जाले . म्हणसर कोणाली तरी तापोवणी आनी धमकावणी आयकूक आयली . 
कोणें तरी रागान पिकअपीच्या दारार खोंट मारली . सायमन सट्ट करून उठून बसलो . 
भायर दोग पोलिस उबे आसले . ड्रायव्हर तांच्या हातापायां पडटालो . मदीं पोण्णू 
अंकलूय कितें तरी उलयलो . मागीर पोण्णू अंकलान शंबर रुपये काडून पोलिसांच्या 
हातार दवरले . पोलिसांची नुरा बदलली . हातांतली बडी पिकअपीच्या पत्र्याचेर 
मारून ताणें वचात म्हूण कुरू 

केली . 
एक व्हड सुसकारो सोडीत मार्सेलिनान सायमनाक ओडून मांडयेर न्हिदयलो . 

" तूं न्हीद बाब सायमन . हे पोलीस एसलेच . लाळये . तूं न्हिदे बाबा . 
आनी ती ताका थापटूक लागली . 

घरा पावलीं तेन्ना फांतें पयस नाशिल्लें . 

कसलो गांव रे सायबा ! मद्रासाक म्हूण आयिल्लों . पूण मद्रास 
म्हूण गांवूच ना खंय . ह्या गांवाचें नांव खंय कालापेट . अजाप म्हळ्यार एक मार्सेलीन 
मावशी सोडून कोण्णाक कोंकणी कळना . पोण्णू अंकलाक थोडी कळटा . पूण 
तो गरज जाल्यारच कोंकणी उलयता . 

माशान सांगता गोंयां आसतना बरी ऽ उलयतालो . आतां माशानच तमीळ 
उलोवंक लागत सावन तागेली कोंकणी कळमेल्या खंय . आनी माशान तमीळ 
उलयता तें आयकल्यार कापासदाद ना कोणाक कळपाक ही गोंयकान्न म्हण . 

माशानालें घर सायमनाल्या घरा परस ल्हान . वयर नळ्यांचे पाखें . सकयल 
सिमिटाची जमीन . एक सोफा , एक खाट , चार प्लास्टिकाची कदेला . एक जेवणा 
मेज . बल्कांव बी कांय ना . पूण भायली कूड़ व्हडली - साल कशी , एक न्हिदपाची 
कूड आनी दुसरे वटेन रांदची कूड . थंयच तेंकून संडास - बाथरूम . ल्हान आसूं 
पूण निवळ आनी चकचकीत . सायमनान म्हळे लेगीत - “ माशान , तुगेलें घर 
मुगो बरें निवळ . " 

तिणे म्हळे - “ निवळ आसोंक कितें जाला ? भुरगीं नाय न्हू रे- " 

त्या वाड्यार धा - बारा तरी घरांलागी लागी आसली . ह्या घरांनी सायमनाचे 
पिरायेचींच पांच - स भुरगी आसली . पूण तांची भास सायमनाक कळनासली . ते 
सायमनाक खेळूक आफयताले . तांचे खेळूय वेगळेच . पूण भास कळ्ळी ना तरी 
सायमन तांच्यांत भरसून वचपाचो येत्न करतालो . 

“ पेर एण्णा ? " एका भुरग्यान ताका विचारले . 

सायमन धांवट घरा गेलो . “ माशान , ' पेराना ' म्हंटल्यार कितें गो ? " 
मार्सेलिनाक कळ्ळे . तिणे सांगलें , “ तो तुका नांव विचारता . " तूं सांग - “ एम 

पेर सायमन ” सायमन ती उतरां मनांत घोळयत धांवलो . ते खेळपी भुरगेय ताचे 
जापेची वाट पळयत थंयच उबे आसले . “ एम पेर सायमन ” . तें आयकून सगल्यांनी 
ताळयो मारल्यो . सायमन आनी ताचें नांव रोखडेंच थंयच्या लोकां तोंडां जालें . 

ह्या गांवची सुणी गोंयचे भाशेनच भोंकताली . माजरां म्यांवच करताली . 
गोरवां हांबेताली . कावळे कां कां करताले.सायमनाक अजाप जालें . मनशांचीच 
भास कित्याक वेगळी हांगा ? मोनजातीची भास एकूच जाल्यार ? 

झाडां तींच - माड , वड , पेरी , केळी . दरयाय तसोच - तेंच निळे उदक , 
तींच ल्हारां , तीच वेळ , तशीच रेव .... इतलेंय आसून हे गोंय शें दिसना . कित्याक ? 
हो सैम वेगळो सो कित्याक दिसचो ? आनी हांगाची ताप खर कित्याक ? 

आख्खो बुधवाराचो दीस सायमनान तो कालापेटचो वाठार माड्डिलो . 
नव्याची नवीदाद तोखेत , सारकेंपण आनी वेगळेपण पारखीत , मावशेल्या हातच्या 
मद्रासी जेवणा - खाणाची रूच - सुवाद घेत , वांगडच्यां वांगडा कुरवांची भास 
केळयत .... 

पोण्णू अंकलाली फायबर बोट पळोवपाची ताका उमळशीक लागिल्ली . 
राती जेवतना ताणे पोण्णू अंकलाक विचारले . “ अंकल , तुगेली फायबर बोट 
चयलली ना हांयें ! 

" तूं योता ? हांव सोक्काळां वयता . येता ? " 

माशान आड आयलें – “ ए पोण्णू , सक्काळी कितें म्हुणटा . तूं वयता 
फांत्या पारा . तो वगत तेगेले न्हिदेचो . तूं परतो येतलो तेन्ना हाव घेयन येतां तेका 
बोट दाखोवंच्याक . 

" सरी , सरी . " अंकलान म्हळे . 

सायमन निशेलो . “ म्हाका उठय न्हू माशान ! हांव वयतां अंकला बराबर . 
हांव कितू पासा गेला पायचे बराबर रांपण दवरोंकू - रातीन लेगीत गेला . 

माशानान मागीर आडमेळे हाडले ना . फांत्यार उठपाक जाय म्हूण सायमन 
बेगीन कपडे बदलून हातुणार पडलो . पूण फाट हातुणाक तेकना फुडें मांयचो 
उगडास भस्स करून आयलो . प्रेशर कुकराची पिल्लूक वाजची तसो . दुसऱ्याल्या 
घरांत सारपाची ही ताची पयलीच रात . सद्दां रातची माय ताका कपडे बदलपाक 
सांगताली . हांतुणार पडना फुडें दुदाचें कोप घेवन पियेवपाक आगरो करताली . 


" 


" 

न्हिदूक वतना आपूण जागो आसा शें दिसल्यार बगलेक बसून थापटिताली . वास्को 
स्टेशनार आयिल्ली तेन्ना वेंगेत घेवन पोशेत सांसपीत राविल्ली . ' देरा बगलेक रावं 
नाका - वाटेर देंवों नाका- कित्याय कितें खांव नाका - ' सांगीत हुंडकेताली . 
गाडी सुट्टना तिगेले भरिल्ले दोळे आतां सायमनाल्या दोळ्यां मुखार येवंक लागले . 
तिगेले वेंगेची ऊब जाणोवंक लागली . गाडी पयस वचसर एक हात हालयत , 
दुसरो हात दोळे पुशीत 

सायमनाक हुंडको फुटलो . म्हणसर - 

बाब , सायमन , उठ . इदें दूद पिये . 

माशान ताका हालोवन उठयतालें . ताणें दोळे गच्च धाकून ‘ नाका , नाका ' 
म्हूण तकली हालयली . पूण दोळे बंद केले तरी दुकांनी घात केलो . माशानान 
सट्ट करून दुदाचो पेलो कुशीक दवरलो आनी सायमनाक उबारून घट्ट गोपांत 
घेतलो . सायमनाक हुंडक्याचेर हुंडके सुटले . 
मागीर ताची ताकाच लज जाली . ना . 

आपूण आतां व्हड जाला 
आपणाक हे सोबना . ताणें दोळे पुसले . 

" मायचो उगडास येयलो ? " 

ताणें ‘ हय ' म्हूण तकली हालयली . मंद हांसलो आनी गोपांतसून भायर 
सरून आडवो जालो . 

" आरे , आरे , दूद पिये आनी न्हिदे . " 
' नाका माशान . 
“ एशेंच कोन्नाय सायमन . वाडटी पिराय तुजी . दूद पियेल्यार फोर्स येता . 

माय अशेंच करताली . सायमन उठलो . दूद पियेलो आनी परतो न्हिदलो . 
माशान थंयच बसून ताका थापटीत रावली . मांयच बगलेक बसल्या असो भास 
घेवन सायमन न्हिदेचे सुवादीन जालो . 


फायबर बोट सामकी ल्हान शी दिसली . व्हडले फस्क कशी . तांबडो 
धवो रंग मात वेगळोच दिसतालो आनी बोटीक बरो ऽ सोबतालो . गोंयची व्हडी 
सगलीं एकसारकी . काळी - काजी दीख सारयिल्ली . मोटरबोट लेगीत व्हडेंच . 

फकत मोटर बसयल्या देखून मोटरबोट . ही फायबरबोट मात वेगळीच . फायबरची 
खंय ती . गोंयां वेळेर फायव्ह स्टार हॉटेलांकडेन ल्हान - ल्हान रंगीत पनेळ आसात 
तसल्यांतलीच पूण व्हडली . आनी मोटर बसयिल्ली . 

फांत्यार पांचांक घरांतसून भायर सरतना माशानान धा फावटी तरी ताका 
' सारको बस , घट धरून राव ' म्हूण सांगिल्लें . पोण्णूकय तिणे पंचवीस खेपो 
ताका सांबाळ म्हण सांगिल्लें . 

आता वेळेर पाव जाल्यार फायबरबोट दरयार उफेताली . आनी आनीक 
तीग जाण थंय वावुरताले . 

' यो . ' पोण्णू अंकलान ताका दोनूय खाक्यांनी हात घालून उबारलो आनी 
सायमन व्हड्यार चडटालो तसो संवकळेन उडकी मारून बोटीर चडलो . फाटोफाट 
पोण्णू अंकलूय वयर सरलो . मोटर स्टार्ट मारना फुडे बोटींत जीव आयलो . थरथरता 
म्हणसर फायबरबोट मुखार सरली . म्हणटासर बोटीन स्पीड घेतली . 

उदकाची कातर पळोवन पोण्णू अंकल बोट घुवडायतालो . बोट दिसता 
तशी फस्कन्हय म्हणपाचें सायमनाक जाणवले . दरयाक खेळयिल्लेवरी ती उदकाचेर 
नाचताली , धांवताली . सायमनान गोंयां पात पळयिल्ली . पातीचेर डिस्को जाळां 
घेवन वतात आनी घेऽम्हूण नुस्तें धरतात तें पळयिल्लें . पात लांबचे लांब आसता 
आनी तिचेर आठ - धा मानाय वावुरतात . पूण मावशाले हे फायबरबोटीचेर मावसो 
धरून चौगूच जाण आसले . फुडें पावतकीर स्पीड उणी करून मावशान एक 
बॉक्स काडले . तातूंत आठ - धा गरे आशिल्ले . ते व्हडले गरे सायमनाक दाखोवन 
पोण्णून म्हळे - “ ह्यो गरयो . व्हडल्यो ... फॉरेन - म्हारोग ! ” आनी तीन बोटां 
दाखोवन सांगलें – “ तीन शंबर रुपयान एक गरो . " 

सायमनान तकली हालयली . मागीर तागेल्या मानायांनी त्या गऱ्यांक हायस 
म्हूण तोकयो तोंपल्यो . गरे तासांक घट बांदले . त्या तासांक चीम लायिल्लो . एक 
एक करून गरे उदकांत सोडले . सुमार स्पीडीन बोट फुडें वताली . पंदरा - वीस 
मिण्टांतच तासांक ओड लागली . देड देड हाती चार तांबशे , एक घोळ आनी दोन 
व्हडले मोडशे फारावले . 

बोटीन पथून स्पीड घेतली . नाळीक धरून उबो राविल्ल्या पोण्णू अंकलान 
आयस पयस नदर मारली . सायमनाक उर्बान अंकलाची याद आयली . म्हणसर 

पोण्णू अंकलान मोट्यान म्हळे – “ एँ ऽ चय उदीक काळें जाला . " आनी ताणे 
बोट तेवटेन घुवडायली . तोवेर तागेले मानाय काटाळे घेवन तयार राविल्ले . पोण्णून 
कुरू करना फुडें ताणें कांटाळे सोडले . 

साडे णवांक बोट परतली तेन्ना व्हडल्या नुस्त्यां भायर पांच खोंटले भरून 
बारीक मोटें नुसतें देवयलें . माशान वेळेर येवन तयार राविल्लें . मावसो - मावशी 
कितें उलयलीं तें सायमनाक कळ्ळे ना . नुसतें ऑटोरिक्षांत घालून ती रिक्षा घेवनच 
घराकडेन आयली . सायमनाक घरा लागीं देंवोवन माशानान म्हळे , 

" बाब सायमन , तुजे पासत इडली चटणी करून दवरल्या . थर्मासांत च्याव 
करून दवरल्या . पोटभर खा . ही देराची चायी तुकोडेन दवर . देर बंद करून तूं 
खेळोंक वोस . पयस वोसों नाका . हांव देनपारां बारा जावंचे न्हू फुडे येता . ओके ? " 

कडकडून भूक लागिल्ली . सायमनान सात इडल्यो उडयल्यो . उदक 
पियेलो . वयर च्याव . भायर येवन पळय जाल्यार शेजारचे भुरगे ताची वाट पळयत 


रावल्यात . 

सात भागेल्यांचे रापणीर काम करपी सगले कामदार कुडांत 
न्हिदिल्ले . गाबरूलो भागेली उबाल्दीन पयलीं उठलो . देड जायत आयिल्लें . ताणे 
ताणपी , तांडेली , मांडपी सगल्यांक उठयले . आजून गाबरू थंय पावंक नासलो . 
हाचे आदी अशें केन्नाच जावंक नासले . 

“ गाबरूगे कितें जालां उबाल्दीन ? ' उर्बानान हुसको दाटून आयिल्लेवरी 
विचारले . उर्बान हो तांगेलो आर्यामेन ! नुस्ते कितलेय पयस आसल्यार लेगीत 
ज्युस्त पारखुपी . गाबरूलो सामको उजवो हात . 

“ हेंच्य तूं म्हाका इंचात्ता ? ” पूण मागीर आवाज देवोवन उबाल्दिनान 
म्हळे , “ तूं नेणा ? सायमन मद्रासाक वचत सावन दुलसीन बेजार जालां . देखून तो 
घरा राबला . तेका सांगात दिवपाक . पूण येदना येवपाक जायो . ' 

व्हड्यार वचपी आनी तडीर काम करपी सगले जाण तांचेखातीर दवरिल्ल्या 
सात भागेल्यांच्या कुडार न्हिदताले आनी रातीन वा फांत्यार दरयांत भायले भायर 
वताले . ही सदची चाल . गाबरू तर सोंपेपणी ती चाल मोडनासलो . ' कामदार 
आहाय म्हूण रांपणकार आहाय ' ही तागेल्या बापायलीं उतरां ताणें काळजांत 
कोरांथून दवरिल्ली . पूण सायमन माशाना वांगडा वचत सावन दुलसीन आकूळ 
पिकूळ जाल्लें . ताका एकले घरांत दवरून कुडांत वचपाक गाबरूचें मन येनासले . 
फाटल्यो तीन राती दुलसिनान जागून सारिल्ल्यो . पयलींच मार्सेलीन आनी सायमन 
वचतसाकून रितेंरितें दिसतालें . तातूंत हुसक्यान आनी पयसाव्यान दुलसिनाली 
न्हीद हुबिल्ली . 

गाबरूक जाग आयली तेन्ना दोन जावन गेल्ली . दरयाची गाज सदचेवरी 
सादयताली . गाबरू सडसडीत उठलो . दुलसीन न्हिदेंत आशिल्लें . जावं ! फाटल्या 


३१ 


सुनामी सायमन 


तीन राती उपरांत आयज तरी न्हीद पडल्या . काल पाविल्ल्याचो फ़ोन येतकीर 
तितलो हुसको उणो जाल्ल्यान जावंये . 

तसो हुसको गाबरूकय आशिल्लो . पूण मध्यान्नीर उठून रांपणीक वचपाक 
जाय हे तिश्ठतेक लागून तो अर्द पाव माडयेंत आपणालो हुसको बुडोवन बेगसार 
न्हिदूंक वतालो . 

सकाळी मार्सेलिनालो फोन आयिल्लो तेन्ना तो मडगांवां आशिल्लो . केन्ना 
काय दुलसिनाक कळयतां अशें जाल्लें ताका . पूण नुस्त्याचे दुडू आजून पडचे 
आशिल्ल्यान झक मारीत रावचे पडिल्लें . इगर्जेची बारांची घांट जातासर तो घरा 
पाविल्लो . बरे भाशेन पावली म्हूण कळटकीर दुलसीन थंडायेर पडिल्लें . पूण रात 
जातकीर ताप ताप तापलें . 

“ हांव आनी सायमन सदींच तुको काकुळटेक येतालीं - एक फोन घे 
घारांत . आख्या वाड्यार फोन आहाय . तूं मात चामटी . मोबायल तुगे हातींत . 
सगल्यांक पुरो खूय . आयज घारांत फोन आसललो जाल्यार बाबाको उलोवपाक 
मेळटासलें म्हाका ... 

' तूं कितें - दुसरें कितें उलयतासलें ? पावलो . सगली बरी आहाय म्हूण 
सांगले मार्सेलिनान . पुरो . ' गाबरून समजिकायेच्या सुरांत सांगलें . 

“ फोन येयलो तुका . तुयें फोन घेयलो मडगांवा . कितें उलयलो ? इंचाल्लें ? 
बाब जेयता सारको ? इंचाल्ले ? - तेका न्हीद पडटा सारकी ? सांगलें ? - एकलो 
भोंवों वोस नाका म्हुणोन ? सांगले ? - रातीको तेका कोपभर दूद पियेवंक दी ? तूं 
उलयलो ना . तुयें फकत आयकोन घेयलें . मांयच्या काळजाक कितें भोगता तें 
तुका खूय खबर ? कितू ऽ उलोवपाक जायें आसललें म्हाका .... 

गाबरून तोंड धापून सगले आयकून घेतले . दुलसीन मातशें न्हिवना फुडें 
ताणें मारतें घेतलें . ल्हव आवाजांत पूण काळजा थावन म्हळे , “ खरे तुगेले . नेयें 
वरस लागना फुडें हाडटां फोन घारांत . फाल्यांच अप्लाय करता . 


" 


१ 


भायर थंड वारो व्हांवतालो . तोंड धुयतना उदकूय शितळ लागले . गाबरून 
दाट शें खोमीस आगार लकयलें . मोटवें लांबाडा कालसांव घाले . दुलसिनाच्या 

आंगार आनेक पांगरूण ल्हवू हातान घाले . आनी आवाज करिनासतना दाराची 
खिळी काडली . इतल्यान कानार आवाज पडलो , 

' निसत्या बरें ऽ पडल्यार रेकाद धाड . येतां हांव . ” हातरुणा वयल्यान 
उठून दाराकडेन येत दुलसिनान म्हळे . 

गाबरू हुमरा भायर रावलो . दुलसीन दाराक खिळी घालचे पयलीं ताणे 
मोव आवाजांत म्हळे , “ न्हिदे आता . जागरणां मारल्यार बलायकी पिड्ड्यार 
जातली . 


कुडा लागसार पावतकीर गाबरून कुरवेची शिळोणी घाली . ते बराबर 
भायरूच काळखांत बशिल्लो उबाल्दीन दोन दांगां घालून बगलेक आयलो . 

“ वगत केलो तुयें . तेणी व्हडें देवयलें लेगीत आसतलें . 
दोगूय सडसडीत चांटा मारूंक लागले . 

तांगेले रांपणीक मुळांत सात जाण भागेली . रांपणीचें नांवच ‘ सात 
भागेल्यांची रांपण . ' भागेल्यां मदलो एक उबाल्दीन . उरिल्ल्यांनी भागेलीपण 
सोडिल्लें . गाबरूचो पाय आसासर सातूय जाण वावुरताले . उपरांत शिकप वाडले . 
कोण सिर्विसेक लागलो , कोण तारवार गेलो , कोणें लायनर धरलो जाल्यार कोणे 
मोटरबोटी घेतल्यो ... एक एकलो कडसरलो . गाबरून तांचे वांटे तांकां फारीक 
केले . आतां स वांट्यांचो धनी गाबरू आनी एका वाट्याचो उबाल्दीन . दोगूच 
पार्टनर . तरिकूय त्या आख्ख्या वाठारांत हे रापणीक ‘ सात भागेल्यांची रांपण ' 
ह्या नांवानच वळखतात . 

“ यू ऽऽ सा ऽ रे ज्यूऽऽ साऽ 
हये ऽ यूं ऽ ऽ सा ऽ रे ज्यूं ऽ सा - 

पोंगऱ्याच्या फळ्यांपासून केल्ल्या चरम्यां वयल्यान व्हडें उदकांत देवतालें . 
णवूय जाण ताणपी व्हडें धुकलताले . मदींच तांडेली फाटलो चरमो काडून फुडें 
व्हरून मांडटालो . गाबरू आनी उबाल्दीन थंय पावतासर व्हडें उदकार उफेल्लें . 
रांपणीचें एक दोर घेवन ज्युस्तीन उदकांतल्यान परतो वेळेर गेलो . व्हडे परततासर 
ती दोरी सांबाळपाचे काम आता वेळेर राविल्ल्यांचें . एक एकलो उडकी मारून 

वयर चडलो . सकयलो मनीस व्हड्यार चडटल्याच्या कुल्याक नेट दिवन वयर 
धुकलतालो . मागीर वयले ताणपी हात दिवन सकयल्यान वयर चडप्यांक भितर 
ओडटाले . गाबरून वयर चडना फुडें आपणाली फिशाल नदर चोंयवटेन 
भोंवडायली . रांपण मांडप्यांनी आपले काम बेस बरें केल्लें . एकेवटेन बोंयीं लांबपी 
खाई जाल्यार दुसरे वटेन चीम आनी जडेले फातर बांदून जड केल्लें ओसर . जाळ 
अशें घडी घालून मांडून दवरलें म्हणटकीर दिसपाकूय बरे दिसता आनी रांपण 
मांडपाकूय सोपें जाता . 

तांडेली येरें धरून बशिल्लो . ताणपी धोण्णेचे दोरयेंत वोले खोवून ताणूक 
लागिल्ले . रांपण मांडपी तिगूय खबरो मारतनाच उलांटी घट करताले . वसाडींचेर 
व्हडें वयर सकयल धोलतालें . तांडेली येरें घट धरून व्हडें सांबाळटालो.उर्बान 
उब्या उबो ताणप्यांक नेट दितालो . 

वसाडी बलांटून व्हडें मातशें थीर जायना फुडें ताणप्यांनी नेट धरलो.गाबरूक 
सायमनाचो उगडास आयलो.सुटये दिसांनी तो , मांय नाका म्हणटासतना लेगीत 
मध्यान्नीर उठून रांपण दवरूंक येतालो . एक दीस ताणे विचारिल्लें – “ यूंऽ सा ऽ 
रे ज्यू ऽ सा " म्हळ्यार अर्थ कितें काय म्हण . गाबरू कडेन जाप नासली . ' व्हडे 
धुकलपाक नेट जायो देखून तेशे म्हुणटाय . आदले म्हुणटाले देखून आमीय 
म्हुणटाय ' ताणें सांगिल्लें . फुडले खेपेक सायमन येतलो तेन्ना ताका सांगपाक 
जाय उर्बानाक विचार म्हूण . उर्बानाक बो खबर आसात असल्यो बारीकसाणी . 

अर्द पाऊण वरान व्हडें भितर पावले . जाळ मांडपी गाबरूच्या तोंडा कडेन 
पळयताले . 

“ उर्बान , कितें सुमार लागता ? " 

“ ह्या काळखांतू ? मातसे उजवाडिल्लें जाल्यार येश्शें सांगों येतालें . 
चिरपूट वाजयत उर्बानान म्हळे . 

" काल सांगललें मरे तुयें ! " गाबरून म्हळे . 

काल तारलो पडललो . तो फुर्रफुर्र आवाज करता देखून सांगों येयलें . 
चय . सुमारान मारता जाल्यार मार हिंगाच . " 

गाबरून उबाल्दिना वटेन पळयलें . पूण अशा निर्णय घेवपा वेळार उबाल्दीन 
सदांच गाबरुचेर पातयेवन रावपी . तो दुसरेच कडेन पळोवपाक लागलो . 


" 

“ एक करूं येता ! अर्दै वर राबया ? " उर्बानान विचारले , “ आतां चार 
जायीत येयली . थोड्या वगतान मळब उजवाडटले . तितल्या उजवाडान म्हज्यान 
काळे पाणी पारखू येतले . राबया जाल्यार सांग . 

कालच उर्बानान म्हणिल्लें , “ पयर बारांवान रांपण फांत्यार दवरलली 
जाल्यार तीन पिकपी भरून निस्त्याक व्हयलें . ” गाबरून त्या खिणाक निर्णय 
घेतलो . 

" राबाय रे . इदो सुशेग घेयया . 

ताणप्यांनी भुजां सदळ सोडली . गाबरूलो निर्णय कितलोसो समा आसत 
हाचो दुबाव आशिल्लो . उबाल्दीन बेठोच उलांटी वटेन व्हड्याक तेंकून उबो 
रावलो . जाळ मांडपी चकाटां मारूंक बसले . 

उर्बान नाळीक धरून पयस नदर लावन उबो आशिल्लो . गाबरून बसकण 
मारली . दरयाचे उबेक वेंगेंत घेवन मदमस्त जाल्लो फांतोडेवयलो वारो बरोफकाणां 
मारपाच्या मुडांत आशिल्लेवरी सगल्यांक खातखुतल्यो करीत सुटिल्लो . मंद 
ल्हारेवपी उदकाचेर व्हडे थंड धोलतालें . कितलो वेळ वचत काय असो अशें 
येवजितनाच कोणेतरी म्हळे- “ आरे फरांशीक , एक कांतार कर रे . " 

गाबरूक सट्ट करून सायमनाचो उगडास जालो . फाटीं एक फावट अशेच 
एके काळखे रातीर व्हडें दरयार . सोडिल्लेकडेन ह्याच फ्रांसिस्कान एक कांतार 
म्हणिल्लें . नुसत्यांचे कांतार . मुळांत तें मिंगेल रॉडालें खंय . सायमनाक तें इतले 
आवडिल्लें ! मिंगेल रोडाल्या कांतारांची कॅसॅट हाड म्हूण लागिल्लो . गाबरून 
कॅसॅट हाडलीय बी . पूण ते नुस्त्यांचे कांतार आशिल्ली कॅसॅट सोदुनूय मेळ्ळी ना . 

' हय व्हय ! वगतूय बरो पासार जातलो . " उबाल्दिनान म्हळे . 

' फ्रांसिस्क , त्या दिसा निसत्यां नांवां घेयन म्हळोलें तें मिंगेल रोडागे 
कांतार म्हूण रे ! " गाबरूली फर्माईश आयकून फ्रांसिस्क फुललो . नाय जाल्यार तो 
निमित्त्याक रावतालो . 

आयज हांव आमगेल्या ज्योफींगेलें कांतार म्हुणटां . " ज्योफीन फेस्ताक 
म्हणिल्लें फ्रांसिस्कान आयकल्लें . ताका तें इतले आवडिल्लें की ताणें उतोड्ड्यां 
ज्योफींगेर वचून ते बरोवन हाडून पाठ केल्लें . 

" तें निसत्याचें बरें आसलले मुरे ! ” उर्बानान गाबरूक तेंको दिवन म्हळे . 

“ हेवूय निसत्याचंच . आयका मुरे ! ” फ्रांसिस्काक तेंच म्हणपाचें आसा हे 
वळखून गाबरूनूच ताका साथ दिली . 

" तुका जाय तें म्हण . पूण बेगीन – कातर भाजी ! ' 
फ्रांसिस्कान रोखडोच ताळो साफ केलो आनी निसत्यांचें काजार लायलें . 


दर्याक भरती येवून सगल्याक भरलले पाणी 
निसत्याचें काजार म्हुणोन माटवांत सुवात नासली मातपुणी 
खडपाक तेंकून आसलली ती व्हड शिनाणी 
तारली व्हकल , पेडवो न्हवरो , बाब शेवंटो येजमानी 


काजाराची कोंवीत घेवून विस्वण खंयखंय वचो 
लेपेक कोंवीत मेळ्ळी ना म्हुणोन वांकडो केलो बोंचो 
काजाराचे उमेदीन सुंगट उडोन उडोन नाचो 
आनी सोऱ्याच्या बारांत येदें पोट फुलोवन आसलो भाणकचो 


दोडयाऱ्याचे बँड आनी एमसी आसलो मोरये पिलो 
व्हकल - न्हवरो येवचे आदींच ताणी डान्स सुरू केलो 
मोळसो धांवट येवून पिल्याचो फुगार केलो गळो 
बांगडो तेंकां सजमयतालो तो गाद्याच्या तोंडात गेलो 


व्हड्यावयले सगलेच उमेदीत आयकूक लागिल्ले . नुसत्याच्या नांवा 
कणकणी तें तें नुसतें तांच्या दोळ्यां सामकार येताले जावये . ' पोट फुलोवन आसलो 
भाणकचो ' म्हणनाफुडें खावपाक उपकरा पडना तसलो आनी कोणेय धोंगशिल्ल्यार 
भाण कशें पोट फुलोवपी भाणकचो दोळ्यांमुखार हाडून सगले पोटभर हांसले . 
समजणी दिवपाक गेल्लो बांगडो गाद्याच्या तोंडांत गेलो म्हणनाफुडें पथून हांसो 
फुललो . “ फुलय , फुल ऽ य ... 

फ्रांसिस्काक आनिकूय नेट आयलो . 

इतले म्हणसर भायल्यान येवून तेंकलो होंवर 
हालोन - धोलोन बोंबिलान तांचो होंवर काडलो भितर 
खांपी , बुरांटो , कोंकरां माटवांत नांचो माटोवभर 
गाद्याक नाचोंक मेळ्ळे ना तेका आसली सोंडि हातभर 


आख्ख्या माटवांत सोबीत न्हेसून आसलली वेल्ली 
कापसाळ्याक नसाय जाली , वेल्लेक नाचयता म्हूण कल्ली 
मुडदशी आर्रास चोरतना तिका शेतकान धरली 
तिसर्यो - खुबे गजाली करी , झेमेता म्हूण कुल्ली 


इतलें म्हुणसर एमसीन म्हुणले टॅप डान्स घायल्यार बरो 
निमणो डान्स म्हूण मुजगांकूय बरोच ओतलो सोरो 
त्या सोऱ्या नेटार मुजगांनी फोर्सान वाजयलो पेंपारो 
आनी उडोन उडोन नाचतना , पापलेटीचो सुटलो घागरो 


तें आयकून सगले खो खो करून हांसले . दोगां जाणांनी फीव फीव करून . 
शिळोणी लेगीत घाली . ' वन्स मोर ' कोणे तरी मोट्यान म्हळे . मातसो फोर्स केल्यार 
फ्रांसिस्क पथून सुरू करपाक उणो ना हे चिंतून गाबरून वयर पळयलें . मळब 
उजळूक लागिल्लें . 

कांतार सोंपता म्हणसर उर्बान उसळ्ळो . दोन दांगा फुडें घालून नाळी 
कडेन पावलो . नाळीक धरून व्हड्याचे धडयेर चडलो . आनेक दांग नाळीचेर 
दवरून वयर चडलो . चकचकीत मळबा पोंदा दरयाचेर रुपें चकचकतालें . उर्बानाची 
शिटूक नदर आयसपयस भिरभिरली . सगल्यांच्यो नदरो नाळीचेर पाय दवरून वयर 
चडिल्ल्या उर्बानाचेर थिरावल्यो . तांडपी आनी येरें धरिल्लो तांडेली लेगीत नदर 
वयर करून उमळशिकेन पळोवंक लागलो . 

" तांडेल्या धुंवडाय तुगे ऽ येरें . हे चय , ह्या अर्दान उर्बानान उजवो 
हात उबारून मातसो उजव्यान व्हेलो . 

“ आनीक मातसे उजव्यान ... आं - पुरो . " उर्बान उडकी मारून देवलो 
तोच ताणें फर्मायलें , “ ताणाय रे - " 

“ गाबरू , कॉमेस कर आतां रांपण मांडूंक . " उर्बानाल्या उतराची वाट 
पळोवपी गाबरून सिनाल करना फुडें तिगूय मांडपी कामाक लागले.एकल्यान 
ओसर देंवोवप , दुसऱ्यान खाडूंजाल्यार तिसऱ्यान मदले जाळ देवोवप - मिशिनावरी 
कामां सुरू जाली . ताणप्यांनी नेट धरलो . व्हडे उदक कातरीत धावंक लागले . 

“ गाबरू , आयज गोंयकारांक ब ऽ रे बांगडे खावोवंया . ” अशें 
म्हणटासतनाच उर्बानान आपलें खोमीस काडलें आनी दाव्यानच्यान उजव्यान 
वाऱ्यार घुवडावन तो वेळेर दोरी घेवन राविल्ल्यांक उजव्यान सरपाची कुरू करूंक 
लागलो . 

आयज बांगडो तर ! उर्बानाले अणभवी सुमाराचेर गाबरुलो पुराय विस्वास 
आसलो . काल तारलो खूब पडिल्लो . पूण तारल्यांक दर नाशिल्लो . ते पयले दोन 
दीस सेगीत पेडवे चड आनी थोडे बांगडे अशें जाल्लें . जावं ! आयज तरी बांगडो 
चड पडल्यार पुरो . ह्या दिसांनी बांगडो व्हड आसता आनी सुवाद बरो आशिल्ल्यान 
दरूय बरो मेळटा . गाबरुली उमेद वाडली . फुडल्या अर्द पाऊण वरा भितर व्हडें 
रांपण मांडीत उजव्यान धुंवलें आनी वेळेर परतुपाची ओड लागिल्ले वरी व्हडे 
तुरतुरीत धांवपाक लागले . 

परततना रांपणीची जडसाण जाणवंक लागली . उर्बानालो अदमास खरो 
आशिल्लो . बांगड्यांची व्हडली वसणुकच रांपणींत बंदिस्त जाल्ली . व्हडें 
वसाडींचेर पावना फुडें रांपणीच्या दुसऱ्या पोंतांच्यो दोरयो घेवन दोग जाणांनी 
उदकांत उडक्यो मारल्यो . ते दोगूय योग्य दिकेन वेळे वटेन वतना पळोवन गाबरून 
व्हडे परतुपाक सांगलें . व्हडे परतें घुवन रांपणीक दावे कुशीक दवरून भायलेवटयां 
दरयांत भितर गेलें . रांपणीचो मदलो मांड आसलो थंय पावतकीर ताणप्यांनी 
बोयीं ओडून खाडवाक दोरी घाली आनी उकलून धरले . रांपण ओडटाले तशें 
तशें व्हडे वेळे वटेन वचूंक लागले . 

वेळेर रावन दोशी वटेन दोरयो ओडटल्यांक व्हड्यार रावन उर्बान सिनाला 
करतालो.वेळेर विसेक जाण दांडयो दोरयेक घालून रांपण ओडूंक लागिल्ले.रांपण 
जड आशिल्ल्यान ओडपाक कळाव लागतालो . पूण रांपणीचे जडसाणीन 

ओडटल्यांचेरूंय भार आयिल्लो. 

" ओ ऽ बो लाग रे हू ऽ बो लाग 
ऊ ऽ बो लाग रे हू ऽ बो लाग 

रांपण ओडटल्यांचो हो आवाज व्हड्यार उबो आशिल्ल्या गाबरूच्या 
कानार पडलो . आतां मेरेन फातें फुलूक लागिल्लें . व्हडें वसाडींचेर पावता म्हणसर 
गाबरून उदकांत उडकी मारली आनी तो वेळेर आयलो . रांपणीक नुस्तें चड 
पडला म्हणपाची गजाल खारव्या वाड्यार वाऱ्यावरी पातळिल्ली . धा - बारा बायलो 
आनी विसेक दादले आंगांत भार आयिल्ले वरी वावुरताले . वेळेर पावलो आनी 
गाबरू अजापान तटास जालो . दुलसीन नुसतें वेंचून वेंचून राशी घालपाच्या कामांत 


८ 


गुल्ल आशिल्लें . 


लांबेलो घागरो घालून आनी घागऱ्याचो कांसाटो मारून बाग घेवन नुस्तें 
वेंचपाची तनरी लागिल्ल्या दुलसिनान गाबरूचो आवाज आयकलो आनी तें तशेंच 
उठून गाबरू बगलेक आयलें . 

" तूं कित्या येयलें इतू उकसार ? ' 

“ पयलीं हिंगा यो . ” गाबरूक ओडीत ताणें माडा मुळांत व्हेलो . थंय दोन 
व्हडले दोन लिटरांचे थर्मास आशिल्ले . एक उकतो करून ताणे एका ग्लासांत 
च्या ओतली . 

“ घे . बसून पिये . ' 
च्याचो घोंट पोटांत वचना फुडें गाबरूक तरतरी आयली . 

' हे मात बॅस्ट जालें " म्हणसर ताका याद जाली “ आनी उबाल्दीन आहा . 
हेर कामदार - 

" हाये सगल्यां पासोत हाडल्या च्याव . तूं सुशेगाद राव . 
" मातसे मोबायल जाय आसलो . पिकप 

" हायें दोन पिकप सांगल्याय . बांगडो चड आहा . बांगड्यां पिकप घेयन 
तूं पयलो वोस . उरलेले घेवन हांव फाटोफाट येता . ' अशें म्हणून दुलसिनान 
मोबायल काडून गाबरूच्या हातार दवरलो . 


" 


- 

नाका . 


पिकप भरुनय बांगडो उरलो . उरिल्लो बांगडो आनी पेडी बी म्हळ्यार 
दुसऱ्या पिकपाची भरताड जावन उरपाची शक्यताय आसली . फाटलो पिकप 
आनी उरिल्ल्या नुस्त्याचो विलो कसो लावपाचो तो भार दुलसिनाचेर सोंपोवन 
गाबरून ओल्या लांबाडाचेरच स्कुटर स्टार्ट मारली . इतल्यान दुलसीन एक पोती 
घेवन धांवट आयलें . “ ती लांबाडा काड आनी ही पँट घाल . " पोतयेंतली पँट 
काडीत ताणे म्हळे . 

दुलसिनाक लांबाडा मात्त आवडना . व्हड्यार रांपणीकडेन वावुरपाक सोपें 
जाता देखून गाबरू लांबाडाच चड घालतालो . 

“ वेळेर लांबे कालसांव घालूक कितें जाता ? ती लांबाडा सोबना तुका ! " 
दुलसीन म्हणटालें . 

“ आगो , म्हुगे पाय मुजीक काश्टी मारून वेळेर वयतालो . हांव लांबाडा 
घालतां . फाल्या सायमन व्हड जातरी पँट घालून वयतलो . तूं बेठेच पिकार करूं 

गाबरून म्हणिल्लें . 

मडगांवां वतना तरी पँट घालची असो दुलसिनालो आगरो आशिल्लो . 
पूण 

केन्नाकेन्ना ताकतीक इतली आसताली की आसा तसो तो भायर सरतालो . 
आतां मात ताणें स्कुटर बंद केली . मोन्यानी लांब पँट चडयली आनी पथून कीक 
मारली . पिकपाक सर फुडें म्हूण सांगून तो फाटोफाट भायर सरलो . 

मडगांवां कमरू एजंट बांगडो पळयना फुडें फुललो . दुलसीन दुसरो पिकप 
घेवन थंय पावतासर बांगडो सा जाल्लो . दर अपेक्षे परस चड मेळिल्लो . दुलसिनाच्या 
पिकपांत धा शिंपला बांगडो , आठ शिंपलां पेडी , तीन शिंपला करबट आनी 
शिंपुलभर सुंगटां आसली . एकएक पेडी वेंतवेंत भर व्हड . घिट्टी पडून नुस्तें गेलें . 

होलसेल मार्केटांत नवें हॉटेल पडिल्ल्याक गाबरू थंयची भाजी पाव 
सोडिनासलो . दुलसिना वांगडा भाजी , पाव , च्या बी घेवन भायर सरता म्हणसर 
एजंटान दुडू तयार दवरिल्लो . इकरा जावन वतात म्हणसर ती बेकार जाली . 

“ पयशे सांबाळ . थेली घट खोयल्या मुगो ? " गाबरून स्कुटर स्टार्ट मारता 
मारतां विचारलें . 

“ बिश्टो बेजार करनाका ! दुडू म्हुको सुगूर आहाय . 
दुलसिनाले बेजासांव आजून वचूंक ना म्हणपाचें ताच्या आवाजा 

गाबरू वळखलो . प्रासार पावतकीर स्कुटर उजव्यान घुवडायिल्ली पळोवन दुलसीन 
अजापलें , “ खंय व्हरता रे म्हाका ? घारा या न्हूं ? " 

“ या . पयलीं थेटराको वयता . सांजे आदसा पिच्चर चवया . 
" खंयचो पिच्चर ? " 
“ जाण कोण ? चवंया थिंगाच . ' 

दुलसीन खीणभर वगी रावले.मागीर ल्हळू आवाजात गाबरूच्या कानाकडेन 
ताणे म्हळे , “ नाका . पिच्चर नाका . तियात्राक या ? " 

दुलसिनाल्या आवाजांतल्या बदलान खूश जाल्ल्या गाबरून स्कुटर निट्ट 
गोमंत विद्यानिकेतना कडेन हाडली . रायझिंग स्टार रुझारीलो ‘ वाटे वयले कांटे ' 
तियात्र त्या दिसांनी गर्दैत चलतालो . सांजे तिनांक खेळ आसलो . गाबरून शंबर 
रुपयांच्यो दोन फुडल्यो तिकेटी घेतल्यो . आनी शिळोणी घालीत घरा परतलो . 


जोडीचो अर्दो वांटो कामदारांचो कुशीक काडून उरिल्ल्या अतिलो सवो 
वांटो भागेल्या पासत दवरलो . उरिल्ले मेजून तांतले वीस हजार बँकेंत घालपाक 
काडले . तीन हजार काडून दुलसिनाच्या हातार दवरले - नाताला खातीर . 
उरिल्ल्यांतले स हजार मद्रासाक वतना खर्चा खातीर कुशीक दवरले . फोना खातीर 
म्हूण पांच हजार दवरले . मागीर सू जावन गाबरून ताणून दिले . 
देडाक दुलसिनान ताका हालोवन हालोवन जेवपाक उठयलो . 

जेवन भायर सरतासर अडेच वरां जाली . स्कुटर स्टार्ट मारून धफरायत ती 
मडगांवचे वाटेक लागली . 

' तीन जायीत येयलीं , गाबरू ! पावतलीं मुरे आमी ? कॉमेस जातरी भितर 
वोसपाक म्हाका मात्त घोस्ताक वोसना . ” दुलसिनान गाबरूक आयकूक येवंचें 
म्हूण मोट्यान म्हळे . 

" भिये नाका . निमणे घांटी पयलीं पावतलीं आमी . तूं मात घट बस . 
अशें म्हणून गाबरून एक्सलरेटर ओडलो . 

सुरावलेची इगर्ज काडून मुंगलार पावली . मडगांवच्या रस्त्यार येवपाक 
गाबरून स्कुटर दाव्यान घुवडायिल्ली मात फुडल्यान एक ट्रक रेस करीत 

आयलो.ड्रायव्हराक ट्रक मुखार दाव्यान आशिल्ल्या बाणावलेच्या रस्त्यार घेवपाचो 
आशिल्ल्यान ताणें पयलींच तो उजव्यान घेतिल्लो . स्पिडीचेर आसतनाच गाबरून 
उजव्यान व्हॉल्त मारिल्लें . पूण ट्रक आंगार आयिल्ल्यान कावो आयलो ना . ट्रकाक 
आपटतलो अशें दिशिल्ल्यान गाबरून सडसडीत गिअर बदलले आनी ब्रेकार 
पांय दवरून गाडी आनीक उजव्यान घेतली . ट्रक चुकलो . पूण स्कुटर डांबरी 
रस्त्याचे कडे वयल्यान रस्त्या कुशीच्या फोंडकुलांत पावली . गाबरून कचकचीत 
ब्रेक मारलो . ते बराबर दुलसीन उसळ्ळे . दुलसीन पडटा म्हूण आकांतान ताका 
सांबाळक गेल्ले कडेन गाबरूय सोमतोच सकयल पडलो . ताच्या पायार स्कुटर . 

दनपारचो वेळ आसुनूय खिणा भितर आयलो पयलो लोक धावून आयलो . 
गाबरूक उठून चलपाक त्रास जाताले . दुलसिनाचे तकलेक कोंक जाल्ली . 
दोगांलेय हांत पांय खरचटिल्ले . 

" खंयच्या हॉस्पिटलांत व्हरया ? ' 
“ पुलिसेंत पयलीं सांगों नाका ? " 
" तेंगेल्या घरच्यांक सांगून धाडुया . ' 

लोकांकडेन दुर्लक्ष करून गाबरून पयलीं दुलसिनाक विचारले , “ पयलीं 
दोतोरागेर या ? चड दुखोता ? " 

" हांव बरें आहा . तुका चड मार बसलो ना मुरे ? तूं कुटिता . दोतोरागेर 
या ? " दुलसिनान परतें विचारले . 

गाबरून थंयच निर्णय घेतलो . स्कुटरीक बरोच मार बशिल्लो . पंखो 
चेपिल्लो आनी दिव्याचो हारसोय फुटिल्लो . ताणे मोबायला वयल्यान तागेल्या 
सदच्या मॅकानिकाक फोन करून स्कुटर घेवन वच म्हूण सांगलें . आनी थंयचीच 
एक प्रायवेट टॅक्सी घेवन तो दुलसिनाक घेवन घरा आयलो . 

“ पाडा पडूं आयच्या दिसाचें . बरें जोडले म्हूण खुशाल आसललो . आतां 
हे सोंसचे पडले . बॅड लक - गाबरून वितरागान म्हळे . 

" तेशें कित्या म्हुणटा ? आमी लकी म्हूण जीव साल्वार जालो . ट्रक आंगार 
येयललो ते भाशेन म्हाका दिसललें सगलें काबार ! आमचो वगत बरो म्हूण चीत . 

गाबरू आनी दुलसीन टॅक्सींतल्यान देंवन कुटत कुटत घरा वटेन गेल्ली 
शेजाऱ्यांनी पळयलीं आनी एकएकली खबरेक येत रावली . गाबरुलो पांय खुबूच 


" 


" 

सणसणटालो . पायाची दूख ताच्या तोंडार उदेली ती दुलसिनान पारखिली . 

“ गाबरू , पांय चड दुखोता ? ' 
' हय गो . तेंकयल्यारच पुरो - साण्ण जाता . " 

“ दाखोय चवंया . ” अशें म्हूण दुलसिनान तागेलो पांय पळयलो . धोंपरा 
सकयल बरोच सुजिल्लो . “ गाबरू , बरी ऽ सूज आहा मुरे ! दोतराक आफयल्यार 
बरो . 

अशें म्हणून दुलसिनान खबरेक आयिल्ल्या विसेंतीकच दोतोरागेर धाडलो . 
विसेंत दोतोराक घेवनच आयलो . 

' फॅक्चर आसा शें दिसता . ” दोतोर बोरकारान तपासून म्हळे . “ बेगीन 
मडगांवां वूचन हाडांच्या दोतोराक दाखय . ना जाल्यार दूख वाडत वतली . मडगांवां 
कामराकडेन डॉक्टर ऑलवीन म्हूण आसा . हांव चीट दितां . 

डॉ . बोरकारान पयलीं दुखीचें एक इंजेक्शन मारले आनी बेगीन 
स्पेशालिस्टाक दाखय म्हूण सांगून तो गेलो . मागीर धावाधांव . दुलसीन आपणाली 
दूख विसरले . टॅक्सी घेतली . ऑल्विनाकडेन गेली . थंयसून एक्सरे , पथून ऑलवीन . 
हॅअरलायन फ्रेंक्चर . धोंपरा सकयल पाय प्लास्टरांत घालून घरा परतता म्हणसर 
रातीची आठ जालीं . 

साडेआठांक सुमार उबाल्दीन आयलो . ताका पयलीं कळूक नाशिल्लें 
खंय . 

" हांव रांपणीचेच उलोवंच्याक येतालों . आतां कायतून सांगलें - तुमका 
आक्सिदेंत जाला म्हूण . 

गाबरू गुन्यांवकारी जावन उलयलो , “ उबाल्दीन फाल्यां म्हुज्यान रांपणीको 
येवपाक जावपार ना . तूंच मातशें चय सगले . उर्बानाकूय सांग- चार दीस शिंतीद 
दवर म्हूण . 

उबाल्दीन सुसकारलो . कितेंय तरी उलोवपाक सोदतालो . पूण उकतें केल्लें 
तोंड बंद करून वग्गी रावलो . 

“ मातसे वगत करून गेल्यार घडये बांगडो फारावतलो - आयचे भाशेन . 
निसत्याक बरें पडलें जाल्यार नाताला बरी फुलोवंया - 

पूण उबाल्दीन काय उलयलो ना . फकत वतनां ‘ फाल्यांचे हांव चयतां ' 


" 


- 

म्हूण सांगून गेलो . 


दोगांकूय दुखीची वखदां दिल्ल्यान दुलसीन आनी गाबरू सुस्त आशिल्ली . 
पुरो जाल्लें , दोळ्यार झेम आशिल्ली - पूण न्हीद पडनासली . सायमनाक हाडपाक 
वचपाचें कशें जातले हाचो हुसको करीत दोगांय गजाली करूंक लागली . दुलसिनान 
म्हळे - गाबरूक घरा रावंदी , आपूण एकलेंच वता . गाबरूक तें कशेंच मानवलें 
ना . ते परस पोण्णूकच सांगचें – ' अशें अशें जाल्ल्यान येवपाक मेळना तेन्ना 
उपकार करून तूंच सायमनाक गोंयां हाडून पावय . ' भासाभास खूब जाली . पूण 
एकमत्त जालें ना . गाबरुले दोळे धांकून आयले तेन्ना दुलसिनान म्हळे - “ नाताला 
दिसा तेंगेलो फोन येतलो . तेन्नाच तेचे लागी उलोवन थारावंया . ” आनी तेन्ना जी 
न्हिदली ती बद्द सकाळी सात वरांचेर तांकां जाग आयली . 

दीस उजवाडिल्लो पळोवन गाबरू बेगबेगीन उठलो . पांय जड लागलो 
तेन्ना जाणवलें पायांत प्लास्टर घाल्लो आसा . दुलसिनाच्या खांद्यार भार घालून 
तो न्हाणयेत गेलो . तसोच कापसांत गेलो . तरी बरें - हालींच कमोद बसयिल्लो . 
भायर येवपाक पथून दुलसिनाचो आदार घेवंचो पडलो . 

कॉटीचेर पाय वयर काडटा म्हणसर भायरसून उर्बानान साद घालो . 

“ ओ ऽ गाबरू - पायो मोडून घेयलो खूय तुयें ? ” भितर सरून ताणेच 
कदेल ओडले . 

' काल निस्त्याक बरें ऽ पडलें देखून खुशालकायेन दुलसिनाक घेयन 
तियात्राक वोसपाक वयतालों . जाल्यार केसो मालदिसाव पडलें चय . 

दुलसीन दोन कपांत च्या घेवन आयलें . दुलसिनाल्या कपलाक जाल्ली 
कोंक आनी खरचटिल्ले हातपाय पळोवन उर्बानाल्या कपलाक आनेक मिरी 
पडली . 

" तुकाय हे फावो जालें ? कोणागे पाडी नदर लागली देवाक खबर ! " 
च्याचें कप हातात घेत उर्बान उलयलो . 

“ तरी बरी सालवार . ट्रक आंगार येयललो ते भाशेन दोगांय आक्ताक 
सोपपाची आनी मागीर दुलसिनान फुडली पांच मिण्टा अॅक्सिडंटाची खबर 

काय 


सांगपाक काडली . 

दुलसिनाक तोडपाक गाबरूच्या जिवार आयिल्ल्यान तो तोंड धांपून वगी 
आशिल्लो . उर्बान खरे म्हळ्यार रांपणी कडेन आसपाचो . रांपण शिवायता , नुसतें 
भरता , रांपण कवळटा , व्हडे ओडून वेळेर हाडटा म्हणसर णव तरी जावपाची . 
नुसत्याक बरें पडलां काय ? रांपण ओडून फुडली कामां हेरांचेर धुकलून हुसक्यान 
आयला आसतलो उर्बान . 

आतां आमकां हुसको तो मद्रासाक वोसोन सायमनाक घेयन 
येवपाचो . ” दुलसीन आनिकूय उलयतासले . पूण गाबरून ताका आडायलें . 

" ते मागीर चवया गो . उर्बान , निसत्याक कितें पडला ? आयजूय बांगडे ? 

उर्बान नदर जमनीक लावन चिंतेस्त बशिल्लो पळोवन गाबरूक दुबाव 
मारलो . 

" कितें जालें , उर्बान ? गादो ? " 
गाबरुले अणभवी नदरेन उर्बानाले नदरेचो ज्युस्त अर्थ लायिल्लो . 

हय . आनी एक न्हू - दोन गादे . तेंगेली मोगासांवां - आमकां 
पिकासांवां ! " 

“ आनी निस्त्याक ? - " 
“ आसेर्ताद बांगडो पडललो . सगलो सुटलो . " 

गाद्याची सोंड गाबरुल्या दोळ्यां सामकार आयली . एके सोंडीक देडशें 
देडशें दांत आसतात . मातशी सोंड धुवडायल्यार जाळ दोन - तीन मिटर कातरता . 
आयज तर दोन गादे फारावल्ले . भोव करून एक दादलो आनी एक बायल आसुंये . 
मोगासांवां करतनाच फाराविल्ली जावये . तिडकी भरशी दोगांय रांपण पिंजून भायर 
सुटिल्ली . रांपण मदेंकार अशी पिंजिल्ल्यान धरिल्लें नुस्तेंय पळून गेल्लें . 

" रांपण बरी पिंजोल्या . म्हुज्या कोंतान ती शिवपाक सुमोनभर जायें . " 
उर्बान नदरेक नदर दिनासलो . ताचे वरसून रांपणीक जाल्ल्या लुसकाणाचो अदमास 
करूं येतालो . गाबरून येदो वेळ हड्ड्यांत फुगार जावन उरिल्लो व्हडलो हुसकार 
भायर सोडलो . 

“ पूण तूं पिकार जांव नाका , गाबरू . फाल्यां नाताला जांव दी . मागीर हांव 
बाडी लावन शिंवोन घेता . आदले परस बरी करून घेतां . 

उर्बान वचपाक उठलो . 
“ उबाल्दीन कितें म्हुणटालो ? ' गाबरून विचारले . 
“ सारको ऽ बेजार जाला . काल राती येयललो खूय तुका मेळोंकू ? ' 
" हय . खबरेक येयललो . 

" खबरेक न्हू . तुकोडेन उलोवपाक येयललो तो . तुमगेलो एस्ताद चवन 
परतो गेलो . " उर्बानान गूट सांगलो . 

" कितें उलोवपाक ? तेगे ऽवांटो सारको पावोयला हायें . काल निसत्याक 
प्रेसूय बरो मेळ्ळा . खुशाल जावंक फावो तेणे . 

" तेगे ऽ कितें तें तेका खबर . तेगेलो चेडो कोस्तांस आपणांचेर बेजार 
आहा म्हुणटालो . ” 

“ जायीत रे ! पूण तेगेल्या घारांतुलें केस्ताव घेयन तो म्हुकोडेन कित्याक 
येतलो ? " 

" जा ऽ ण कोण ! " अशें म्हूणन उर्बान गेलो . 

आतां दुलसीन हुसकारले . उर्बान गेलो ते वटेनची नदर काडनासतना म्हणूक 
लागले , “ आयज आमकां जालां कितें गाबरू ? वोसत थिंगा पनोती मुरे ! देवाक 
कितें वाश्ट दिसोलां काय दरया रागार जाला ? " 

“ दरयाक काय म्हुणों नाका बिश्टेंच ! पंदरा आगोस्ता फुडें आमी मोटार - 
वचून 

लादीन करून येयलले . आमी दरयाक कांयच वाश्ट केलो ना . केलांच 
जाल्यार त्या ट्रॉलरवाल्यांनी - न्हू त्या वगतार भितर वोसोन निसत्याक मारताय 
ते . पंदरा आगोस्त बा तेंका लागना . 

वास्कोचे वटेन दरयांत आशिल्ल्या नेव्हीच्या जुव्याक मोट म्हणटात . मोटार 
आशिल्ल्या खुरसाक लादीन केले बगर खंयचोच नीज रांपणकार नुसत्याक मारूंक 
वचना . परंपरेन पंदरा आगश्टाक नुसनेमारी सुरू जाता ते पयलीं मोटार वचून लादीन 
करप ही रांपणकारांली लागणूक . वर्सा संखेनी चलत आयिल्ले हे चालीक , हरशीं 
तिसरो कोणूय जुव्यार आयल्यार धांवडावन घालपी नेव्हीचे लोकूय केन्नाच 
आडखळ करनात . ओंदू तर व्हड्यान दोन अडेच वरांचे वाटेर आशिल्ल्या त्या 
मोटार गाबरू वांगडा सायमनूय गेल्लो . सायमन रापणींत , दरयांत आनी खारव्यांले 
परंपरेंत मज घेता तें पळोवन गाबरूय खुशाल जाल्लो . 

“ सां पेद्रूचे मालदिसांव न्हू मुरे ? तुका उगडास आहा , बुला जाल्ले त्या 
वर्सा तूं दरयाक बेंज्यार करपाक गेलो नासललो . त्या वर्सा जानेर लागचे न्हू फुडें 
रापणींत चार खेपो बेलांझार पडलली . शेंप लागून धा जाण तरी खरजोन खरजोन 
बेजार जाल्ले . ओंदू चुकयलो ना मुरे तुयें ? " 

" ना गो . तुका उगडास ना ? नेया पादकुराक हांवूच घेयन येयललों . केसो 
पावस झडटालो ! आझमेंत मारून दरयाक बेंज्यार करतासर पादकूर लेगीत भिजोन 


थापो " 


दर वर्सा २ ९ जुनाक सां पेद्रूच्या फेस्ता दिसा खारवी लोक पाद्रीक हाडून 
दरयाक बेंज्यार करतात . एकाच वर्सा गाबरून फेस्त चुकयिल्लें आनी त्या वर्सा 
रांपणीक पथून पथून झारां पडिल्ली . हे जेली फिश आंगाक लागल्यार बुड्डून 
बुड्डून नाका शिवट जाता . तातूंत बेलझाराची शेंपडी लागल्यार खरपीत रावपाचें . 
रांपणीक झार पडल्यार अणभवी रांपणकार जाळाचे घडणीचे दोर सोडोवन झारांक 
मेकळे करतात . पूण त्या वर्सा चार खेपो बेलझारां जाळांत शिरकून उरिल्ली . 
आनी वेळेर रांपण शिवायतना धा एक जाणांक तांची शेंपडी लागून आकांताची 
खाज सुटिल्ली.पूण त्या उपरांत गाबरून केन्नाच सां पेद्रूच्या फेस्ता दिसा दरयाक 
बेंज्यार करपाचें चुकयलें ना आनी ताचे रापणींत केन्ना झारांय सांपडलीं नात . 

दुलसिनाले कपला वयली मिरी आजून देवक नासली . 
“ आनी ह्या उबाल्दिनागेलें कितें जाला काय ? " 

पूण ताची जाप मेळपाक तांकां चड वेळ तिश्ठुचे पडले ना . बारांक सुमार 
उबाल्दीनच तांगेर आयलो . बरी भरिल्ली रापण गाद्यांनी कातरली आनी सगलें 
नुस्ते सुटून दरयांत पावलें हीच खबर ताणें सिगरेटिचो धुंवर सोडीत पथून सांगली . 

“ उर्बानान आपूण बाडे लावन शिंवून दितां म्हुळां- " गाबरून सांगलें . 

" दोन व्हडली बाडी शिंवल्यार लेगीत रांपण आदले भाशेन जावपार ना , 
गाबरू . माय लागचे न्हू फुडें नेयी घेयल्यार बरी तुयें .... ' 

वर्सभराची सगली जोड नवी रापण घेवपाक पावची ना हे चिंतून गाबरू 
बेजारलो . 

हातांतली सिगरेट सोंपत आयिल्ली . उबाल्दीन उठलो आनी पोंत भायर 
उडोवन परतो येवन बसलो . 

“ भागेलीपण सोडटां हांव - ” उबाल्दिनान सडसडीत सांगून उडयलें . 
गाबरूलो विस्वास बसना जालो . “ कित्याकू ऽ ? हांव फटयतां दिसोता 


" 


तुका ? " 


" . 


“ एशेंच केन्ना म्हुळां हांयें ? पूण - आतां जायना म्हुज्यान . ' 
उबाल्दीन तसो जाणटो जावंक नासलो . गाबरू परस बारा वर्सानी 

सुमार 
व्हड आसत . केंस निकतेच पिकूक लागिल्ले . आंगान जड आसलो तरी जिवान 
बरो आशिल्लो . 

“ उबाल्दीन , चार केंस धये जाले म्हूण तूं कितें म्हातारो जालो सजमता ? 
हेच भाशेन दाखय - लिपय करनाका . सारकें सांग - कितें वाश्ट दिसोलें तुका ? 
तुगे ऽ वांटो तुका सारको मेयणा ? ' " 

“ नाका जाल्लें उलोय नाका , गाबरू ! तुका लागोन न्हू - म्हुगे ऽ चेडो 
कोंस्तांस - तो लागला म्हुजे फाटीक सोड म्हूण . तेका हांयें कॉलेजीत शिकयलो 

आता तेका गवर्मेंट सिर्विस मेळ्ळ्या . पागरा भायख्य दुडू मेळटाय . आता 
म्हाका रांपण सोड म्हुणटा तो . " 

“ आनी तूं बेकार रावोन कितें करतलो ? रांपण म्हुळ्यार धा जाणांगे वावर . 
तुज्यान नेजो जाल्यार तुका कोण कितें म्हुणटा ? जातासर कर मुरे ! ” गाबरून 
ताका समजिकायेच्या सुरांत सांगलें . 

खीणभर अनमनून उबाल्दीन खालत्या सुरांत उलयलो . - “ खरं सांगों 
तुका गाबरू - हांव रांपणीको वयतां तेची कोंस्तांसाक लज दिसता . दोन वर्सी 
फाटी तेणे मांयक वेळेर रापणीको येवपाची बंद केल्ली . तेन्ना हायें काय म्हुणों 
नासले . आतां हांव निसत्याचो वावर करतां तेची तेका लज दिसता . " उबाल्दिनाचो 
आवाज रडकुरो जालो . “ मडगांवां व्हडलो फ्लॅट घेता खूय कोंस्तांस . मागीर 
सगल्यांनी थिंगा राबोंक वोसपाचें म्हुणटा .... पूण हांव तेगेलें आयकुपार ना . हांव 
वोसपार ना तेगेल्या फ्लॅटार . कोयसांव मारीक जायें जाल्यार वोसुंदी . पूण हांव 
हिंगाच राबतलों . हिंगाच मरतलों - 

कितलोसोच वेळ कोणूच उलयलो ना . मागीर उबाल्दीन उठलो . 

" फाल्यां नातालां . उपरांत बाडी शिंवोन रांपण सारकी जाता म्हुणसर 
पांच स दीस तरी वयतले ... पयलेर सावन हांव भागीक ना .... तुका फावता तेन्ना 


- 

तूंच म्हुगेलें कोंत बा करून सांग . सुशेगाद फारीक कर . ताकीत ना . वयतां हांव .... 
तूं बेगीन बरो जाव 

आनी उबाल्दीन फाटल्यान पळयनासतना जड पावलांनी भायर सरून चलत 
रावलो . 


पयलीं गाबरूलें फ्रेंक्चर , मागीर गाद्यांनी कातरिल्ली रांपण , उपरांत 
उबाल्दिनाले भागेलीपण सोडप - ह्या बोवाळांत दुलसीन आपणाक जाल्ली दूख 
विसरून गेल्लें . कपलाची कोंक आजून दुखताली . पूण खरचटिल्ल्या कोंपरां 
आनी धोंपरांचेर खवळी धरिल्ली . दोडटना ओड जाणवताली . पूण मध्यान्नी वयलें 
मीस कशें चुकोवं येता ? पायांत प्लास्टर आशिल्ल्यान गाबरूच्यान कशेंच जावचे 
नाशिल्लें . पूण दुलसीन शेजाऱ्यांच्या सांगातान मीड - नायट - मास आयकून आयलें . 
दारांत नखेत्र लायिल्लें . पूण वर्सा वर्सा गाबरू वेंचून सोबीत बरें हाडटालो तशें 
जाले ना . शेजारच्या जॉना कडल्यान हाडून घेतलें , ताचेच कडसून ते लावन 
घेतलें आनी नाताल सोबयलें . 

सकाळ सदचेवरी उदेली . पूण नातालांची उमेद जिरिल्लेवरी दिसले 
गाबरूक . दुलसिनान कांयच रांदूंक - करूंक नाशिल्लें . पूण शेजाऱ्यांनी कायच 
उणे पडूंक दिले ना . कोणे नेवो धाडल्यो , कोणे धोदोल , कोणे करमलां जाल्यार 
कोणे केक . घरांत रांदल्यार लेगीत जावचे नासले इतले जिनस घरांत पावले . 

हातांतले नेवरेचो एक कुडको तोंडांत घोळयतनाच गाबरून मनांतल्या 
विचारांक वाट करून दिली – “ जालें . उबाल्दीनूय गेलो . सात भागेल्यांची रांपण 
आतां गाबरुली एकल्यागेली 

हातांतली नेवरी तशीच धरून दुलसीन नेवरेकडेन पळयत वग्गी बशिल्लें . 

“ आगो , तूं कितें चिंतिता ? खा , मुगो गाबरून ताका उतरांनीच 
धोंगशिलें . 

" सायमनाक वयता आसतना थोड्यो नेवो करून दिवपाक जाय 
आसल्यो . तकलेतूच येयलें नां . मार्सेलीन सांगतालें - तेंगे थिंगा ही नेवांची 
चाल ना खूय. 


- 

“ नेवो नाय जाल्यार दुसरें कितेंय आसतले . तो थिंगा खुशाल आसतलो . 
तूं खा चया 

" आयज फोन येतलो तेंगेलो . " दुलसीन आजून नेवरेक पळयत उलयतालें . 

" म्हुगे ऽ पाय मोडून बरें जालें . हांव घारांतूच उरलो . तुकाय उलोवपाक 
मेळटलें . ” गाबरून म्हळे आनी पथून मूळपदार येत ताणें फुडे सांगलें . , “ जाणा 
मुगो , दुलसीन – म्हाका एक गॅरंटी आहा . आमगे ऽ सायमन त्या कोंस्तांसा भाशेन 
न्हू . 

तेका रापणीचो मोग आहा , दरयाचो मोग आहा आनी गांवचोय आहा . तूं 
आयकता मुगो - आमगे ऽ सायमन गांवांत राबोन निसत्याचो व्हडलो बिझिनेस 
करतलो . खूब जोडटलो . व्हड मनीस जातलो . पूण दरयाक सोडपार ना . 

सायमनाची खबर आयकून दुलसिनालेय मुखामळ फुलले . 

" उर्बान लेगीत सांगतालो - सायमन फिशाल आर्यामेन जातलो . तो काळे 
पाणी बरे वळखता खूय . आजून ल्हान आहा तो . तूं बिश्टोच तेका रांपणीको बा 
आफोवं नाका . बरो शिकुंदी पयली . मागीर आहाच तो तुका आदराक - 

“ तो व्हड जातरी तो म्हाका न्हू - हांव तेका आदार करतलो . ” मुमुरखो 
सपनाळो हांसो गाबरूच्या मुखा मळार खेळूक लागलो . 

सायमनाक निजाचोच दरयाचो मोग आशिल्लो . रांपणीविशीं आस्था 
आशिल्ली . आनी खारव्यांच्या जिवितात्रो अभिमान आशिल्लो . आपणालें दायज 
तो फुडें व्हरतलो हाची गाबरूक खात्री आसली . गाबरूचो पाय खारव्यां मदलो 
एक म्हालगडो . ताच्याच फुडारपणान सात भागेल्यांली रापण तयार जाल्ली . 
गाबरू ल्हान आसतना पायचे वांगडा रांपणीकडेन वतालो . त्या काळा वयले 
काय उगडास गाबरूचे मतींत घट दसून आसात . एका वेळार तर इतलो बांगडो 
पडिल्लो - धोणकी भरूभरून पयस पयस धाडिल्लो . रांपण दोन दीस ओडूंकच 
नासली . खुंटी मारून दवरिल्ली . हर्बल घालून थोडे थोडे करून नुसते वेळेर हाडिल्लें . 
फांत्यार पांच खेपो आनी सांजेर तीन खेपो हर्बलान रांपणींतलें नुसतें काडिल्लें . 
गांवच्या रेजिदोराक , भाटकाराक सागवादी धाडिल्ल्यो . वळखिच्यांक , वेळेर 
येतल्यांक होंटी भरभरून बांगडो वांटिल्लो . गाबरून लेगीत आपणाल्या सगल्या 
फ्रेंडांक बांगडो पावयिल्लो . उरिल्लो मिठाक मारिल्लो तो वसभर पावन उरिल्लो . 

त्या काळार ट्रॉलर येवचे आशिल्ले . रांपणकार दरयाचे राजा आसले . पूण 

उपरांत ट्रॉलरवाले रापणकारांच्या पोटार आड आयले . झगडी जावंक लागली . 
मागीर घे बोवाळ . रांपणकारांचो एकवट घडोवपाक गाबरुलो पाय पोटतिडकेन 
वावुरलो . सरकारान ह्या झगड्यांत लक्ष घालें आनी रापणकारांक न्याय मेळोवन 
दिलो . पूण कायद्यान रांपणकार जिखले तरी ट्रॉलरवाल्यांली मस्ती चालूच उरली . 
उपरांत काय रांपणकारांनीच आपल्या व्हड्यांक मोटर बसोवपाक सुरवात केली . 
ते खातीर वेगळें लायसन्स काडचें पडटालें . गाबरून रांपण हातांत घेतली तेन्ना 
ताच्याय मनांत लायसन्स काडून मोटर बसोवपाचे आयिल्लें . पूण दुडू खावोवन 
लायसन्स घेवपाक ताचें मन ताका खावपाक लागले . एका अधिकाऱ्यान तर 
ताका सरळ सांगलें - ‘ लायसन्स बी कित्याक तें - आमकां नेमान पयशे खावय 
आनी बसय मोटोर . आमी तुका काय विचारचे नात . ' गाबरू बराबरचे जायते ते 
वाटेन गेले . थोड्यांनी आमदाराक , मंत्र्याक घट धरून लायसन्सां काडली . पूण 
गाबरून मात तें मनांतलें काडून उडयलें आनी तो आपणाली व्हडी ताणून रांपण 
दवरपांतच धन्यताय मानूंक लागलो . 

मोटरबोट आशिल्ल्या रांपणकारांलीं कामां सोपी जावपाक लागली . पयलीं 
मुखार वचून काळ पाणयाचो सोद घेवप , मागीर रांपण मांडप आनी चड वेळ 
काडिनासतना रांपण ओडप . रांपण शिवायली म्हणटकीर पथून दरयांत वचप 
आनी पथून हर्बलान नुसतें काडप . पूण गाबरून परंपरीक रापणेतच सूख मानले . 

अशें आसलें तरी गाबरूलें एक सपन आसलें . व्हडलो ट्रॉलर घेवपाचें . 
आठ सिलिंडरांचो . मोल चड खरें . सुमार पंचवीस लाख तरी उबे करचे पडटले . 
असो एक ट्रॉलर आसल्यार भरपूर जोड . ट्रॉलराचेर वीस पंचवीस कामदार . ते 
भायर रांदपी - दरयांत रेल घालून आठआठ दीस रावपाचें . नुसतें धरधरून तडीर 
पावोवपाचें . व्हडलें व्हडलें नुसतें - विसवण , रावस , मोरी , पितुळशी .... घे जोड ! 

गाबरू दुडू सुगूर करून दवरतालो . सायमन व्हड जाता , तागेलें शिकून 
जाता म्हणसर ट्रॉलर घेवपा इतले दुडू जातले असो ताका भरवंसो आसलो . 
आपणालें हें सपन सायमनाचे तकलेत रिगोवपाचो तागेलो येत्नूय फळादीक जाल्लो . 
व्हड जातकीर ट्रॉलर घेवपाचें आनी नुसत्याचो व्हडलो बिझनेस करपाचें सपन 
आतां सायमनूय पळोवपाक लागिल्लो . 

म्हयन्या म्हयन्याक गाबरूली सेविंग्स अकाउंटांतली रक्कम वाडटाली . 

आयचे घटकेक ताचेकडेन इकरा लाख जमा जाल्ले . तशे सगलेच रांपणकार बरें 
जोडटाले . पूण ते तशे मोडटालेय . गाबरुनूय घर दुरूस्त केल्लें , वाडयिल्लें . दोन 
अडेच लाख मोडिल्ले . दोन वर्सी फाटी दुलसीन लागिल्लें मोटार घेवंया म्हूण . 
वाड्यार चारपांच जाणांनी घेतिल्ल्यो . पयशे नाशिल्ले लेगीत रीण काडून गाडी 
घेताले . गाबरूक मोटार नाकासली अशांतलें न्हय . पूण एक लक्ष्य दवरिल्लें . 
सायमन व्हड जातासर ट्रॉलर घेवपाइतले दुडू जमा जावंकच जाय . देखून तो मोटार 
नाका म्हणटालो . उपरांत बुला मेलें आनी दुलसिनाली जिणेवयली वान्साच गेली . 
गाबरूय गळसणलो . पूण सायमन व्हड जातलो आनी आपूण ट्रॉलर घेतलों हे 
सपन ताणे विरूंक दिले ना . 

' जाणा , दुलसीन ? सायमनान म्हाका सांगिलां - ट्रॉलर घेयल्यार लेगीत 
आपूण रांपण सोडपार ना म्हूण ! " गाबरू सपनांत आशिल्लेवरी उलयलो . 

“ इकरा जावन गेलीं मुरे ! आजून फोन करूंक ना मार्सेलिनान ... बाबाको 
उलोवंच्याक जीव आशेला . " दुलसीन हुस्क्याभरीत आवाजांत उलयलें , 
" मोबायल ऑन आहा मुरे ! ' 

" तीं राबताय त्या गांवांत फोन ना . पयस वचोन करचो पडटा खूय . देखून 
वगत जालो जाये . येतोलो . ' 

गाबरू उलयता थंय आसा - तागेलो मोबायल वाजूक लागलो . 


" 

सुर्वेचे दोन दीस कशे सरले कळ्ळेच ना . फांत्यार 
उठून फायबरबोटीचेर , मागीर नाश्ता खावन नव्या इश्टां वांगडा नवे खेळ , नवीं 
नवीं खाणां , सांजे माशाना - अंकला वांगडा गांवांत भोंवडी , आमोरेचेर शेजाऱ्यांगेर 
भेटी ..... 

गांव तसो ल्हानसोच . पूण ऑटो घेवन अर्दवराचे वाटेर व्हडलो बाजार 
आसलो . थंयसून ताणी गोंयां पायक फोन लेगीत केल्लो - बरे भाशेन पावली 
म्हूण सांगपाक . पोण्णू अंकलान थंय ताचे खातीर बरो टी शर्ट घेतिल्लो . माशानान 
सायमनाक आवडटात म्हूण पिकी पेरां घेतिल्लीं - केदी व्हडलीं ? एकेक पेर टेनिस 
बॉला परस व्हड . पायचो उगडास येयलो . तो पेरां जून आसतनाच चाबून चाबून 


खातालो . 


म्हणसर नाताला तेंकली . माशानान सायमना खातीर म्हूण नेवो केल्यो . 
राती कडेन तिगांय मिसाक वचपाक भायर सरली . गोंयां जाल्यार आख्खो गांव 
जागो उरता . आनी चोंब्यांनी लोक इगर्जे कडेन वता . हांगा सांगाताक एक - दोन 
शेजारी सोडल्यार रस्त्यार कोणच नाशिल्लो . इगर्ज पळोवन तर सायमन साप 
निर्शेलो . माशानान सांगलें म्हूण त्या घराक इगर्ज म्हणपाची . बेतालभाटेची इगर्ज 
कितली भव्य ! गणसुवचे क्रीस रेयाचे कपेल लेगीत हे इगर्जे परस कितलेंशेंच 
व्हडलें . आनी हांगा लोक कितलो ? सगळो मेळून शंबरां वयर आसत नासत . 
बेतालभाटे इगर्जे भायर स्टेज घालतात , कदेला मांडटात आनी हजारांनी लोक 
मिसाक हाजीर आसतात . 

" बाब , सायमन , हिंगाचें मीस गोंयचे भाशेन न्हू ! हिंगा किरिस्ताव लोक 
थोडो आनी मिसूय तुका समजुपाचें ना . थिंगा भाशेन कांय ना हिंगा . तूं हांव करतां 

तेशें कर . ओके ? ” 

माशानान इगर्जेत भितर सरना फुडें ताका समजायलो . सायमनान 
समजिकायेन तकली हालयली . 

इगर्जेची मांडावळ लेगीत आटवीच . ल्हानसो आल्तार . दोन मेजा . सालांत 
वण्टीक तेंकून स - सात बांक . पोण्णू वचून एका बांकार बसलो . चडशे दादले 
बांकार बशिल्ले . उरिल्ली सगलीं मदले सुवातेर जमनीर बशिल्ली . गोंयां खुरसा 
कडेन लेगीत लादाईन आसता तेन्नां कदेला दवरतात . कोणूच जमनीर बसना . 
सायमनाक तर जमनीर बसपाची संवयूय नाशिल्ली . पूण माशानान ताचो हात 
धरून फुडें व्हेलो आनी तिचे वांगडा ताकाय बसकण मारची पडली . शेजारचे 
नव्यान वळख जाल्ले कोणूय भुरगे दिश्टी पडटात काय म्हूण सायमनान नदर 
भोंवडायली . पूण कोणूच दिसलो ना . 

हांगाची सगलीच तरा वेगळी . क्वॉयर वेगळो , गायनां वेगळी , मेणवाती 
वांट्याच्यो पणट्यो आनी दिवल्यो . गोंयां गणेसाक दाखयतात तसल्यो आरती . 
आनी कोंकणे म्हुणटात तसलींच शी कांतारां ... मीस लेगीत आगळेच तरेचें 
भासूय समजना आनी रितूय कळना . पूण एक नवो अणभव अशें चिंतून सायमन 
माशाना वांगडा मीस आयकत रावलो . तिणे दिमी मारल्यार आपूण मारतालो . ती 
उठली की आपूण उठटालो . ल्हवुल्हवू ताका होलमलें - मिसाची भास वेगळी 
आसली , कांय रितीरिवाज वेगळे आसले तरी मिसाचो क्रम गोंयां जावपी 
मिसासारकोच आसलो . पूण हे सगळे होलमता म्हणसर मीस सोंपलें . 

गोंयां बारा वरा राती जेझुचो जल्म जायनाफुडें फोगेट्यांचो गडगड जातालो . 
मागीर मधूर म्होंवाळ सुरांनी सगळो वाठार , आख्खो गांव खोशेच्या , पवित्र आनी 
मंगलमय वातावरणान भरून वतालो . ' मॅरी ख्रिसमस ' ' हॅपी ख्रिसमस ' म्हणीत 
सगळे एकमेकांक परबी दिताले . लागींची मनशां वेंग मारून पोल्याक पोलो तेंकोवन 
पापी दिताली . हांगाय ' हॅपी ख्रिसमस ' म्हळे लोकांनी . पूण तातूंत वयलेचार चड 
दिसलो . माशानाक हात दितना काय जाणांनी तर सायमनाकडेन पळयलेंच ना . 
माशानान मात सायमनाक गोंयचेवरी गोपांत घेवन दोनूय पोल्यांचे उमे घेतले . 
दाराभायर पोण्णुअंकल तांची वाट पळयत उबो आशिल्लो . अंकलान हात फुडे 
काडचे पयलींच सायमनान ताका शुभेच्छा दीत शेक हँड केलें . 

रस्त्यावयले दिवे सोडल्यार आयल्या पयल्या घरांनी लायटी घाल्ल्यो 
दिश्टी पडनासल्यो . गोंयां जाल्यार घरा घरांनीं लायटी आनी नखेत्रा लायताले . 
कांय कोंकणेलेगीत नखेत्रां पेटोवन खोशेंत वांटेकार जाताले . 

" हिंगा नखेत्रां लायनात गो माशान ? " सायमनान वाट चलतां चलता 
माशानाक विचारलें . 

मार्सेलिनान ताचो हात घट धरून दामलो , “ गोंयच्या नातलांचो उगडास 
जाता मुरे ? म्हाकाय कॉमेसाक खूब उगडास येतालो . हिंगा फेस्त केशें दिसो ऽ 
ना . 

केक तरी खातात काय हांगा अशें चिंतीत तो घरा पावलो तेन्ना रातीचें देड 
वर जावन गेल्लें . 


पंचवीस तारखेची सकाळ आळसायेंत गेली . नातालांचो दीस देखून पोण्णू 
अंकलान बोट काडली ना . गोंयां फोन करून नातालांची परबी दिवपाची उमळशीक 
सगल्यांकच आशिल्ली . इकरांक सुमार माशान आनी पोण्णू अंकल सायमनाक 
घेवन देवनामपट्टणच्या बाजारांत गेली . वचना फुडें पयलीं पे बुथाचेर गेली . 
माशानानच गाबरूक फोन लायलो . मांय पायचे बगलेक आसल्यार पुरो - ना जाल्यार 
मांय कडेन उलोवपाक मेळचें ना - 

परबी भेटोवन मार्सेलिनान फोन सायमना कडेन दिलो . 
' हॅपी ख्रिसमस , पाय ! ' 
“ द सेम टू यू , बाबा ! तूं केसो आहा ? ' 
“ फॉर्त आहां . मायचो उगडास येता . तुजोय . " 
" रडलो ना मुरे ? " 

" ना , पाय . माशान बरें ऽ करता . हिंगा बरें ऽ दिसोता . पूण - हिंगा नाताला 
कशी दिसनाय . 

“ आगो हय गो ! दितां मुगो तुकोडेन ! सायमन , इ चय माय उलयता 
तुकोडेन ” अशें म्हणून पायन फोन मांय कडेन दिलो . आनी सायमन मन सोडून 
उलयत रावलो . फायबर बोट , शेजारचे वांगडी , हांगाची नाताला ... बील वाडटा 


" 

म्हणपाचें ताचे तकलेतच नासले . मांय सामकारच आशिल्लेवरी तो उलयत रावलो . 
निमाणे मांयनच म्हळे - “ आतां मातशे मार्सेलिनाको दी फोन . " 

आनी मागीर मार्सेलीनय कितलोसोच वेळ उलयलें . हुसक्या भरीत 
आवाजांत - “ हय ? चड मार लागला ? " ह्या उतरांनी सायमन शिटकावलो . 
' आसों - आसों . पोण्णू पावयतलो तेका . बरें . न्यू यिअराक फोन करतां - तेन्ना 
उलोवंया . बाऽय ! " 

फोन दवरना फुडें सायमनान विचारले , “ कोणाक कितें जालें गे ? " 
" कोणाक काय जालो ऽ ना . " माशानान तितल्याक तितली जाप दिली . 
" मार कोणाक लागला खूय ? " 

“ आं ? आं - हय . कुन्यादागेली स्कुटर बाजरांत दवरलली थिंगा पिकपान 
उडयली खूय . मातसे मार लागला . पूण चड न्हूं .... स्कुटर ना देखून पाय घारा 
आहा आयज . " मार्सेलिनान तोंडाक येता तें सांगले . दुलसिनान ताका पथून पथून 
शिटकायिल्लें- सायमनाक कांयच सांगू नाका म्हूण . 

“ आनी पोण्णू अंकल पावयतलो कित्याक म्हुळे तुयें ? पाय येवपार ना 
म्हाका व्हरोंकू ? " 

“ कुन्यादाक कामां आहाय खूय . तेगेले रापणीक व्हडलो बुराक केला 
खूय गाद्यान . हांयें सांगलें - पोण्णू पावयतलो म्हूण - तुका . 

सायमन वग्गी रावलो . मार्सेलिनान ताका बगलेक ओडून म्हळे , “ बरें 
जालें पाय येवचो ना तें ! तो येयल्यार बेगीन परते या म्हूण लागपाचो . आतां तूं 
आनीक पंदरा दीस सुस्सेगाद राब . 

पूण सायमनान नेटान तकली हालोवन ना म्हळे , “ ना , म्हाका इश्कोल 
चुकोवपाक नाका . पाय येयल्यार बरें जातासले . ' 

" तें आसों आतां . पयलेर फोन करतली तेन्ना तूंच सांग तेका . ओके ? 
आतां आमी बाजारांत भोंवंया . मागीर नातालांची परब फुलोवंया . यो . ' 

इतले म्हणसर पोण्णू अंकल खंय तरी वचून आयलो . येतना केक घेवन 
आयलो . माशानानच धाडिल्लो ताका केक हाडपाक . केकीच्या वासान सायमनाची 
जीब हुळहुळ्ळी . माशानान थंयच केक उकतो केलो . दोन स्लायस सायमनाच्या 
हातार दवरले . एक पोण्णूक दिलो आनी एक आपणे तोंडांत उडयलो . केक भोव 


" 

रुचीक आशिल्लो . 

आतां ख्रिसमस कसो दिसलो न्हू रे ? ' ' माशानान म्हळे . तोंडांत केक 
भरिल्लो आशिल्ल्यान सायमनान मानेनच ' हय ' म्हळे . मागीर ती सगलीं वरभर 
बाजारांत भोंवली . पोण्णू अंकलान ताका खेळपाक बेबलेड घेवन दिली . माशानान 
ताचे खातीर ख्रिसमस गिफ्ट म्हणून गॉगल घेतलो . सायमन खूशाल जालो . 

दनपारचे जेवण तर भोवच घोस्ताचें जाल्लें . खासा सायमना खातीर 
माशानान सान्नां केल्ली . बरी ऽ जाल्ली . सोर्पातेला भाशेनच पूण मटण रांदिल्लें . 
मोळशाची पोस्तां बरी रवो लावन तळिल्ली . आनी बिर्यानीन तर जिबेक चटच 
लायली . मागीर माशानानच सांगले - “ बिर्यानी मात हायें रांदूक ना . शेजारचे 
फातिमाबीली बिर्यानी वाड्यार फामाद . देखून तियेक फावोर मागून रांदून घेयली . ' 

जेवणां जातकीर माशान आयदनां घांसूक बसली . सायमन तिका आदार 
करूंक गेल्यार तिणें ताका धांवडायलो . पोटभर जेवन पोण्णून ताणावन दिल्लें . 
सायमनूय ताचे कुशीक आड पडलो . 

सांजेच्या पांचांक इगर्जेकडेन भुरग्याल्यो तरेकवार कार्यावळी जाल्यो . 
नाटकुलीं , आपउलोवपां आनी गितां . पूण सामक्योच पचपचीत . आनी तींच 
तीच भुरगी . माशानान पथून सांगले , “ हिंगा किरिस्ताव लोक थोडो देखून - 
आख्खो कार्यक्रम तमीळ भाशेत जाल्ल्यान सगलेच सायमनाल्या माथ्या वयल्यान .. 
तो उबगलो . 

आमोरेचेर परतली . जाल्यार शेजारची मरिअम्मा मार्सेलीन आनी 
सायमनाक आपणागेर आफोवपाक आयिल्ली . भायलेभायर माशाना वांगडा तो 
मरिअम्मागेर गेलो . मरिअम्माली दोग चेडवां ताबुलफळ्या भाशेन एक गवेत 
आशिल्लें सुमार देड फूट लांबायेचें फळ घेवन खेळटाली . ह्या फळ्याक पळगूळ 
म्हणटात खंय . ताका ल्हान ल्हान फोणकुलां आसली . त्या फोणकुलांनी धव्योच 
घुलो घालून ती खेळटाली . खेळांत सामकी गुल्ल जाल्ली . पूण सायमनाक 
पळयतकीर ताणी आपणालो दाव मोडलो . ' यो बस ' म्हणून ताकाय जमनीर 
शेजराक बसपाक सुवात करून दिली . ताणे कुरवांनीच आपणाक खेळपाक कळना 
म्हूण 

सांगलें . ती दोगांय ताका खेळ कसो खेळप तें समजावन प्रात्यक्षिकासयत 
दाखोवंक लागली . पूण तांची भासच समजनाशिल्ल्यान खेळ तरी कसो समजतलो ? 

मरिअम्माली फिल्टर कॉफी मात सायमनाक खुब्ब आवडली . अर्द पाऊण 
वर बसून ती घरा परतलीं तेन्ना सायमनाले मन पथून प्रफुल्लीत जाल्लें - फाल्यां 
सकाळचें येवजून . राती जेवल्या उपरांत न्हिदूंक वच्चे पयलीं सायमनान मावशाक 
विचारले – “ अंकल , फाल्यां कितू वरांचेर वोसपाचें ? " 

“ पांचांक ऊठ ऽ .. मागीर या . 

" तूं तेका बेठोच फुलोवं नाका आं . बाब सायमन , दोन दीस गेलो तूं 
बोटीचेर . आतां पुरो . तूं वयता म्हळ्यार म्हाका भिरांत दिसोता . ' 

“ कितें गो माशान ? म्हाका पेंवपाक बरे येता म्हण खबर ना तुका ? दरया 
म्हागे ऽ फ्रेंड ! ” 

“ बरो मुरे तूं ! सोमती ऽ दरया कडेन फ्रेंडशीप मारली ? " आनी माशानान 
कवतुकान ताणें कितें म्हळें तें पोण्णूक तमीळ भाशेन सांगलें . तोय तोखणायेन 
हांसलो . म्हळे - “ गूड ! खरो खारवी - " आनी हातांच्यो मुठी वळून वयर काडून 
ताका तेंको दिलो . 


सकाळीं दीस उदेवचे पयलीं सायमन मावशा वांगडा बोटीन दरयांत मदीं 
पाविल्लो . पोण्णू अंकलाले कामदार आयज रजेर आशिल्ले . देखून आयज कांटाळे 
लावप ना . फकत गरयांक फारावता तितलेच नुसतें मारप अशें तांणी थारायिल्लें . 
पूण गऱ्यांक एकूय नुसते फारावलें ना तें पळोवन पोण्णून धाकलें जाळ सायमनाच्या 
आदारान सोडले . “ रोखडे पोत्ते या आमी . आयज काय मेळपार ना मिस्ता . 
कपलाक मिरी घालून पोण्णू अंकलान म्हळे . 

हांगा आनेक गजाल विपरीत घडटाली . सुर्या दरयांतल्यान उदेतालो . 
गणसुवा अशें घडनासले . वेळ उदेतालो दोंगरां आडसून आनी बुडटालो मात 
दरयांत . ताणें मदींच मावशाक विचारले - “ अंकल , हिंगा वेळ दरयांतसून 
कित्याक वयर सोत्ता रे ? " 

पूण मावशान आयकले ना . तो कितें तरी पुटपुट्टालो . ताणें इंजीन बंद 
केलें . थोडो वेळ तटास जावन दर्याक पळयत रावलो . अंकलाच्या कपलावयली 
मिरी आज्जून तश्शी आशिल्ली . ती हुसक्याची काय अजापाची तें सायमनाक 

समजले ना . म्हणटासर पोण्णून जाळाक हात घालो . ओडटा तें पळोवन सायमनानूय 
ताका आदार केलो . पळय जाल्यार तातूंत व्हड व्हड नुसतीं ! रांवस , तांबशे , 
हातभर धोडी आनी वांवाएदे बाळे . नुसते पळोवनच सायमन खूश जालो . पूण 
मावशाल्या तोंडार खोशी नाशिल्ली . तो गंदळिल्लेवरी एक फावट फडफडपी 
नुसत्याक जाल्यार दुसरे फावट थुयथूय नाचपी उदकाक पळयतालो . सायमनाक 
दिशिल्लें आतां पथून जाळ मारपाचें . सायमनान जाळ सोडपाची तयारी केली . 
पूण पोण्णून ताच्या हातांतलें जाळ घेवन सडसडीत गुठलावन दवरलें . फायबर 
बोट घुवडायली आनी सोमतीच स्पीड घेतली . 

“ कितें जालें अंकल ? परते वोसपाचें ? " सायमनान विचारलें . 

पोण्ण आपणाकडेनच उलतालो , “ अडाकडवले ! एन्ना नाडकरूदू ? 
कडल्लवेल्लमा ! ” 

" कितें ? ' घुसपल्ल्या सायमनान पोण्णूक हालोवन विचारले . 
“ उदीक - उदीक खूश जाला . कितू वयर चय 

तागेली उतरां सायमनाक विचित्रशी दिसली . उदक म्हूण खूश जाता ? 
आयज दरया तर सळसळिल्ल्या उदकावरी नाचता . घडये मावशाक ' उदीक 
उचांबळ जाला ' म्हणपाचे आसुंये , अशें येवजून सायमन वगी रावलो . 

' चल , परतुंया . डेंजर दिसता . " मावशान ताकतिकेन व्हड्याची दिका 
परतिली . आनी तडीवटेन घुवडायली . बरे नुसतें पडटा आसतना मावशान जाळ 
गुठलावन दवरिल्लें पळोवन सायमनाक अजाप जाल्लें . पूण आतां ताका मावशाल्या 
तोंडा वयली भिरांत पळोवन चड अजाप दिसले . दादले म्हूण केन्ना भियेतात ? 

रांदनीर उदक खतखतकीर उदकाक ओतो येता तशें दरयाचे उदक वयर 
सरिल्लें . मळबांत सुर्या सदचेवरी तळपतालो . ना वारो , ना मोड . मावसो वगीच 
भियेता - अशें चिंतून सायमनान तडीवटेन पळयलें . तड लागी येताली . पयसुल्ली 
झाडां - घरां विचित्र दिसताली . दोगुल्लेचेर उबो रावतकीर घरां सकयल दिसची 
तशी ती घरां दिसताली . हाचो अर्थ दरयाचे उदक वयर आसा तर ! मावशाक 
विचारचे शें दिसले . पळय जाल्यार मावशान उजवो हात कपलाक लावन मागीर 
दोनूय भुजांक लावन उमो घेतलो . नकळटना सायमनानूय खुरसाची कुरू केली . 
मावशान व्हड्याची मोटर बंद केली . वलें उकल्लें . पूण कशें धरचें तें सुचनासून 

सकयल दवरलें . म्हणसर व्हडें तिव्र गतीन धावंक लागले . मावशान हात लांब 
करून सायमनाक बगलेक ओडलो . घट धरलो . 

झोपाळो वयर वचचो आनी चड नेटान सकयल येवचो तशें व्हडें उदकाचेर 
वयर गेलें आनी झपयच करून सकयल आयलें . म्हणसर परतून . पयस दिसपी घरां 
अचकीत लागी पावली . पूण वयले माळयेर रावन सकयलीं घरां पळोवची तसो 
सायमन तांचे कडेन पळयतालो . मजाच शी ! केद्या खिणाक व्हडे धुंवलें आनी 
वांकडे जालें कळ्ळंच ना . सायमना सयत मावशाक व्हड्यान शेवटून मारलो . 
व्हडें खंयचे खंय पावलें . 

उदक वयर सरिल्लें . दुसऱ्याच खिणाक पोंदचे उदक निसरून फाटीं गेल्लेवरी 
वयलें उदक सकयल देंवलें . आनी तडी वटेन वचपा बदला दरयाच्या पोटांत वचपाक 
लागले . पायापोंदचे व्हडें सुटिल्लें ताचो सायमनाक भंय दिसलो ना . पूण मावशान 
ताका घट धरून दवरिल्ल्यान ताच्या नाका तोंडांत उदक वतालें . हातपाय मारूंकय 
मेळनासले . “ सोड म्हाका सोड . ” पूण उलोवपाक वचना फुडे तोंडांत उदक 
वचूंक लागले . मावसो हातपाय मारून तकली वयर दवरपाचो येत्न करतालो . 
सायमनान नेट केलो आनी ताच्या गोपांतसून सुटका करून घेतली . सुटका जायना 
फुडें तो पेंवपाक लागलो , मावशान खीणभर ताका वतना पळयलो आनी कितें 
तरी सांगून तो आड्डलो . पूण कितें तें कानार पडचे पयलींच उदकाच्या लोटासरशी 
तो खंय पावलो कळ्ळंच ना . 

उदकाक सुमारा भायर नेट आशिल्लो . एक हात मारल्यार सायमन धा हात 
फुडें पावतालो . सायमनाक मज्जा आयली . पूण मागीर ताका उगडास जालो . 
उदक दरया वटेन व्हरता . आपणाक वेळेर घरा वटयां वचूंक जाय . तो घुवलो . पूण 
उदकाच्या नेटा फुडें शाणेपण चलले ना . ही सुकती आसुंये . थोड्या वेळान भरती 
येतकीर आपसूक वेळे वटेन पावतलों अशें चिंतून तो उफेत रावलो . पूण उफेतनां 
लेगीत तो व्हांवत आशिल्लो . कसलो विचित्र हो दरया . गोंयचो दरया कितलो 
बरो . पेंवपाक बरें आयल्यार पुरो . उदकाची भिरांत दिसना . 

इतले म्हणसर आपूण वयर वयर सरता , उदकाक फूग मारता तें सायमनाक 
जाणवलें . उदक पथून तडी वटेन धावंक लागले . 

वयर वयर वतां वतां उदकान आकांताची गती घेतली . उदकाचेर 


सुनामी सायमन 


६० 


उफेवपाचो येत्न करीत सायमन तकली वयर दवरपाचो येत्न करूंक लागलो . 
तुबकांतल्यान सुटिल्ले गुळयेवरी वाऱ्याकडेन सर्त करीत उदक लोटून फुडें सरतालें . 
व्हडें सुटिल्लें तेन्ना परसूय उदक आतां अदीक वयर आशिल्लें . इतल्या नेटान 
आपणाक शेवटिल्यार तकली फुटले बगर रावची ना अशें चिंतून सायमनाक भिरांत 
दिसली . ताणे हेवटेन तेवटेन पळयलें . मावसो खंयच दिश्टी पडनासलो . मार व्हडलो 
वारो व्हांवनासलो . पूण तरिकूय उदक मस्ती मारिल्लेवरी धांवतालें . म्हणसर 
खंयच्यान आयलें कळ्ळंच ना . एक आकांताळे ल्हार घसांयच करून ताका 
आपटले . सायमन खिणांत उदका पोंदाक पावलो . तकली वयर काडप जमलेंच 
ना . उदका पोंदाक पेंवतना देडेक मिनीट स्वास रोखून दवरपाची ताका संवय 
आशिल्ली . पूण हे खेपेक अचकीत आयिल्ल्या ल्हारान ताका स्वास घेवपाक 
फुरसतच दिवंक नाशिल्ली . पोंदाक पावनाफुडें ताणें वयर सरपाक हात पाय वावुडले . 
पूण उदक जड जाल्लेवरी दिसले . उदकाच्या भारान आनी स्वास अंदल्ल्यान 
सायमनाचो घुस्मटमार जालो . खवदळिल्ल्या उदकांत दोळे उकते दवरपाकूय भंय 
दिसपाक लागलो . म्हणसर पोटांत धवळटकीर ओंकार येवचो तशें दरयांतलें 
धवळिल्लें उदक नेटान वयर सरूंक लागले . सायमनानूय हातपाय मारले . स्वास 
नासून हड्डे जड जाल्लें . उदकूच ताका वयलेवटेन धुकलतालें . तरिकूय वयर 
पावून पावनासलो . नकळटनां ताणें अंदून धरिल्लो उस्वास सोडलो . आतां स्वास 
घेतलेबगर उपाव नासलो . नाका तोंडांत उदक गेलेच . इतले जावपाक सायमनाली 
तकली उदकावयर पावली . खासावीस जाल्ल्या सायमनान ऑक करून पोटांतलें 
जाता तितलें उदक भायर मारले . स्वास घेता म्हणसर उदक ताका पथून भितर 
ओडूंक लागले . आतां मात सायमन भियेलो . येदोळ मावसो कित्याक भियेल्लो 
तें आतां ताका होलमुपाक लागले . 

आनेक ल्हार आयलें . पूण सायमना म्हऱ्यांत पावचे पयलींच तें फुटले . 
तरिकूय त्या नेटासरशी सायमन पोंदाक पावलोच . पूण हे खेपेक ताणें स्वास भरून 
दवरिल्लो तो परतो वयर सरतासर पावलो . आनीक दोन खेपो अशें जालें आनी 
मागीर उदक पिशें जाल्लेवरी धांवंक लागले . दिकाहीन - तिरकस धांवतालें . 
उदका वांगडा सायमनूय तडीवटेन व्हावंक लागलो . तकली वयर दवरपाक त्रास 
पडटाले . पयस एक उमथें व्हडें उदकाक शरण गेल्लेवरी उदका वांगडा धांवतालें . 

मावशाली फायबर बोट खंय पावली काय ? पोण्णू अंकल पावलो काय तडीक ? 

तकली वयर काडिल्लेकडेन पयस नदर मार जाल्यार सकयल गांव . आपूण 
दरयांत उफेनासून व्हडल्या ल्हाराचेर उफेतां अशें दिसलें सायमनाक . म्हणसर 
सकयल घरांची पांखीं दिश्टी पडली . उदक गांवांत पाविल्लें . घरांपोंदाक उरिल्ली . 
प्रसंगाची गंभीरताय होलमल्ल्या सायमनाचे रगत खिणांत गोठेल्लेवरी जालें . 
इतल्यान ढाण्ण करून ताची तकली लायटीच्या खांब्याक आपटली . सायमनान 
कळाव केलो ना . ताणे खांब्याक घट धरलो . उदक ताका सोडूंक तयार नासले . 
पूण सायमनान नेट केलो . काँक्रीटाचो खांबो तो . हात सोलले . पूण ताणे वेंग 
सोडली ना . म्हणटासर उदक घुवलें . जितल्या नेटान आयिल्लें तितल्याच नेटान 
परतुपाक लागले . पूण तितल्यान तो सिमेंटाचो घट्टेलो खांबो हाललो . उदकाच्या 
लोटाच्या धपक्यान आडवो पडूक लागलो . सायमनाक कळपाक वेळ लागलो 
ना . ताणे हात सोडिल्लो मात . सायमन पथून उदकाच्या लोटासरशी दरयावटेन 
वजूक लागलो . खीण , दोन खीण गेले . पथून सायमनान हातपाय मारले . तकली 
वयर काडली . निळ्या उदकाची पर्वा करिनासतनां एक पांचवें चुडीत उदकाचो 
प्रतिकार करतालें . सायमनान तितले भितर चुडटाचे दिकेन हात मारले . आनेक 
खीण गेल्यार चुकिल्लें . पूण सायमनान ज्युस्त धरले . उदकाचो लोट ताका ओडटालो 
तरीय ताणें चुडटाक दोनूय हातांनी घट धरले आनी उदकाची पर्वा करिनासतना 
माडाच्या कवळाक हात घालो . 

सुर्या माथ्यार पावसर उदक दरयांत देवतां देवतां थीर जालें . घरांची पाखी 
आनी माडांचे शेंडे तितले वयर दिश्टी पडटाले . 


माडाच्या कवळांत एके तरणे पोयेक घट धरून सायमन फातर कसो 
बशिल्लो . दोळ्यां मुखावयलो सांवार दोळे बिटबिटायत पळयतालो.मन किण्ण 
जाल्लें . माय , पाय , गोंय कसलोच विचार मनाक आफुडलो ना . मावसो , मावशी 
खंय आसात , कशी आसात तें लेगीत येवजून आयलें ना . दरया देगेक जल्माक 
येवन लेगीत दरयाचें हें विकराळ रूप ताणें सपनांत लेगीत पळोवंक नासले . उदक 
देविल्लें . पूण नदर पावता थंय म्हणसर उदक पातळून आशिल्लें . मंद ल्हारेतालें . 

त्या ल्हारांचेर मडी उफेताली . दादले , बायलो आनी भुरगी . आनी तांकां सांगात 
दितालीं गोरवां आनी दुकरां . काय व्हडी उमथी जावन उदकाचेर झेलताली . काय 
व्हडव्हड रूख हुमटून आडवे जाल्ले . घरांच्यो वणटी कोंसळिल्ल्यो . तरेकवार 
जिनस उदकाचेर वयर सकयल जाताले . घरांची दारां , प्लास्टिकाची कदेला , उशी 
कुलचांवां , पत्रे , लाकडा , .... 

आयस - पयस जितो जिवो मूस दिश्टी पडनासलो . दिसभर का का करीत 
हेडपी एक्क कावळो नदरेंत आसपावनासलो . सबंद भोंवतणांत पातळिल्ले 
मरणकळेन सायमनाचेरूय वागरें घाले . ह्या असंख्य मड्यांमदीं माडाच्या कवळांत 
शिरकल्लें म्हजेय एक मडे अशी शी ताची भावना जावंक लागली . सूर्य अस्तमतेक 
देवलो तेन्ना पोटांत पडिल्लो फोंड सायमनाक जाणवलो . फांत्यार घेतिल्ली निखटी 
च्या सोडल्यार ताच्या पोटांत काय एक नासले . एक तरणी पोंय मोडली . थोडो 
गिरोप खायना फुडें थाकाय मेळ्ळी . चिरपूट मारून ताणे एका आडसराचो अदमास 
घेतलो . जितलें आडसर तरणें तितले सोण्ण सोलपाक सोपें . आडसर निखळावन 
ताणें दांतानीच सोण्ण सोल्लें . दोळो फोडून घटघटीत उदक पियेलो . बरें ऽ दिसले . 
" ना . हांव मरूंक ना . मरचो ना . हांव जियेतलों ” ताणें आपणाकच शिटकायलो . 
म्हणसर जांबय आयली . सायमनान चार चुट्यो काडल्यो . एकामेकाक घट्ट 
बांदल्यो . आनी फाटल्या चुडटाक घालून आपणा भोंवतणी वेडायल्यो . गांठ 
बांदतासर दोळे धापून आयले . 

सकाळी उठून पळय जाल्यार उदक देविल्लें . तो बशिल्लो माड दरया 
वेळेर लागींच आशिल्लो . एके वटेन उदक जाल्यार दुसरे वटेन उध्वस्त जमीन . 
सगलींच घरां जमनीभरवण . कितलेशेच रूख आडवे . आनी कितलींशींच मडी 
शिंवरून पडिल्ली . 

भूक आशिल्ली.आडसराक हात लेगीत घालो ताणें . पूण मागीर फाटीं 
घेतलो . फुड्यांतले दृश्य पळोवनच पोटांत कालयिल्ले भाशेन जालें . 

सूर्य वयर सरलो तेन्ना पयस कांय लोक दिश्टी पडले . कोणाक तरी 
सोदिल्लेवरी हेवटेन तेवटेन भोंवताले . मोडिल्ल्या घरांतल्या मड्यांक भायर 
काडटाले . कोणूय वाटावन उरला जाल्यार सोदताले . इतल्यान सायमनाची नदर 
त्या घराच्या मोडिल्ल्या पाख्याचेर गेली . त्या पाख्याचेर एक दादलो आसलो . 


- 


६३ 


सुनामी सायमन 


ताचो पांय पत्र्यांत शिरकल्लो . पूण मदींमदींच हात वयर काडून तो लोकांचे लक्ष 
ओडपाचो येत्न करतालो . लोक आता लागी येवंक लागिल्ले . पूण तांचे लक्ष 
वयर वचनासले . सायमनाक त्या मनशाची काकुळट दिसली . आपूण त्रासांत 
शिरकलां म्हणपाचें तो विसरलो . सकयल्या लोकांचे लक्ष त्या दादल्याकडेन वचूंक 
जाय शें दिसलें ताका . ते लोक मातशे लागी पावना फुडें सायमनान एक धाकटुलो 
बोंडो तोडलो आनी तो मनीस आशिल्ल्या पाख्याचेर शेवटून मारलो . बोंडो पत्र्याक 
आपटना फुडें आवाज जालो . लोकांचे लक्ष पाख्याचेर गेले . पळय जाल्यार तो 
मनीस थय शिरकल्लो . वरभर लागून ताणीं ताका देवयलो . पूण पत्रो लागून ताचो 
पाय दिमये वयर कातरिल्लो आनी हाडाक लोंबकळटालो . लोकांनी ताका तसोच 
उबारलो आनी ते ताका घेवन धांवले . 

सायमनाक भूक लागिल्ली . पूण तोंडाक रूच नाशिल्ली . पयरच्या जेवणाची 
नुसत्याची आनी बिर्याणीची याद काडून लेगीत तोंडाक उदक सुटनासले . 
काल वयली सूय मोडून खाल्लो मुरूण आनी ताचेर पियेल्लें आडसराचे उदक 
हांकां लागून आतां पोटांत घांस मारूंक लागिल्ले . पूण तो तशेंच सोशीत रावलो . 
सकयले कांय लोक मडी मांडून दवरताले , कांय लोक वाटावन उरिल्ल्यांक , 
जीवसाण आशिल्ल्यांक उबारून व्हरताले . तांचेकडेन पळयतां पळयतां रात पडली . 
दरयाची गाज सदचेवरी गाजूक लागली . उदक शांत जावपाचो येत्न करतालें . 
सकयल खंयच लायटी दिसनासल्यो . सगले लायटी खांबे आडवे पडिल्ले . वायरी 
तुटून लोंबकळटाल्यो वा धर्तरेर फापसून पडिल्ल्यो . काळोख पडना फुडें आपवावुरपी 
लोक परते गेले . सायमनान आनेक आडसर तोडले . देठाकडेन धोडायलें . काथो 
मोव करून दांतानी सोलले . दोळो फोडून थोडें उदक पियेलो . उरिल्लें दवरलें . 
कालसांव देवयलें आनी कवळांतच सांबाळून बसत ताणें घांस मारून आयिल्लें 
पोट निवळ केलें . आडसराच्या उदकान कुले धुयले आनी कालसांव सारकें घालून 
तो कालचे वरी कवळांतच न्हिदलो . 

जाग आयली तेन्ना सकाळ जाल्ली . सायमनान आळस दिलो . जाल्यार 
हात , फाट , पाय , सगलें आंग दुखतालें . पोटांतूय दूख पडिल्ली . काल आपणे 
कांयच खालें ना हाची ताका जाणविकाय जाली . ताणें पथून एका तरण्या 
आडसराक हात घालो . पिळव दिवन देंठ तोडलो . इतल्यान ताच्या हातसून आडसर 


सुनामी सायमन 


६४ 


सुटले . सकयल कोण आसा हे सायमनाक खबर नासले . मातशें जाल्यार ताचे 
तकलेर पडपाचें . आडसर पडिल्लें पळोवन त्या मनशान कांचवेवन वयर पळयलें . 
ते बराबर ताची नदर सायमनाचेर पडली . पांच धा मिण्टां मदीं माडा सकयल 
वीस - पंचवीस लोक एकठांय जालो . मिलिटरीचेय लोक तातूंत आशिल्ले . 
कोणतरी लाऊडस्पिकर हातांत घेवन सायमना वटेन पळयत कितें तरी सांगूक 
लागलो . पूण तागेली तमीळ ताका समजली ना . आडसर खावपाची सायमनाली 
कूय जिरून गेली . 

सकयली गर्दी वाडूंक लागली . सायमनाक देंवोवचो कसो हाचेर भासाभास 
जावंक लागली . मिलिटरीच्या कॅप्टनान वॉकी टॉकीचेर तळार संपर्क सादून 
आदाराची मागणी केली . आपवावुरप्यांचो एक फुडारी गळ्यांत शिरकयिल्ल्या 
ल्हानशा लाउडस्पिकरावयल्यान सुचोवण्यो दिवंक लागलो . पळयतालो 
सायमनाकडेन आनी उलयतालो तमीळ . सायमन दोळे बिटबिटायत पळयत रावलो . 

कोण तरी निसण घेवन आयलो . माडाक लायली . जाल्यार ती अर्दारलेगीत 
पावली ना . एक आपवावुरपी झेतान निसणीर चडलो . पूण माडाच्या करव्याक 
हात घालपाक भियेलो . म्हणसर घर - घर आयकूक आयलो . एक हॅलिकॉप्टर 
लागी आयलें . त्या आवाजान सायमनाले कान फोडपाक लागले . तितलें म्हणसर 
हॅलिकॉप्टर माडाचे वयर येवन थीर जालें . वाऱ्यान माडाचो आख्खो शेंडो हालूंक 
लागलो . चुडटां पिसाविल्लेवरी चाळवली . हॅलिकॉप्टर थंयचेथंय घुवळ काडटा 
तें पळोवन सायमनाक होलमलें - हे लोक आपणाक देंवोवपाखातीर हे सगलें 
करतात . 

खरे म्हळ्यार आपणाक केन्ना तरी देवपाक जाय हेच सायमन विसरून 
गेल्लो . दोन राती माडाच्या कवळांत सारिल्ल्या सायमनाचें मन भेरेल्लेवरी जाल्लें . 
दोळ्यांसामकार घडिल्ल्या विद्वाटाचो ताणें कांच घेतिल्लो . ताणें दरयावटयां 
पळयलें . उदकाची उचांबळाय जिरून गेल्ली . मसंड जाल्ल्या गांवांत सायमनाचेंय 
मन मेल्लें . पूण आतां हो सकयलो बोवाळ आनी हॅलिकॉप्टराचो घरघर आयकतकीर 
ताचें मन ताळ्यार आयलें . आतां देंवल्यार भिरांत ना अशें चिंतून सायमन उठलो . 
दोन घटशा पिराड्यांक दोनूय हातांनी धरून आंग अचळय सकयल देंवयलें . 
पांयांनी माडाच्या करव्याक घट धरलो आनी तो देंवपाक लागलो . दोन दीस एकेच 

सुवातेर बशिल्ल्यान आंग जडाविल्लेभाशेन जाल्लें . पूण देवपाक लागनाफुडें आंग 
सदळ जालें . माडाक खांपां नाशिल्ल्यान पाय निसरपाची भिरांत आसली . 

पूण 
सायमनाक संवंय आशिल्ली . तो सडसडीत सकयल देवलो . 

सकयल जमिल्ल्या कांय पत्रकारांनीं तो देंवतना फोटो काडले . मिलिटरीचे 
लोक एक व्हडली ताडपत्री घेवन तो देवतना पडल्यार जिखून घेवपाक म्हणून 
सकयल राखून राविल्ले . पूण सायमन चपळतायेन देविल्लो पळोवन सगल्यांनीच 
सुटकेचो हुसकारो सोडलो . ते तसले परिस्थितीतूय सकयल जमिल्ल्या लोकांनी 
ताळयो मारल्यो . दोन दीस मर्णसया पातळिल्ल्या त्या भिरांकूळ वाठारांत गंभीर 
तोंडा घेवन वावुरपी त्या लोकांच्या तोंडार पयेलेच खेपेक हय न्हय सो हांसो 
झळकलो . 


तो आदेसभर पत्रकार लोक ताचे फोटो काडटाले . प्रस्न विचारताले . तांची 
भास सायमनाक मात्त कळनासली . ते मात ताका तमीळ समजता अशें धरूनच 
चलताले . कितलो वेळ असो गेलो . काल सकाळच्यान पोटांत कांयच नाशिल्ल्यान 
सायमनाक त्रास जावंक लागलो . नज दिसपाक लागले . वत तापत रावलें . आनी 
कितें जाता ते कळचे पयलींच सायमनाच्या दोळ्यां मुखार काळोख आयलो आनी 
तो घुवळून पडलो . 

दंडाक तोपिल्ले सुयेन ताका जाग आयली . कोणे तरी ताका इंजक्शन 
केलें आनी उठून गेलो . 

' मांय ! ' 

सायमनाक पयलेच खेपेक मांयचो उगडास आयलो . तिका सांगनासतनाच 
कळटालें सायमनाक भूक लागल्या म्हण . सायमनान दोळे उकते करून हेवटेन 
तेवटेन पळयलें . एका तंबूत तो आशिल्लो . असले ' टॅट ' ताणे गोंयांत एका कॅम्पांत 
पळयिल्ले . ह्या तंबूत खूब भुरगी आशिल्ली . तानेन आनी भुकेन जीव कासावीस 
जाल्लो . मागून तरी पळोवंया अशें म्हूण सायमन उठून बसलो . तंबुच्या दारांतसून 
भायर पळय जाल्यार भायर आनिकूय टॅट आशिल्ले . सगल्या तंबुनी उपाट खेट 
आसली कांय डॉक्टर हेवटेन तेवटेन बोवाळटाले . सायमनान लागीच आशिल्ल्या 

एकल्या आपवावुरप्याक कुरू करून आयलो . तो तुरतुरीत आयलो . 

" म्हाका भूक लागल्या . आनी तानूय . 
" येन्ना ? तमीळ ले पेसू ” ताणें म्हळे . 

सायमनान हाताची बोटां एकठांय करून तोंडा लागी व्हरून कुरवांनी सांगलें . 
तें मात ताका बेस बरे कळ्ळे . तो कितें तरी उलयलो . पूण तो आपणाक ‘ राव 
मातसो ' 

म्हण 

सांगता इतलेच सायमनाक कळ्ळे . निर्शवन सायमन पथून आड 
पडलो . 

इतल्यान दाराकडेन कोण तरी उलयलो – “ Anybody knows En 
glish ? कोणाक इंग्लीश कळटा ? 

सायमन तटांयच करून उठून बसलो . 

" I know ! " ताणें मोट्यान म्हळे . सगले ताचेकडेन अजापान पळोवंक 
लागले . 

. एकल्यान म्हळे , “ Please come with me . म्हजे वांगडा यो . " 

सायमन उठून ताचे फाटसून गेलो . दुसऱ्या एका तंबूत एक व्हडलो डॉक्टर 
कदेलार बसून लोकांक तपासतालो . 

“ डॉक्टर , this boy says he knows English ! " 

डॉक्टराचे मुखामळ फुलले . “ Thank God ! Come and please tell 
me what he is saying . 

सायमन आयकुपाकच उरलो . डॉक्टराक तमीळ कळनासली . आनी 
पिडेस्तांक तमीळ सोडून दुसरी भास येनासली . म्हणून डॉक्टरान सायमनाक 
आफयिल्लो . तो पिडेस्त सडसडीत तमीळ भाशेन उलयतालो . पूण तांतलें एक 
उतर सायमनाक समजनासलें . 

" What is he saying ? " डॉक्टरान सायमनाच्या खांद्यार हात दवरून 
विचारलें . 

" I don't know . ” ताणें म्हळे . 
" What ? You don't know English ? " डॉक्टरान कपलाक मिरी 


घालून विचारले . 


“ I know English , sir ! But I don't understand his language . 
ताची भास म्हाका समजना , सर ” ताणें जाप दिली . डॉक्टराच्या मुखामळार निशेणी 

" 


" 


पातळ्ळी . “ What language you speak ? " 

कोंकणी . ” सायमनान सांगलें . 

“ You may go . " डॉक्टरान म्हळे . हीच संद घेवन सायमनान म्हळे . “ I 
am hungry . म्हाका भूक लागल्या . 

डॉक्टरान खीणभर सायमनाकडेन पळयलें . “ सॉरी बॉय ! We are 
expecting food packets . You have to wait until then . 

पूण डॉक्टरान एके नीक कुरू केली . तिणें ताका आफयलो आनी एक 
बिस्कीट दिली . सायमनान आशाधशा भाशेन ती खाली . आनीक मेळची ना 
म्हणपाचें ताका कळ्ळे . “ Water " ताणें म्हळे . तिणे उदकाची बाटली काडली . 
इलेशें उदक एका कॉपांत घालें आनी दिले . सायमनान ते तीन घोंट उदक एका 
दमांत घोंटले . “ क्यू ' ताणें मनाथावन म्हळे . ते सिस्टरीन ताका सट्ट करून 
बगलेक ओडलो . घट धरून ताची पापी घेतली आनी वयल्यान ' सॉरी ' म्हळे . 
सायमनाक सट्ट करून मांयची याद आयली . तीय अशेंच करताली . नकळटना 
ताणें तिका अदीकच घट धरली . ' गो . खाणाची पाकिटां येतकीच तुका आफयतां 
अशें कितेशें तिणे आपले भाशेन सांगलें . सायमन जड पावलांनी आपणाक दिल्ले 
सुवातेर गेलो . 

वतना ताणें नकळटना बोल्सां सांसपिली . गोंयां गाडयेर ब्रसतना मायन 
ताच्या बोल्सांत दुडू घाल्ले . पूण उपरांत ताणे ते माशानाकडेन दवरपाक दिल्ले . 
बोल्सांतच दवरिल्ले जाल्यार भायर वचून कितेंय खावंक घेवंक मेळटासले हे 
येवजून ताची भूक चडच चाळवली . 

सगलो वेळ कोण ना कोण तंबूत येतालो . जणेकल्या भुरग्याक बारीकसाणेन 
पळयतालो . आनी आपणालें सांडिल्लें भुरगें तातूंत ना म्हूण दुकां पुशीत परतो 
वतालो . 

सांजेच्या पांचांक सुमार खाणाची पाकिटां आयली . ट्रक भरून आयली . 
ट्रक थारता थंय आसा . लोकांनी ही खेट केली . मिलिटरीचे लोक मनशाक एक 
प्रमाण वाट्टाले . तंबूंनी पावचे पयलींच ट्रक अा वयर खाली जालो . कोणे तरी 
मिलिटरीच्या कानार ही गजाल घाल्या उपरांत तंबुबुनी पाकिटां आयली . शेंकड्यांनी 
पाकिटां पूण हजारांनी लोक . निमाणे दोग तिगांक मेळून एक पाकीट अशी वाटली . 

सायमनाच्या हातार देड रोटी पडली . ' देड रोटयेन समादान जावंचे बदला भूक 
चाळवली . अर्द बाटली उदक ताच्या वाट्याक आयिल्लें तें ताणें पुराय पियेवन 
सोंपयलें . पोटाक थाकाय मेळना फुडें ताका घरची याद आयली . मार्सेलीन मावशेची 
याद आयली . मावसो पावलो कायं घरा ? 

सायमन ल्हवूच भायर आयलो . खाणाची पाकिटां आयिल्ली तेन्ना सगले 
भर उचांबळाय जाल्ली . आता सगले शांत आसलें . कोण रडटाले , कोण परवंताले . 
डॉक्टर तपासपांत , वखदां - इंजक्शनां दिवपांत गुल्ल आशिल्ले . सायमनान 
आपणालो तंबू खंयचो तो सारको पळोवन दवरलो आनी तो चलपाक लागलो . 
दरयाची गाज येताली ते दिकेन वतां वतां तो वेळेर पावलो . ही वेळ वळखीची 
कशी दिसनासली . ताणें दोशी वटेन नदर घुवडायली . मावशेचें घर मोडून व्हावन 
बी गेलें ना मूं ? ताणें मोडिल्ल्या घरां वयल्यान थाव घेवपाचो येत्न केलो . पूण ना . 
माशान रावतालें तें ह्या वाठारांत निखालस न्हय . माशानाल्या घराक तेंकून फातिमा 
बी रावताली . फाटले वटेन इगर्जेकडेन वचपाचो डांबरी रस्तो आसलो . वळखीची 
एकूय कुरू मेळळी ना . आजुनूय कांय लोक दरया वेळेर मडी सोदताले . काय 
जाण आपणालीं शेणिल्ली मनशां परतीं येत म्हूण दरया वटेन दोळे लावन बशिल्ली . 
सायमनय वेळ पडसर वेळेर बसलो आनी मागीर वलें शेणिल्ल्या दिकाहीन व्हड्या 
भाशेन पाय ओडीत झेलत लकत आपणाल्या तंबूत परतलो . 

हांतुणार बसलो . हांतरूण म्हळ्यार लांबचे लांब पातळायिल्ले ताडपत्रे 
वयली ताचे खातीर आशिल्ली ती इलीशी सुवात . बशिल्ले कडेन मांयची याद 
येवन ताचे दोळे भरून आयले . तिचें आयकून गोंयांच राविल्लों जाल्यार हो प्रसंग 
येवचो नासलो . ताका नकळटना हुंडको फुडलो . दोळे पुसून ताणें हेवटेन तेवटेन 
पळयलें . ताका तेंकूनच न्हिदिल्लें णव - धा वर्मांचें एक चेडू भुरगें आतां हांतरुणार 
उठून बशिल्लें . सायमनाचो हुंडको आयकून तेंय रडूंक लागले . सायमनाक ताचो 
राग आयलो . तो उठलो . दाराकडेन आयलो . भायर काळोख पातळिल्लो . 

आयजूय 
उपाशीं न्हिदचे पडटले हे येवजुनच ताच्या आंगार कांटो फुललो . तान लागिल्ली . 
पूण पियेवपाचे उदकूय सोंपिल्लें . माडार चडून आडसर काडूं येतालें . पूण तीन 
दीस पोटांत काय नासून पाय थरथरूंक लागिल्ले . पथून मांयचो उगडास येवन 
सायमनाचें हड्डे भरून आयलें . इतल्यान कोणे तरी ' शूत - शूत ' केले . पळय 

जाल्यार ती येदोळची नर्स ताका कुरू करून आफयताली . सायमन खीणभर 
अनमनलो . मागीर तिचेसरी गेलो . तिणे आपले भाशेन विचारलें तें तिणे केल्ल्या 
हाता - कुरवांक लागून ताका समजले . ' खावंक मेळ्ळे ? ' सायमन वग्गी रावलो . 
पोटाक तर पेटिल्लो उजो . आनी ही विचारताली ‘ खालें ? ' 

तिणें ताका घट धरून कुशीक व्हेलो . आयल्या पयल्यान कोण पळयता 
जाल्यार पळयलें आनी तंबुचे खांचीत लिपोवन दवरिल्लें एक खाणाचे पाकीट 
आनी एक उदकाची बाटली ताच्या हातांत दिली . सायमनाचो विस्वासच बसना 
जालो . तिणे ताचें खोमीस वयर काडलें आनी तें खाणाचें बाकीट ताचें कालसांव 
ओडून पोटांत खोयलें . आनी ताका बेगीन वच म्हूण खुणायलो . सायमन वचपाक 
घुवलो . ताका मांयचो उगडास जालो . सद्दां न्हिदूंक वचचे पयलीं तो तिका उमो 
दितालो . सायमन परतलो . तिचेसरी वचून तिचे तोंड ओडले . तिच्या पोल्याक 
पापी दिली आनी आपले भरिल्ले दोळे तिचे नदरेक पडचे पयलीं तो तंबू वटेन 
धांवलो . 

चडशी भुरगीं न्हिदून पडिल्ली . शेजारचे चेडू भुरगेंय आड पडिल्लें . पूण 
ताचे दोळे उकते आशिल्ले . तें न्हिदल्या उपरांत खावचे अशें चिंतून सायमनूय 
आड पडलो . पूण चाळवल्ली भूक ताका अस्वस्थ करताली . कांय वेळान तो 
उठलो . पाकीट सोडयलें . आनी खावंक लागलो . इतल्यान ताचें लक्ष गेले . तें 
चली एकटक ताकाच पळयतालें . पयलीं ताका राग आयलो.पूण मागीर ताका 
जाणवले . ते नदरेंत आशाधशीपण नासले . मेल्ले नदरेन तें पळयतालें . सायमनाक 
अधकूच काकुळट दिसली . 

" तुका जाय ? " ताणे ल्हव आवाजांत विचारले . ते बराबर तें चली उठून 
बसलें . अकस्मात ते नदरेंत जीवसाण आयिल्लेवरी दिसली . 

सायमनाक उगडास जालो . येदोळ ट्रका वयलीं खाणाची पाकिटां वांटिल्ली 
तेन्ना हे चेडू न्हिदूनच राविल्लें . ताणें मागूक नासलें आनी हातूय फुडें करूंक 
नासलो . बाबडे सामकेंच उपाशी उरिल्लें . सायमनाक ताची काकुळट दिसली . 

" तुका जाय ? " पूण तें मोनें कशें वग्गी रावलें . खाणाच्या पाकिटाच्या 
धाकण्यांत सायमनान दोन रोटयो दवरल्यो . थोडी भाजी घाली . 

" घे . " ताणे हात फुडें व्हरून म्हळे . 

ते चलयेन अनमन नासतना घेतली . त्या काळखांत दोगांनी मेळून ते खाण 
सोंपयलें . सायमनान उदका बाटली काडली . . “ जाय ? " ताणे विचारले . दोळे 
बाटलेर दवरून ते वग्गी रावलें . सायमनान बाटली मुखार धरली . चलयेन घेतली . 
चार घोंट मारले आनी परती दिली . सायमनूय पियेलो . रितें खाणा पाकीट गुठलायलें 
आनी ल्हवूच उठून भायर गेलो . कोयरा खातीर दवरिल्ली कास भरून ओतताली . 
ताचेरच दवरून परतलो . तें चेडू आजून तश्शें बसून आसलें . “ कितें जालें ? " 
ताणे कोंकणीनूच विचारले . 

चेडवान जाप दिली ना . ' न्हीद आता ताणें म्हळे . आनी सांगणेतल्या 
भुरग्यावरी तें आड पडलें . ताका कोंकणी कळटा आसतली काय अशें चिंतीत 


सायमनूय न्हिदलो . 


बरे ऽ राती सायमनाक जाग आयली . कोण तरी भुरगें हुंडक्या हुंडक्यांनी 
रडटालें . पळय जाल्यार सायमनाचे पयल्यान आशिल्लो पांच - स वर्साचो भुरगो 
उठून बशिल्लो आनी रडटालो . सायमन कालच्यान ताका पळयतालो . तो चडसो 
न्हिदूनच आसतालो . थोडो वेळ जागो जातालो तेन्ना रडरड रडटालो . काल ताका 
देड रोटी दिल्ली ती ताणे घेतिल्ली आनी उशाकडेन दवरिल्ली . घडये मागीर 
खातलो म्हूण जावंये ! त्या भुरग्या पयल्यान एक चवदा पंदरा वर्साचो मोटेलोच 
भुरगो आशिल्लो . तो धाकटुलो भुरगो न्हिदल्या उपरांत उशाकडली ती देड रोटी 
नाच्च जाल्ली . त्या मोटेल्या भुरग्यान ती खाल्ली जावये असो दुबाव सायमनाक 
आसलो . 

आतां तो भुरगो ताडपत्रेचेर बसून हुंडक्याहुंडक्यांनी रडटा तें पळोवन 
सायमनाक ताची काकुळट दिसली . सायमन उठपाक वतालो . इतल्यान त्या मोटेल्या 
भुरग्यान व्हडल्या आवाजान एक गसो घालो . त्या बराबर तो भुरगो भियेलो . 
भियेवन रडपाचो थारलो . पूण आंगभर थरथरपाक लागलो . मुळांतच ताच्या आंगार 
एक चेड्डी लेगीत नाशिल्ली . वातावरण थंड आसलें तरी शी म्हणपासारकें नासले . 
बाबड्याच्या आंगार एक पांगरूण जाय आसलें अशें सायमनाक दिसलें . पूण 
हाडटलो खपच्यान ? 

सायमन ल्हवूच उठलो . त्या भुरग्यासरी गेलो . 
" ओगो राव , ओगो राव .... 
ओगो राव .... न्हिदया आता . " 

न्हिदया आता . " अशें म्हणून सायमनान 
त्या धाकटुल्याक बगलेक घेतलो . पळय जाल्यार आंग खतखतताले . त्या भुरग्याक 
जोर आयला इतलें सायमनाक कळ्ळे . ताणें त्या मोटेल्याक हात लावन उठायलो . 

" हेका जोर येयला - फिव्हर ! " सायमनान ताका उठोवन सांगलें . 

त्या मोटेल्यान सायमनाचेर एक धेगसो घालो - ‘ चूप ! ' आनी कूस परतून 
न्हिदलो . 

सायमन उठलो . तंबुंतल्यान भायर आयलो . रात खूब जाल्ली . सगलो 
लोक न्हिदिल्लो . मदीं मदीं कोणूय परवंतालीं तांचे आवाज कानार पडटाले . 
पयसुल्ल्या तंबुनी दिवे जळटाले . थंय वायटकार चड आशिल्ल्यान जाग आशिल्ली . 
सायमन तेवटेन धांवलो . धांवतां धांवतां ताणे मोठ्यान बोवाळ मारलो . - ' हॅलोऽ ' 

त्या उल्याचेर एक दादलो नर्स भायर आयलो . 
“ एन्ना ? " 
“ तेका जोर येयला . फिव्हर . डॉक्टर 

“ सरी , सरी ! गो . ” ताणें म्हळे आनी सायमनाचे फाटोफाट तो ताच्या 
तंबूत आयलो . तो धाकटुलो पथून न्हिदिल्लो . सायमनान ताचेकडेन बोट दाखयलें . 

त्या दादल्यान त्या भुरग्याल्या आंगाक हत लायलो . हुसक्याभरीत मुद्रेन 
ताची नाडी तपासली . मात्त कळाव करिनासतना त्या भुरग्याक उकल्लो आनी 
चलत रावलो - सडसडीत . 

कितें करचें तें कळुनासून सायमन ताच्या फाटसून चलूक लागलो . 
इमर्जन्सी वॉर्ड आशिल्ल्या तंबूत तो भितर वतकीर सायमन भायरच उबो रावलो . 
भितर गडबड चलिल्ली . त्या दादल्यान त्या भुरग्याक इंजक्शन तोपलें तें दाराचे 
खांचींतल्यान सायमनान पळयलें . कोण काय तो भुरगो ? ताची आवय - बापूय 
खंय आसात काय ? ह्या विचारसरशी सायमनाक मायपायचो उगडास आयलो . 
आपूण बेगीन मांयपायचे बगलेक पावंदी म्हूण ताणें क्रिस्तरायाक गाराणे घाले . 
म्हणसर ताका त्या भुरग्याचे येवजून आयलें - . " देवा सायबा , त्या भुरग्याकूय 
बेगीन तेगेल्या मांयपायचे बगलेक पावय . " आनी ताणें कपलाक आनी मागीर 
भुजांक हात लावन खुरीस घालो . 

तो दादलो भायर येनाफुडें सायमनान ताका विचारले , “ केसो आहा तो ? 
ओके ? ” 

सायमनाचे फाटीर थापटीत त्या दादल्या नर्सान म्हळे - “ ओके ! टुमारो ! 
यू गो . ” 

सायमन पाय ओडीत तंबूत परतलो . पूण न्हीद पडली ना . फांत्यार दोळो 
लागलो आनी जाग आयली तेन्ना सकाळ वयर सरिल्ली . 

नाश्ता आयलो . पानाच्या खोल्यांत दोन इडल्यो आनी चटणी आनी कपांत 
च्या . सायमनाचे कुशीक आशिल्लें तें मोन उठलेच ना . सायमनान ताचेखातीर 
नाश्ता मागून घेतलो . 

मोटेल्यान आपणालो नाश्ता घेतलो आनी धाकटुलो भायर गेला म्हूण 
सांगून ताचे खातीरूय नाश्ता मागून घेवन धाकटुल्याले सुवातेर दवरलो . जावं ! 
काकुळट आसा तर हाका - अशें येवजीत सायमनान इडल्यो खाल्यो . 

च्या पोटांत वचनाफुडें सायमनाक तरतरी आयली . धाकटुलो कसो आसा 
काय आतां ? ताचो जोर न्हिवला जाल्यार ताका घेवन येवपाक जाय . नाश्ता 
घेतकीर ताका बरे दिसतलें अशें येवजून सायमन भायर सरलो . त्या भुरग्याक 
दवरिल्ल्या तंबुलागी पावलो तेन्नाच कालचो तो दादलो नर्स भायर सरलो . 

" हॅलो सर , हाव इज ही ? माय फ्रँड ? " 

तो दादलो सायमनाचे बगलेक आयलो . थोडो वेळ सायमनाची फाट पोशेत 
रावलो . मागीर ल्हवू आवाजांत ताणे म्हळे – “ सॉरी 

खीणभर सायमन घुसपलो . पूण मागीर ताका सत होलमलें . मनावांगडाच . 
पावलांय जड जाली . नकळटना त्या अनवळखी धाकटुल्याखातीर दोळे भरून 
आयले . 

अशें म्हणून ताका बगलेक घेवन त्या दादल्यान सायमनाक 
तागेल्या तंबूमेरेन हाडून सोडलो . 

सायमन जड अंतस्कर्णान बसलो . कुशीची धाकटुल्याली सुवात रिती 
जाल्ली . आता ती रितीच उरपाची . म्हणसर सायमनाचे लक्ष त्या मोटेल्याचेर 
गेलें . तो आजून इडल्यो खातालो . धाकटुल्याल्या हातरूणाकडलो दोणो नाच्च 
जाल्लो . सायमनान मोने चलयेवटेन पळयलें . तें न्हिदून आशिल्लें . ताच्या 


“ कम 

उशाकडलो दोणोय दिश्टी पड़नासलो . 


सुनामी हे उतर कानार पडलें तेन्ना सायमनाक दिसलें कोणा अस्तुरेचें नांव 
बी जावंये . पूण मागीर एका फाटोफाट एक फुडारी , पत्रकार आनी आदार दिवपाक 
आयिल्ल्या आपवावुरप्यांचे आयकून ताच्या लक्षात आयलें - जें आकांताळे 
हुंवाराचे ल्हार दरयांत उप्राशिल्लें ताचें नांव सुनामी . 

तंबूंची संख्या वाडत आसली . उबंत पडिल्ल्या भुरग्यांचे आनिकूय तंबू 
उबे जाल्ले . डॉक्टरांचीय संख्या वाडिल्ली . तरिकूय खूब पिडेस्त मरताले . 
सायमनाल्या तंबुतलींच तीन भुरगी मेल्ली . तांचे खातीर रडपी कोण नाशिल्लो . 
चुरचुरपीय नाशिल्लो . तातूंत आयस - पयस कुशिल्ल्या मड्यांची घाण वाडत 
वताली . मनशांची मडी सोदून लोक व्हरताले , पुरताले वा लासताले . पूण सुणी , 
गोरवां , दुकरां तांकां कावळे - गिदां लेगीत आफुडनासली . 

सायमनाक पळून वचचे शें दिसतालें . पूण ताका आशा आसली . पाय 
ताका व्हरपाक येवपाचो आसलो . दोन तारखेर स्कूल सुरू जावपाचे . ते पयलीं 
पाय येतलोच . सोदीत आयलो जाल्यार आपूण हांगा आसूंक जाय अशें चिंतून 
तो वाटेक दोळे लावन बशिल्लो . दिसपट्टे कोण ना कोण येताले . मंत्री , आमदार , 
खासदार , फुडारी ..... तांचे वांगडा घे लोकांची गर्दी . पूण तातूंत पाय नाशिल्लो . 

सद्या तंबूत नवेनवे लोक येताले . उमळशिकेन आनी हुसक्यान भरिल्ले 
नदरेन भुरग्यांक पळयताले . आपणालें शेणिल्लें भुरगें मेळत काय हे आशेन . 
कोणालीं पोटची भुरगी , कोणाली भाचरा , कोणाली कोण सुनामीच्या सांवारांत 
ना जाल्ली . लोक आशेन तंबूत भोंवताले . सायमनूय आशेन पळयतालो . पाय बी 
येत म्हूण ... पूण दीस वचूंक लागले तशी तागेली आशा बावूक लागली . पोण्णू 
अंकल पावयतलो म्हूण पाय घराच रावला काय ? काय माशानाले घर सोदीत थंय 
पावलो काय . तशें जाल्यार हांव थंय ना देखून तो परतो गेलो ? एक दीस फांत्यार 
उठून सायमन वेळे वयल्यान दोन अडेच वरां चलत चलत पयस मेरेन वचून पळोवन 
आयलो . माशानालें घर दिश्टी पडलें ना . दुसऱ्या दिसा पथून तो दुसरे दिकेन चलत 
गेलो . 

पूण निशेवन परतलो . 

नवें वर्स लागले . पूण कोणेच कोणाकच हॅपी न्यू यिअर ' म्हळे ना . आजून 
ताका दिसतालें , ताका व्हरूंक आयिल्लो पाय ताका सोदीत थंय पावतलो . पूण 
पंद्रस सरली तरी पाय , मावसो वा माशान - कोणच आयलो ना . कॅम्पांतलेच 
कोण तरी आपली वासपूस करतले म्हण तो रावतालो . पूण सुनामी पिडेस्तांची 
संख्याच इतली व्हडली आसली की आपवावुरपी वा सरकारी लोक तरी 
कोणाकोणाचो उगडास धरून बसतले ! पयल्या दिसा ताका खाणा पाकीट दिल्ली 
ती नर्स्य परत दिश्टी पडली ना . तो इंग्लीश उलोवपी डॉक्टरूय ताणे पळयलो ना . 

सरकारान आता वेळेर घरां बांदपाक घेतिल्ली . लांबचे लांब पत्र्याच्यो 
चाळी . तातूंत इलीशी चौखणी कूड मेळची म्हण लोक झगडटाले , लाळेताले . 
भुरगी मात कोण तरी येतलो आनी आपणाक व्हरतलो म्हूण वाट पळयत तंबंतच 
राविल्ली . चुकून एकाद्या भुरग्याची सोयरी येवन कोणाकोणाक घेवन वतालीं . 
कालच्यान नवी तरा सुरू जाल्ली . कोण घोव - बायलो येताली . आनी भुरग्यांक 
पळयताली . एखादरें मानवले जाल्यार पोसूक व्हरताली . 

शेजारचे चेडू भुरगें थंयच आसलें . तश्शें आसलें . कांयच उलयनासले . 
मागीर हेरांच्या उलवण्या वेल्यान सायमनान अदमास बांदलो . तें मोनें जाल्ले . ' सुनामी ' 
' शॉक ' हीं उतरां थंयच्या डॉक्टरांनी त्या चेडवा संबंदान काडिल्ली . खऱ्यांनीच 
आसबास नाशिल्लेवरी शुन्य नदरेन पळयतालें . 

एक दीस भायर बोवाळ चलिल्लो . ' विवेक येता ' , ' विवेक येता ' सगले 
उलयताले . आनी दनपारच्या सुमाराक तो विवेक आयलो . सिनेमांतलो हिरो खंय 
तो . पूण सायमन ताका वळखलो ना . ताका पळोवपाक पिडेस्तांनी आनी वावुरप्यांनी 
गर्दी केली . भायर कॅमरे लागिल्ले . पत्रकारांचीय गर्दी जाल्ली . पूण विवेकान तांकां 
धांवडायले . 

" प्लीज , मुझे अकेला छोडिये ! ” ताणें फोटोग्राफरांक , पत्रकारांक विनयलें . 
मागीर तो भुरग्याल्या तंबूत आयलो . आयलो तोच सगल्यांकडेन शेक हँड केले . 
ताका सांगात दिवपी दोतोर ताका इंग्लीशीन म्हायती दिताले . सायमनाकडेन 
पावतकीर ताणें सांगलें . “ हो माडार शिरकल्लो . आपूणच देंवन आयलो . ' 
विवेकान कवतुकान सायमनाच्या पोल्याक हात लायलो . 

" ऍण्ड धीस गर्ल हिअर . शॉकान ताची वाचा गेल्या . तें कोण , खंयचे 


" 

कायच कळना . 

विवेकान त्या चेडवाक उकल्लें . ताची अपुर्बाय केली . त्या भुरग्याक तें 
मानवले शें दिसले ना.विवेकान देंवयना फुडें तें पथून ताडपत्रेचेर आड पडलें 
शुन्यांत पळयत . 

विवेक गेलो . पूण चार दिसांनी परतो आयलो . ताणें सगल्यांक कपडे 
वाटले . सायमनाक नवें खोमीस आनी नवी पँट मेळ्ळी . सुनामीचो हुंवार येवन 
गेल्ल्याक सायमन आंगा वयल्या कपड्यांचेरच आशिल्लो . तशी सगलींच भुरगीं 
आशिल्ली . नवे कपडे मेळटकीर सगल्यांच्या मुखामळांचेर थोडोभोव उजवाड 
पडलो . सायमनान कपडे सोडोवन पळयले . रोखडेच आंगार घाले . ज्युस्त जाले . 
पँट मातशी तायट जाताली . पूण भुके पोट भितर गेल्ल्यान चड त्रास जालो ना . हेर 
भुरगीय नवे कपडे घालून शेजारच्यांक ‘ आपूण कसो दिसता ' विचारताली . 
सायमनाकूय 

दिसलें त्या शेजारच्या चेडवाक विचारचे . त्या चेडवाकय एक 
व्हिस्तीद मेळिल्लो . तें मात तो उशाकडेन दवरून वग्गी पडिल्लें . सायमन उठून 
उबो रावलो . त्या चेडवा मुखार फुडो करून ताणे विचारले – “ केसो दिसोता 
हांव ? " तें चेडू सट्ट करून उठून बसले . सायमनाक पळयत रावलें . उलयलें ना . 
तोंडार हांसोय उदेलो ना . सायमनाक सट्ट करून बुलाचो उगडास जालो . निमणो 
जोर चडिल्लो तेन्ना तेंय अशेंच शुन्य नदरेन ताका पळयताले . बुला ! हे चेडूंबुलापरस 
देड दोन वर्सानी ल्हानच आसुंये . पूण दोळे मात बुलाचेच . फाल्यां हांसलें जाल्यार 
बुला वरींच हांसतलें अशें दिसलें ताका . 
सायमन बसलो ते बराबर तें मोनूय न्हिदले . सायमनान मोनाक म्हळे , 

" तुगेलो ड्रेस दाखय चया ? ' पूण मोन वग्गी रावलें . ताका पळयत . 
सायमनच उठलो . ड्रेसाची घडी मोडली . “ बरो दिसोता . घालून दाखय मुगो ! " 
पूण तें उठलें ना . 

. 
" हांव घालूं तुका ? " सायमनान कोंकणी उलयतनाच कुरवांनीय विचारले . 
ते बराबर हय ' म्हणिल्लेवरी तें उठलें . उबें रावलें . 

सायमनान तागेलो पोरनो व्हिस्तीद देवयलो आनी नवो ड्रेस ताच्या आंगार 
चडयलो . मातसो सदळ जालो . पूण नवो ताल्ल आनी रंगूय सोबीत आशिल्ल्यान 
तें मोन सोबीत बरें दिसलें - बुला भाशेन ! सायमनान आखाण्याचे आनी पयलें 

बोट एकठांय करून ‘ सोबीत दिसता ' म्हूण सांगले . त्या दिसा पयलेच खेपेक 
मोनाच्या तोंडार हयन्हयसो हासो झळकलो . काय सायमनाक तशें दिसले काय ? 
त्या दिसा सायमनान आपल्या कपड्यां वांगडाच मोनालेय पोरने कपडे उंबळून 
हाडले . 

पंद्रस उलगत आयली तशी आपणाक कोणूय व्हरपाक येतलो ही आशा 
पालवपा कडेन पावली . सायमनाक घरा परतुपाचे वेध लागले . कोणूय इंगलीश 
उलोवपी अधिकारी मेळत जाल्यार आपूण गोंयचो ‘ गोआ , गोआ ' म्हूण 
सांगतालो . थोडे ताचे फाटीर थापटून ‘ डोन्ट वरी . वी वील टेक यू टू गोआ . ' अशें 
सांगून थातारताले . पूण तांच्या त्या उतरां वयलो विस्वासूय आतां हुबूंक लागलो . 

एक दीस ताणे एका अधिकाऱ्याक निश्ठून सांगलें- “ आय ऍम गोइंग . 
म्हाका तिकेटीक पयशे दियात प्लीज ! ” पूण त्या अधिकाऱ्यान ताका सांगलें 
" राव थोडे दीस . कोणूय तुका सोदीत आयलो जाल्यार ? ना आयल्यार मागीर 
पळोवंया . 

तंबूंची संख्या वाडतच आसली . गंभीर दुयेंतीं खातीर वेगळे तंबू आसले . 
थोड्यांक थंयसून व्हडल्या हॉस्पिटलांनी व्हरताले . सायमनाक दिसलें आपणे दुयेंत 
पडपाचे सवंग केले जाल्यार घडये आपणाक व्हडल्या हॉस्पिटलांत धाडटले . 
मागीर थंयसून गोंयां वचपाची वाट मेळत . अदमास घेवपाक म्हणून सायमन चड 
दुयेंतीं खातीर आशिल्ल्या तंबू कडेन गेलो . एका तंबूंत न्हिदिल्ल्या लोकांच्या 
नाकांत वादयो , मुताच्यो वादयो , शिरेक तोपिल्लीं इंजेसांवां आनी वयर लांबयिल्ल्यो 
सलायनाच्यो बाटल्यो पळोवनूच सायमनाच्या पोटांत कुळ्ळ जालें . ' नाका सायबा 
तें दुयेंत पडपाचे सवंग ' 

म्हूण 

तो परतलो . ते राती ताका माय - पायची खूब याद 
आयली . घरा परतुपाकच जाय . कॅम्पांतले अधिकारी घरा धाडटले म्हणपाची 
आशाच दिसनासली . पाय हांगा पावतलो म्हणपाचीय आस्त विरगळून गेल्ली . ते 
परस पळून गेल्यार ? गोंयां साकून मावशे बराबर येतना ताका दोन दीस लागिल्ले . 
परतो वतना घडये तीन वा चार दीस लागत ! पूण - बसीचे - रेल्वेचे तिकेटीचे 
पयशे ? ते खंयच्यान हाडपाचे ? रातभर येवजीत रावलो आनी फांतोडेर न्हिदलो . 

सकाळीं उसरां जाग आयली तेन्ना एक दादलो आनी एक बायल त्या 
मोन्या चेडवा लागीं बशिल्ली ताणे पळयलीं . सायमनाक दिसलें त्या मोनाक सोदीत 

आयिल्ली ताच्या घरची वा सोयरीं आसू येत . ती बायल मोनाक बगलेक ओडून 
ताची अपुर्बाय करूंक पळयताली . पूण तें चेडू ढम्म बसून राविल्लें . चेडवा लागी 
तीं तमीळ उलयताली . पूण एकमेकांकडेन हिन्दी . हिन्दी सिनेमा आनी टिवी 
सिरियला पळोवन तशेंच भायल्यान गोंयां येवपी लोकांकडेन उलोवन थोडी भोव 
हिन्दी सायमनाक येताली . स्कुलांतूय तो हिन्दी मज घेवन शिकतालो . ताका लागून 
त्या दादल्या - बायले मदले उलोवणे ताच्या कानार पडटालें तें ताका समजतालें . 
तांच्या उलोवण्या वयल्यान ते चेडूं तांचें कोण न्हय म्हणपाचें सायमनाक समजले . 
तांचेर नदर पडत सावन सायमनाक ती दोगांय मात्त आवडूंक नासली . ती चेडवाची 
अपुर्बाय करताली ती लेगीत अडेची म्हणपाची ताची रोखडीच खातरी जाली . 

“ यही अच्छी रहेगी ' ती हिन्दीत उलयताली . “ त्या दुसऱ्या तंबुतले ते 
स्मार्ट चलये परस हे भुरगेंच बरें " तिणे म्हळे . 

“ पूण हाका उलोवपाक येना- " तिच्या घोवान कपलाक मिरी घालून 
म्हळे 

" अदीक बरें . जाय तशें काम करून घेवपाक हांव जाणा . तशें आंगान 
जिवान बी बरें आसा . म्हयन्या दोन म्हयन्यां भितर सगले काम शिकून घेतले . 
आनी मोनें जाल्ल्यान कोणाक कम्पलेन करूंकय पावचे ना . 

तांगेलें उलोवणे आयकून सायमन शिटकावलो . ही त्या चेडवाक पोसूक 
म्हूण व्हरूंक सोदनात . 

थोडो वेळ बसून ती उठली . मोनाक पोशेत तिणे पर्सिंतल्यान दोन धाकल्यो 
चॉकलेटी काडल्यो आनी ताच्या हातात दिल्यो . आनी दुसऱ्या हातान ताका 
कुशीत ओडले . ते बराबर त्या चेडवान तिका धुकल्ली . सायमनाक बरें ऽ दिसले . 
ते बायलेन मात तें कानामनार घेतले ना . 

" चलो जी . फाल्यांच येवन व्हरूया ताका आमी . " अशें म्हणून ती घोवा 
वांगडा तुंबंतसून भायर सरली . 

सायमनान मोनाकडेन पळयलें . तें ताकाच पळयतालें . सट्ट करून हातांतली 
एक चॉकलेट ताणें सायमना मुखार धरली . सायमनाक ते करणेचे अजाप दिसले . 
पयलेच खेपेक त्या चेडवान आपूण जावन एक कृती केल्ली . सायमनान चॉकलेट 
घेतली . आनी सट्ट करून कितें तरी येवजल्ले भाशेन उठलो . तंबू भायर आयलो . 

ती दोगांय कॅम्पाचे ऑफिस आशिल्ल्या तंबू भायर एका अधिकाऱ्या 
लागीं उलयताली . तो अधिकारी तांकां सांगतालो . - तें तुमचे सोयरें म्हण सांगून 


व्हरात . 


सायमनाक येवजलें . - हीच संद सादून आपुणूय तांचे बराबर गेलों जाल्यार ? 
हांगाच्यान तरी भायर सरूंक मेळटले . थंयसून घडये घरा वचूक सोपें जातले . ते 
भायर त्या चेडवाकूय आपलो आदार जातलो . 

सायमनान वेळ केलो ना . ती दोगांय त्या अधिकाऱ्या लागीं उलयतालीं 
थंय गेलो . आनी इंग्लीशीन ताणें म्हळे 

' म्हाकाय व्हरात . हांव तुमचे सगले काम करतलो ... ' ताणे कळटा तशें 
इंग्लीशीन सांगलें . 

ती शिटकावली . “ ना , ना . हो ओव्हरस्मार्ट . आमकां नाका . ” दोगांनी 
बराबरच त्या अधिकाऱ्याक सांगलें . 

" बरें , बरें . हांव पळयता .... तूं चल रे तंबूत . ” अधिकाऱ्यान सायमनाचेर 
धेगसून सांगलें . सायमन मोन्यांनी परतलो . 

“ तीं तुका व्हरतलीं म्हुणटाय . तूं वयतलें ? ' ताणे त्या चेडवाक 
कोंकणींतच विचारले . आनी समजल्लेवरी त्या चेडवान ‘ ना , ना ' म्हूण तकली 
हालयली . 

सायमनाक त्या चेडवाची काकुळट दिसली . ती दोगांय ताका पोसकें 
म्हूण व्हरून कामाक लायतलीं हें चिंतून ताका तांचो राग आयलो . आता आनी 
कळाव करप ना . एक दीस म्हाकाय कोणूय कामाक घेवन वचत अशें चिंतून ताणे 
पळून वचपाचे थारायलें . पूण - तिकेटीक पैशे जाय . खंयचे हाडपाचे ? आनी 
अचकीत ताका येवजलें . मनगटार ताची घड्याळ आसली . पूण सुनामीच्या हुंवरांत 
उदक वचून ती बंद पडिल्ली . पूण विकल्यार कितेंय मेळूक शकता अशें येवजून 
तो भायर सरलो . 

पयस मार्गार पावतकीर तो लोकां कडेन पळोवपाक लागलो . एक धवें 
फुल्ल खोमीस आनी धवीच लुंगी न्हेशिल्लो काळोच मिशाळो दादलो तेवटेन 
वतालो . हिन्दी सिनेमांतलो व्हिलन सो दिसतालो . बरे मनीस घड्याळ घेवचे 
नात . वयल्यान आपणाक तापयतले . पूण असलोच मनीस ती घेत अशें चिंतून 

धांवट ताचेसरी वचून ताणे ताका आडायलो . 

“ सर , सर - " थंय सगलेच लोक जाण्ट्यांक , व्हडल्यांक सर सर ' करतात 
तें सायमनान पळयिल्लें , “ सर , म्हजी ही वॉच घेता ? प्लीज ! " 

तो मनीस रावलो . घडयाळ हातांत घेतली . पूण घडयाळी कडेन 
पळयनासतनाच ताणे विचारले , “ How much ? कितले ? " 

सायमन गणमणलो . “ तूं दी . ” ताणें म्हळे . 
“ पयशे घेवन तूं कितें करतलो ? " ताका इंग्लीश बरी येताली . 
" घरा वतलों . " सायमनान स्पश्ट सांगलें . 
“ घर खंय तुजें ? " 

सायमनाक ताचो भंय दिसपाक लागलो . सांगचेंना सांगचें अशें येवजितनाच 
ताणें फुडें विचारले , “ हांगा कोण ना तुजो ? " 

सायमनान ' ना ' म्हूण तकली हालयली . माशानाची , मावशाची याद येवन 
दोळे भरून आयले . 

" रावता खंय ? " 
" थंय कॅम्पांत . 

त्या मनशान सायमनाचे फाटीर ताका थापटिलो . बोल्सांत हात घालून 
पन्नासांची नोट काडली आनी ताच्या हातार दवरली . सायमनाचे दोळे खोशेन 
लिकलिकले . त्या मनशान ती घड्याळ सायमना कडेन परती दिली . “ Keep 
it ! " ताणें मायेन ताचे फाटी वयल्यान हात भोंवडावन म्हळे , " म्हजो स वर्साचो 
नातू शेणला त्या सुनामीच्या ल्हारांत . ताचे खातीर मागतां हांव देवा कडेन . आता 
तुजेय खातीर मागतलों . " आनी लुंगेच्या पोंतान दोळे पुशीत तो चलपाक लागलो . 
ह्या काळ्या मिशाळ्या मनशा कडेन इतली माया पळोवन आपणालो ताचे विशींचो 
अदमास चुकलो हाची सायमनाक लज जाली . 


" तूं जाणा ? ती तुका पोसकें घेवन कामाक लावंक व्हरतली ' चेडवा 
म्हऱ्यान वचून सायमनान ताच्या कानांत सांगलें . चेडू वग्गी रावलें . सायमनान 
आपले कपडे एकठांय केले आनी तो घडी मारपाक लागलो . 

“ हांव वयता , तूं येता ? ” सायमनान थोडें कुरवांनी थोडें उतरांनी त्या 
चेडवाक विचारलें . 

हय ! ताणे रोखड्यारोखडी तकली हालयली . 

राती आठांक जेवणां जाली . सायमनान दोन रोटयो चडच मागून घेतल्यो . 
वाटे - पुरुमेंताक ताणें चार रोटयो कुशीन दवरल्यो . एक प्लास्टिकाची पोती ताणे 
पयलींच फैदासून दवरिल्ली . ते पोतयेंत आपले कपडे चेपले . वयर त्या चेडवालीय 
सगली आंगाची घाली . रोटयो बांदून वयर दवरल्यो आनी बरे ऽ राती ती उठली . 
तंबुतली सगली भुरगीं न्हिदिल्ली . भायर सरतनाच एका जाणटेल्या सेक्युरिटीन 
तांकां हडकिली . 

“ टॉयलेट " सायमनान सांगलें . सेक्युरिटी मनीस गेलो शें पळोवन ती 
दोगांय आडे कुशीच्या रस्त्यान मार्गार आयलीं . आजून 

जावंक 
नाशिल्ल्यो . काळोख गुंपाट आसलो . पूण काय वेळान दोळ्यांक संवय जाली . 
दोगांय झपाझप चलपाक लागली . दरयाची गाज अस्पश्ट जायत आयकू येना 
जायसर तीं चलत रावली . लांबचे लांब मळ बलांटकीर एक गांव लागलो . सुर्णी 
आंगार येवंक लागली . तें चेडू चडच भियेलें . ताच्यान चलुंकूय जायनासले . 
सायमनाकूय पुरो जाल्लें . एका तिठ्यार एक शेड आसली . दोग तीग जाण थंय 
न्हिदिल्ले . दुसरे वटेन सुवात पळोवन दोगांनी ताणावन दिले . पुरो जाल्ल्यान न्हिदूय 
रोखडीच पडली . 


लायटी दुरुस्त 

गाबरू - दुलसिनाक लागिल्ली पनवत सुटून सुटनासली . 
स्कुटरीक जाल्लो अपसुयोग , रांपणीक पडिल्ले बुराक , उबाल्दीनाले भागेलीपण 
सोडप ह्या तीन घडणुकांनी पनवत सुट्टली शें दिशिल्लें . पूण तशें जालें ना . 

नातालांच्या दुसऱ्या दिसा सकाळी फुडेंच उर्बान आयलो . “ कायतूक 
आदराक घेयन रांपण शिंवोंक घेता . " ताणे सांगलें . 
उर्बानान जापसालदारकी घेतली म्हणटकीर तें काम तडीक पावले 

म्हूण 
समजुचें . गाबरून हजार काडून ताच्या हातार दवरले , 

“ हे देस्पेसाक दवर तुजे लागी . " नाका नाका म्हणीत ताणे ते घेतले . 

उर्बान भायर सरून वता म्हणसर शेजारचो मार्यान भितर सरलो . मार्यान हो 
कॉलेज शिकपी भुरगो . 

“ गाबरू अंकल , सायमन खूय मद्रासाक गेला न्हू ? " 
“ हय , कित्याक रे ? " 

“ मद्रासाक जायंट वेव्ह येयन कितलो ऽ लोक मेला खंय . टिव्हीचेर 
दाखयताय . चय . ” इतलें उलोवन आपणे बरेंऽ काम केल्ले भाशेन मार्यान भायर 
सरून ही गजाल हेरांक सांगपाक धांवलो . 

सायमनाचें नांव आयकून भायर आयिल्ल्या दुलसिनान तें आयकलें आनी 
सोमतोच टिव्ही लायलो . सगल्या न्यूज चॅनलांचेर इंडोनेशिया , अंदमान निकोबार 
आनी मद्रासाक आयिल्ल्या हुंवाराच्योच खबरो चलताल्यो . दुलसिनाचेर आकांत 
आयलो . 

“ तूं बिश्टेंच पेर्तुबार जांव नाका . मद्रास कितें ल्हान न्हू . मार्सेलीन सांगताले 
धा गोंयां एकठांय केल्यार लेगीत मद्रासा येदें जावपार ना . हो हुंवार येयला थिंगासावन 

मार्सेलिनागेलें कालापेट कितू पयस जाण कोण ! 

गाबरू सांगतालो दुलसिनाक पूण समजायतालो आपणाकूच . 

तो सगलो दीस जीव दोळ्यांत हाडून टिव्ही सामकार बसून काडलो ताणी . 
आकांताळी ल्हारा , दरयाचेर आयिल्लो सांवार आनी ल्हारांनी केल्लो विद्वाट 
पळोवन काळीज उकलिल्लें . सायमन बरो आसल्यार पुरो . मार्सेलिनालो गांव 
सुगूर उरल्यार पुरो अशें देवा लागी मागीत ताणीं दीस सारलो . 

फुडले चार दीस त्योच त्योच खबरो पथून पथून आयकूक मेळटाल्यो . 
वयल्यान दिसपट्टी नवी भर पडटाली . चुकून एकादरें आशेचे किर्ण दिश्टी 
पडटालें .... कोण तरी भुरगें दोन दीस दरयांत पेंवत राविल्लें . कोण घराच्या पांख्यार 
बसून वाटाविल्लो . सायमनाचेर असलो प्रसंग येना जाल्यार पुरो - ती मागताली . 

मदीं पेपराचेर गोंय सरकारान इन्क्वायरी काऊंटर उगडला ताचे फोन नंबर 
पेपरांत आयले . कोणाकूय सुनामी पिडेस्ताविशीं कसलीय म्हायती जाय जाल्यार 
तांचे कडेन चवकशी करपाची . हीय खबर वाचून मार्यानच दाखोवपाक आयलो . 
गाबरून रोखडोच फोन लायलो . - १०७७ पूण नंबर लागलो ना . दुसरो घुवडायलो 
२७२५३८३. रोखडोच न्हय तरी लागलो . ताणीं नांव बरोवन घेतले . मार्सेलिनाच्या 
गांवांचें नांव घेतलें आनी कळयतां म्हूण सांगले . फुडले दोन दीस गाबरून दिसाक 
तीन - तीनदा फोन करून चवकशी केली . पूण सारकी जाप मेळ्ळी ना . 

“ पोण्णू केन्ना येवपाचो सायमनाक घेयन ? ' गाबरून दुलसिनाक चौथे 
खेपेक विचारलें . 

“ पयलेर न्यू यिअराक वीश करपाक फोन करतली तेन्ना सांगतां 
मार्सेलिनान . ” 

“ फाल्यां जानेर लागता न्हूं - येतोलो तेगेलो फोन . " 
' कार्ड बा आहा मुरे घायललें ? ' दुलसिनाक मोबायलाचो हुसको . 

काल उर्बान येवन रांपण शिंवोन तयार जाल्या म्हूण सांगून गेल्लो . गाबरूनच 
म्हळे - “ नेया वर्साक दवरूंया . पूण पयलेर करून . " 

पूण पयलेर फोन आयलो ना . तेन्ना गाबरूक उगडास जालो . “ त्या दिसा 
' मॅरी ख्रिसमस ' करूंक तेणी फोन केल्लो . तो मुंबोर आसतलो स्टोअर जाल्लो . 
राब चयतां आं ! 

गाबरून उमळशिकेन कॉल रजिस्टर ' उगडले . आयिल्ल्या फोनांच्या 
नंबरांत एक ०४ न सुरु जाल्लो नंबर आसलो . 

" मेळ्ळो . हावूच ह्या नंबराचेर करून चयतां . 

अशें म्हणून गाबरून तो नंबर लायलो . दोगांलींय काळजा गळ्या कडेन 
येवन रावली . ठोके दोबरादीन वाडले . पूण नंबर लागलो ना . ह्या मार्गावेल्यो 
सगल्यो लायनी बंद आसात . ' म्हूण मॅसेज मात मेळ्ळी . 

राती हांतुणार पडिल्ले दुलसीन हुंडके हुंडकेवन रडूंक लागले . 
“ दुलसीन , तूं हुसकेवं नाका . हांव वोसोन सायमनाक घेयन येता . " 

" केसो वयतलो हो मोडललो दोंको घेयन ? ” रडटां रडटांच दुलसीन 
उलयलें , “ आनी ते लायनीक फोन बंद आहात जाल्यार मार्सेलीन तरी कशें फोन 
करतलें ? " 

“ आनी हांव थिंगा गेलों आनी ती हिंगा पावलीं जाल्यार ? ते परस - ते 
परस दोन दीस राबोन चवंया 

हे निमणे वाक्य - म्हळ्यार प्रस्न- म्हळ्यार सांगप आसलें . 
दुलसीन कांयच उलयलें ना . 

दुसऱ्या दिसा पथून मार्यान आयलो – “ सायमना - मांय , वालांकिणी गेललो 
जायतो लोक मीस आयकतनाच मेलो खूय . पूण बाणावलेच्यान गेललीं काय 
जाणां परतीं येयल्यांय . पेपराचेर येयला , चय . ' 

“ दाखय ' गाबरून पेपर घेतलो . मोट्यान वाचलो . 
“ हांव वोसोन तेंका मेळोन येता . ” दुलसिनान उठून म्हळे . 
" ना , हांवूय येता . टॅकसी करून या आमी . 

" तूं नाका , गाबरू . घर बंद करून गेली आनी फाटल्यान सायमन बा 
येयलो जाल्यार ? ते परस तूं राब . हांव मार्यानाकच घेयन वयता . येता मुरे मार्यान ? 

मार्यानान ‘ हय ' म्हळे . त्याच दिसा ती वचून आयली . तांगेली खबर 
आयकून दुलसीनालो आवरोच उडलो . 

बाणावलेची एक फामील वालांकिणीक सायबिणीक केल्ली आंगवण 
फारीक करपाक गेल्ली . नाताला दिसा ताणी आंगवण फारीक केली . 

दुसऱ्या 
दिसा सकाळी णवांचे मीस आयकुपाचें आसलें . पूण तें मीस मलयाळम भाशेत 


" 


" 

जाता . धांचें मीस इंग्लीशींत . देखून धांच्या मिसाक वचपाक रावली . सवायणवांक 
सुमार रस्त्यावेल्यान लोक धांवतात तें पळोवन ती भायर आयली . पळय जाल्यार 
उदकाचे लोटार लोट येतात . कमरभर उदकांतल्यान भुरग्यांक उकलून घेवन सगळी 
धांवली . एके व्हडले बिल्डिंगेचेर चडली . तेर्रासाचेर पयलींच गर्दी जाल्ली . 
आनिकूय लोक येतालो . तशीच चिड्डून रावली . 

सकयलो लोक उदकाच्या लोटा वांगडा व्हावन वता तो पळोवन भियेलीं . 
पूण 

थोड्या वेळान उदक देवपाक लागले . इगर्जेत मिसाक गेल्लो सगलो लोक 
खय बुडून मेलो . आल्तारा वयलो फादर लेगीत गळोभर उदकांत बुडून उरलो . पूण 
हे फामिलीचो वगत बरो . ती देंवन बसीकडेन आयली . तंजावर वचपी बशींत 
चेपली . थंयसून बेंगलोराक गेली . थंयसून मागीर टॅक्सी करून गोंयां पावली . 

हुसक्या भरीत आवाजांत दुलसिनान ही खबर गाबरूक सांगली आनी 
गाबरुली आवतिकाय उदका भायर काडिल्ल्या नुसत्यावरी जाली . 

' फाल्यां दोतोरा बगलेक वोसोन येवंया आमी . ” गाबरून म्हळे . 
" कित्याको ? पायो दुखोता ? 
गाबरू काय उलयलो ना . पूण दुसऱ्या दिसा ती दोगांय दोतरागेर गेली . 

“ दोतोर हो प्लास्टर काडून उडय . म्हाका फाल्यां मद्रासाक वोसोंक जायें . 
गाबरून पयल्यान पयलीं जाहीर केले . दोतोर पळोवपाकूच उरलो . गाबरून आपली 
काणी सांगतकीर दोतोरान सांगलें “ त्या कामाक प्लास्टर काडून उडोवपाची 
गरज ना . प्लास्टर काडल्यार पांयांक सासणाचो मार उरतलो . ते परस खांक्यांत 
क्लचेस घालून चलूं येता . 

गाबरून थंयच निर्णय घेतलो . बाजारांत वचून कुबड्यो घेतल्यो . आनी 
घरा येवन मद्रासाक वचपाची तयारी करूंक लागलो . दुलसिनान एक सुटकेस 
काडली आनी तें सामान मांडूक लागले . 

“ मुस्तायकी चड नाका गो . आंगार आसतले ते भायर दोन शर्टी आनी 
एक पँट पुरो . एक तुवालो बरो सो घे . ” अशें म्हूण एक शर्ट बॅगात उडयतना पळय 
जाल्यार बॅगांत एक व्हिसतीदूय आसा , “ हे आनी कितें ? व्हिस्तीद सो ? " 

" तूं कितें एकलो ऽ वयतलो ? " 
दुलसिनाल्या उतरांतलो आनी तोंडा वयलो निर्धार पळोवन गाबरू वगो 


" 

रावलो . 

मार्यान तिकेटी काडपाक मडगांवां गेल्लो थंयसून गाबरूक फोन करून 
ताणें सांगलें - " बिरेस्तारा डायरेक्ट मद्रास वोसपाक गाडी आहा . स्लिपराच्यो 
तिकेटी मेळटाय . काडूं ? " 

“ फाल्यांच्यो मेळनाय रे ? " गाबरूक ताकतीक आशिल्ली . 

“ ना . बेंगलोराची मेळटा . आनी मद्रासाची गाडी फकत बिरेस्तारा . अंकल 
बेगीन सांग ना जाल्यार तीय मेळपार ना . काडूं ? " 

" काड . ” उपाव नासून गाबरून म्हळे . 

दुलसिनाक सांगतकीर ताणें म्हळे - “ जांव . घडये पोण्णू सायमनाक 
घेयन फाल्यां - पोरां पावतूय हिंगा . 

पूण पोण्णू पावलो ना . 

भायर सरचे पयलीं गाबरून दोशी वटेनच्या शेजाऱ्यांकडेन आपणालो 
मोबायल नंबर दिवन दवरलो- सायमन आयलो जाल्यार रखडेंच कळोवपाखातीर . 


" 


" 


चेन्नाय सेंट्रल स्टेशन पळोवन गाबरूले दोळे घुवले . - “ आब्बा ! हे स्टेशन 
बॉम्बे परस व्हड मिस्ता ! " 

' स्टेशन मागीर चय , गाबरू ! आतां फुडें कितें करपाचें तें पयलीं चीत ! ' 

गाडी पयलींच लेट पाविल्ली . दनपारची तीन जावन गेल्ली . पोटाक भूक 
लागिल्ली . 

“ पयलीं कितेंय खावंया . ” गाबरून हेवटेन तेवटेन पळयत म्हळे . 

रेल्वेच्या कँटिनांतच ताणी खावन घेतले . म्हणसर गाबरुचे लक्ष एका 
बोर्डाचेर गेलें - TSUNAMI HELPDESK . 

दोगांय त्या काऊंटराचेर गेली . गाबरून तांकां आपली खबर सांगली . 
काऊंटरा वयल्या दादल्यान एका कागदाचेर दोन पत्ते बरोवन दिले आनी थंय खबर 
काडपाक सांगलें . 

सामान घेवन भोंवचे परस लागींच खंयचेय हॉटेल पळोवपाचें तांणी 
थारायलें . एक ऑटो केली . ती तांकां घेवन बरीच भोवली . निमाणे एका सादारणशा 
हॉटेलांत तांणी सामान दवरलें . आंग धुवन घेतले आनी तशीच भायर सरली . 

" 


दुलसीन वांगडा आयिल्ल्यान गाबरूक खूब सोंपेपण जाल्लें . गाडयेंत चड 
देंव करपाक , टॉयलेटींत वचपाक , ऑटोंत बसपाक .... खूब आदार जालो 
दुलसिनाचो . पांयांत प्लास्टर आशिल्ल्यान पांय दोडनासलो . ऑटोंत बसतना तर 
हाल जाताले . तशीच ती भोंवली . एक पत्तो सोदून काडटासर नाका शिवट जालो . 
हा ऊ करून पत्तो मेळ्ळो . ह्या कॅम्पांत शेणिल्ली , आवय - बापूय मरून अनाथ 
जाल्ली भुरगीं आसली . 

हॅल्पलायनीच्या मनशान हो पत्तो दिवन आपणाक सायमनाक सोदपाक 
धाडला हे येवजून गाबरूक तिडक मारिल्ली . पूण ताणें चिंतलें - आयलांच 
जाल्यार पळोवन घेवंया . 

पावणे स जाल्ली . कॅम्पाचे जाळवणदार कोण दिश्टी पडनासले . सोदतां 
सोदतां एक बायल मेळ्ळी . तिका तमीळ सोडून कसलीच भास येनासली . तिणेच 
मागीर आनीक कोणाक हाडलो . 

“ सॉरी सार . क्लोज . कम टुमारो- " 

“ पूण आमी पयस सावन आयल्यांत . आजून दुसरे कडेन सोदूंक वचूंक 
जाय . " गाबरून सांगलें . 

' बट सार . रजिस्टर बूक लॉक . टुमारो मॉर्निंग - टेन . यू कम . 

दुलसिनान अशी ऽ नदर मारली . आयस - पयस भुरगीं भोंवताली . कोण 
खेळटाली . कोण रडटाली . थोडी वग्गी बशिल्ली . 

" ' सायमन हिंगा कित्याक आसतलो ? ' दुलसिनान विचारले . 
" I 

म्हाका दिसना तो हिंगा आसत . पूण चवंया - चुकपाक नाका . फाल्यां 
सकाळी येवंया आमी . 

“ आनी तो दुसरो एड्स दिला थिंगा वोसुंया नाका ? " 
गाबरून त्या मनशाक तो दुसरो पत्तो दाखयलो . 

ताणे हातवारे करून सांगलें- “ धीस एड्स - फोर किलोमिटर्स - फा ऽ र . 
नॉट नाऊ . टुमारो ओनली . ” 


१ 


सकाळी बेगीन तयार जावन ती परतीं आयलीं . धा जायसर थंय कोण 
नाशिल्लो . पूण मागीर कोणकोण येवपाक लागलो . ऑफिस उकतें करतासर 

भायर गाबरुवरी पंदरा - वीस लोक उबो जाल्लो . जणेकल्याच्या तोंडार हुसको 
आशिल्लो . कोणालो आपलो भुरगो शेणिल्लो , कोणाले भयणीलें घर व्हावन 
गेल्लें - आपणालो कोणूय भाचो - भाची मेळत म्हूण तो आयिल्लो . 

“ भुरग्याचे नांव कितें ? 
" सायमन . सायमन बाप्तिश्त ” गाबरुची पाळी येतकीर ताणें सांगलें . 
“ पिराय ? " 


" बारा . " 


" तेरा ' दुलसिनान ताका सुदारलो . 
रजिस्टराची सगळी पानां तपासून जातकीर ताणें ' ना ' म्हळे . 
“ तरी भितर एक नदर मारया ? " दुलसिनान म्हळे . 

त्या मनशान एके बायलेक आफोवन तांकां भुरगी दाखोवपाक सांगलें . 
तिचे फाटल्यान दोगांय भोंव भोंव भोंवली . संखेनी भुरगी . पूण तांतूत सायमन 
नाशिल्लो . 

दुसरो पत्तो दिल्लो थंय पावतासर दनपारचे एक जावन गेले . जेवणाचो 
वेळ जाल्ल्यान तांकां रावचे पडले . लागींच कितें मेळटा तें खावन घेवन दोगांय 
उमळशिकेन वाट पळोवंक लागली . 

ह्या कॅम्पांत दुयेंत वायटकार आशिल्ले . चडशी भुरगी . पूण थोडी जाणटीय 
आसली . हांगाय रजिस्टर भायर काडून नांव सोदलें . नांव मेळ्ळे ना . पूण थोड्या 
भुरग्यांनी नांवां सारकी सांगूक नासली . देखून पयलीं भुरग्यांक पळोवन येयात 
अशी ताणींच सुचोवणी केली . 

ल्हान व्हडांची जाल्ली ती आवतिकाय पळोवन मन किण्ण जालें . पूण 
तांतूत सायमन नाशिल्लो हाचें तांकां समादानूय जालें . 

चार जावन गेल्ली . ती दोगांय परतुपाक भायर सरलीं तेन्ना थंयच्या मनशान 
तांकां सांगलें , ‘ फाल्यां सकाळी इकरा वरांचेर हॉस्पीटलांत येयात . काय भुरगीं 
थंय आसात . हांव मेळटां तुमकां थंय . ' अशें म्हणून ताणें तांका हॉस्पिटलाचो 
पत्तो बरोवन दिलो . 

सांगिल्ले प्रमाण गाबरू दुलसिनाक घेवन इकरां पयलींच हॉस्पिटलांत 
पावलो . तो मनीस मात ज्युस्त इकरांक आयलो . ताणें आनिकूय दोगांक 

आफयिल्ली . तांकां वांगडा घेवन तो चार वॉर्ड भोंवलो . काय जाणांचे तकलेक 
बँडेज आशिल्लें , काय जाणांच्या नाका तोंडांत वादयो , काय जाणांची आंगा 
सोलिल्ली – ताका लागून सट्ट करून वळख मेळनासली.काळीज दोळ्यांत घेवन 
ताणी वळख घेवपाचो येत्न केलो . वरभर अशें गेलें . तातूंत सायमन नाशिल्लो . 

“ सॉरी ! पूण आनेक सुवात तुमकां दाखोवंक जाय . मॉर्गांत वचून पळोवंया . 
थंय सात - आठ मडी पडून आसात . तुमचो कोण तांतूत नासचोच . तरिकूय 
अशें म्हणून तो मनीस तांकां घेवन मड्या कुडीत गेलो . 

हांगासरली आवतिकाय मात दोंगाच्यानूय पळोवं नज जाली . मडी उकतींच 
उडयिल्ली . नदर घालपाक लेगीत भिरांत दिसताली . थंड किरांव एसी आनी मंद 
उजवाडाक लागून वातावरण आनिकूय भिरांकूळ दिसतालें . दोन तीन मडी काडून 
फुडें पाविल्ली मात . एक चिड्डून मारिल्ली अस्पश्ट किळांच लागींच्यान कानार 
पडली . 

गाबरू - दुलसिना वांगडा आशिल्ल्या दोगांतले ते बायलेन आपणाल्या 
व्हडल्या पुताचे मडे वळखल्लें . दोनूय हात तोंडार दाबून किळांच मारल्या उपरांत 
ती थंयच बसली . फुडल्या खिणाक तिका घुवळ आयली . ते निश्चेश्ट बायलेक 
उबारून भायर व्हरपाचे काम त्या दोग दादल्यांनी आनी दुलसिनान केलें . 

" तुमी उरिल्ली मडी पळयात . येयात . ” त्या कॅम्पांतल्या मनशान म्हळे . 
पूण दुलसिनाक थरथरो भरिल्लो . तें थंयच सकयल बसले . ' आपूण येना , तुमीच 
वचात ' म्हूण ताणें कुरवेनच सांगले . दोन मिण्टां भितर उरिल्ली मडी पळोवन 
गाबरू भायर आयलो . 

" तूं भिये नाका दुलसीन . आमगे ऽ सायमनाक कांयच जावपार ना . तो 
पोण्णू वांगडाच आसतलो . घडये , येन्ना गोंयां पावलो लेगीत आसत . " उलउलयतां 
गाबरूक उगडास जालो . ताणें मोबायल काडलो . ताणें गोंयां फोन लावन पळयलो . 
लागना . 

" कितें जालें ? " गाबरूलें गोंदळिल्लें तोंड पळोवन त्या कॅम्पांतल्या मनशान 
विचारले . गाबरून मोबायल ताच्या मुखार धरलो . ताणे पळयलो . “ यू हॅव रोमिंग ? " 
गाबरून खबर ना म्हूण खांके वावुडले . ताचेर ताणें मोबायल परतो दिवन म्हळे , 

" नो रोमिंग ! " 

त्याच दिसा सांजची ती कालापेट वचपाक भायर सरली . इंटर स्टेट बस 
स्टैंडार वचून पयलीं पाँडिचेरी वचात , थंयसून देवनामपट्टण आनी थंयच्यान ऑटो 
घेवन कालापेट वचात अशें तांकां सांगिल्लें . पूण पाँडिचेरीक पावता म्हळ्यारूच 
रात जाली . साडे साता उपरांत देवनामपट्टण वचचे परस ती रात पाँडिचेरीक सारची 
आनी दुसऱ्या दिसा सकाळी फुडें कालापेट वचचे अशें येवजून ती एका सुमारशा 
हॉटेलांत रावली . सकाळी फुडें आठांक भायर सरून ताणी देवनामपट्टणची बस 
धरली . “ साडेआठ रुपये तिकेट म्हळ्यार वरभर तरी लागतलें ” तिकेट घेवन गाबरून 
म्हळे . 

तशेंच जाले . सुमार सवाय वरान बस देवनामपट्टणाक पावली . बरो व्हडलो 
बाजार आसलो . सगळो उकतो आसलो . पूण एक दुखेस्त , उदास वातावरणांत 
बुडिल्लो . ऑटो घेवन ती भायर सरली . धा एक किलोमिटर आसुंये . पूण थंय 
पावपाक पाऊण वरा परस चड वेळ लागलो . सगलो वाठार उध्वस्त जाल्ल्यान 
रस्तो मेळप कठीण जाल्लें . वाटेर चुकून एखादरो मनीस कपलार हात घेवन बशिल्लो 
दिश्टी पडटालो . मदींमदीं कुशिल्ल्याच्यो घाणी येताल्यो . मोडिल्ली घरां , हुमटल्ले 
रूक आनी - पडिल्ले लायटीचे खांबे -तें पळोवन दोगांकूय उतर फुटना जालें . 

कालापेट पाव जाल्यार जितो मूस दिश्टी पडनासलो . दरयाची गाज स्पश्ट 
आयकूक येताली . सुकणी रडिल्ल्याचो वा सुणी भोंकिल्ल्याचो लेगीत आवाज 
येनासलो . हांगा आनी सोदप कशें ? आनी कितें ? विचारप कोणाक ? 

ऑटोवालो परतो वतां म्हूण दुडवांक रावतालो . ताचे कडेन खबर काडटलो 
जाल्यार भाशेची आडखळ . बरें ताका दुडू फारीक करून वच म्हळो आनी पोण्णुचें 
घर मेळ्ळे ना जाल्यार परतुपाक दुसरी ऑटो खंयची मेळटली ? 

गाबरून ताका डबल दुडू दितां म्हूण सांगून रावपाक सांगलें . पयलीं ती 
वाट सोदीत वेळेर गेली . दरयान केल्लो विद्वाट पळोवन थर्त भियेलीं . आयलीं 
पयलीं सगळी घरां मोडून गेल्ली . कोणाच्यो वण्टी मोडिल्ल्यो , कोणालीं पांखींच 
हुबून गेल्ली आनी चुकून एखादरें मोडनासतना उरिल्लें ताची दारां पासाक 
आशिल्ली . पूण जाग कोणाचीच नाशिल्ली . 

तटास नदरेन तो विद्वाट पळयत दुलसीन आनी गाबरू भोंवताली . कोणूय 
तरी मेळटलो , पोण्णुलें घर विचारूंक मेळटलें , सायमनाची खबर मेळटली हे 
आशेन ती सगलेभर भोंवली . देड वर भोंवली . पूण जाग मेळ्ळी ना . 

कोण तरी ताळयो मारून आफयता म्हूण ते दिकेन पळय जाल्यार ऑटो 
ड्रायव्हर तांकां आफयतालो . दोगांय ताकतीकेन तेवटेन गेली . ताणें फुडले वटेन 
बोट दाखोवन कितें तरी सांगलें . कितें तें कळ्ळे ना तरी फुडल्या घरांत दोग जाण 
दादले वण्टीक तेंकून कुडीची पोटली करून उकडयां बशिल्ले दिश्टी पडले . 

गाबरू सडसडीत तेवटेन गेलो . 

" हॅलो ! " गाबरून साद घालो . बगलेक वचून इंग्लीशींत सांगलें -आपूण 
गोंयांसावन पुताक सोदूंक आयला . पोण्णू आनी मार्सेलीन रावतात ते ह्याच गांवांत ? 
ती खंय आसात ? 

त्या दोगांकूय तांतले काय समजले ना . तांगेली तमीळ हांकां समजली ना . 
पूण दुलसिनाक पळयतकीर ती मार्सेलिनाली भयण आनी ती पोण्णूक सोदतात 
म्हणपाचें तांच्या लक्षात आयलें . 

दोगूय रडत भेंकत मोटमोट्यान उलोवंक लागले . अदमास कळटालो . 
सगलो गांव काबार . कोणच वाटावलो ना . आमीच दळदिरे म्हूण वाटावले- अशें 
सांगून ते हड्डे बडोवपाक लागले . 

इतलें म्हणसर ऑटो ड्रायव्हर थंय आयलो . ताणें कितें तरी तांचे भाशेंत 
विचारले . मागीर तांकां हांगाच रावात म्हण सांगून तो गेलो . थोड्या वेळान आनीक 
एकल्या कट्टऱ्या आंगाच्या मनशाक घेवन आयलो . - " फादर . फादर इंग्लीश ! ' ' " 


ड्रायव्हरान म्हळे . 


ताका पळयल्यार तो पाद्री कसो दिसनासलो . पूण इंग्लीश बरी उलयतालो . 
ताचे कडसून खबर मेळ्ळी . सुनामीच्या ल्हारान आनी हुंवारान आख्खो वाठार 
उध्वस्त केल्लो . सगलो गांव बुडलो . लोक सोंपलो . 

' आनी तूं ? आनी हे दोग दादले ? ' गाबरून विचारले . 
“ जे सकाळी पयसुल्ल्या गांवांत गेल्ले ते सुटले . आमचे भाशेन . 

“ आनी पोण्णू ? आनी मार्सेलीन ? आनी आनी आमगेलो चेडो 
सायमन ? " गाबरून थरथरत्या आवाजांत विचारलें . 

फादर केदो वेळ वग्गी रावलो . मागीर ताच्या खांदार हात दवरून ताणें 
वयर पळयत म्हळे – “ ताचे इत्से मुखार कोणालें शाणेपण चलता ? आय एम 
सॉरी फॉर यू ! " 

दुलसीन गळसणळे . दोळे भरले पूण हुंडको फुटलो ना . गाबरूली 
आवतिकाय वेगळी नाशिल्ली . पूण आपणे धीर सोडल्यार दुलसीन सामकेंच 
मोडटले हे वळखून तो अडेचो नेट हाडटालो . 

“ फादर , तो आसतलो खंय तरी ! " ताणें म्हळे . 
फादर कांयच उलयलो ना . फाट केली आनी चलूक लागलो . 
“ फादर , पोण्णुलें घर खंयचे ? " गाबरून फादर पयस पावचे पयलीं विचारले . 

बगलेकच आसा . त्या ऽ घरा फाटल्यान पांखें हुंबिल्ले घर आसा तें 
पोण्णुलें . दारांतलो माड मोडून पडला तें . ” आनी फादर गेलो . 

गाबरूलो धीर सुटूक लागलो . ताणें कुबड्यो सकयल तेंकयल्यो . पाय 
आडवो घालून तो दुलसिनाक तेंकून बसलो . आनी फुडल्या खिणाक ताणे हांबेट 
फोडली . - “ दुलसीन हे कितें जालें गो ? हायेंच तेका वोस म्हूण धाडललो . 
चिंतूंक नासलले गो- ' आनी त्या दोग दादल्यांची आनी ड्रायव्हराची पर्वा 
करिनासतनां दोगांय एकमेकाचे कुशीत रिगून पोटभर रडली . 


परतेचे वाटेर कोणूच कांयच उलयनासलो . उतरच फुटनासलें कोणाक . 
पाँडिचेरी आनी थंयसून चेन्नय येवन ताणी गोंयची वाट धरली . गोंयां वचपाची 
चेन्नय - वास्को गाडी फकत शुक्राराची . म्हणटकच ताणी पयलीं बेंगलोरच्यान 
गोंयां वचपाचे येवजिलें . पूण बुकिंग क्लार्कान तांकां सांगलें बेंगलोरच्यान वचचे 
परस मेंगलोरच्यान बरें पडटलें . तशी तिकेट काडून ती भायर सरली . 

गाडी सुटली . त्या कंपार्टमेंटांतले दोग जाण पयलींच वयल्या बर्थार वचून 
न्हिदून पडिल्ले . जनेला कडलो मनीस पेपर वाचीत बशिल्लो . आनी एकलो वेफर्साचे 
पाकीट उगडून खायत भायर पळयतालो . गाबरू हरशी पेपर वा बूक वाचप्यांतलो 
न्हय . पूण ताचें लक्ष त्या जनेला कडल्या मनशाच्या हातांतल्या पेपराचेर गेले . त्या 
पानाचेर जायते फोटो दिल्ले . एका फोट्यांतलें तोंड ताका वळखीचेंच दिसले . 
ताणें पथून पळयलें - हय , 

तोच तो . 

आपूण कितें करतां तें समजुचे पयलींच गाबरून ताच्या हातांतलो पेपर 
ओडलो . माडाच्या कवळांतल्यान बाग घेवन सकयल पळोवपी तो भुरगो ! सायमनच 
तो ! 

“ दुलसीन , ओ चय सायमन ! 

पेपर वाचपी मनशाक पयलीं तिडक मारिल्ली . पूण गाबरू आनी 
दुलसिनाल्या तोंडा वयले बदलिल्ले भाव पळोवन तोय मज घेवन पळोवंक लागलो . 

“ सायमन आहा , दुलसीन . हांव जाणाच आसललों . चय , चय . " गाबरून 
पेपर दुलसिना मुखार धरून म्हळे . 

फोटो पळोवन दुलसिनाले दोळे भरून आयले . 

' खूय आहा काय आमगेलो बाब आतां ? ” दुलसिनान चिप्प ओल्या 
उतरांनी म्हळे . 

“ गोंयां पावलो लेगीत आसतलो येन्ना ! " 

सकाळी कोणे तरी हालोवन तांकां जागी केली . पळय जाल्यार 
पोलीस . सायमन पयलीं भियेलो . तो कितें विचारता ताका कळनासले . ' तूं कोण ' 
अशें विचारताशें दिसले . हड्ड्यार हात दवरून सायमनान म्हळे , “ सायमन " 

पोलिसान ' तें कोण ' विचारिल्लें . 
' Sister . ” सायमानच्या तोंडांसून जाप आयली . 
' ' Name ? ” 

सायमन गणमणलो . नांव ताकाय खबर नासले . पूण खबर ना म्हणल्यार 
भयण कशी जातली ? 

“ मोनें ... मोना . ” सट्ट करून ताणें म्हळे . आनी बरें नांव येवजल्ल्याचो 
एक आगळोच आनंद.ताका जालो . 

इतल्यान एक बस थंय थारली . ' पोणजे पोणजे ' कोणें तरी म्हणिल्लेवरी 
दिसले . सायमन बेगबेगीन उठलो . ताचो कानांचेर विस्वास बसना जालो . बसी 
कडेन वचून ताणें कंडक्टराक विचारलें- “ पोणजे ? " " 

ताणें ‘ हय ' म्हूण तकली हालयना फुडें मोनाक घेवन पोती सांबाळीत तो 
वयर चडलो . बस सुटली . केन्ना पावतली काय पणजे ? कितले दुडू घेत काय 
तिकेटीचे ? पैशे उणे म्हण वाटेरच देंवयल्यार कितें करपाचें ? कोणाक 

म्हूण 
विचारपाचें ? बरे शिकिल्ले शे दिसतात तांकां लेगीत तमीळ सोडून दुसरी भास 


येना . 


पूण तशें काय घडले ना . कंडक्टरान ‘ पणजे ' म्हणिना फुडे तिकेट दिली . 
पन्नास रुपये दिल्ले तांतले सत्तावीस रुपये परते लेगीत दिले . दनपार जावंचे पयलींच 
बस स्टैंडार भितर सरली आनी सगले लोक देंवले . “ पॉण्डी ... देंवात " कंडक्टरान 

ताका उद्देशून म्हळे . सायमन मोना सयत सकयल देवलो . 

पॉण्डी म्हळ्यार पाँडिचेरी हे ताका थंयचे बोर्ड वाचतकीर कळ्ळे . ' पोणजे 
आनी ' पोण्डी ' सारकेंच शें दिशिल्ल्यान गोंदळ जालो हे सायमनाक कळ्ळं आनी 
ताणें कपलार हात मारलो . हय . बसीन गोंयच्यान मद्रासाक वचूं येताले जाल्यार 
माशान ताका घेवन रेल्वे गाडयेन कित्याक येता आसलें ? रेल्वे ! 

" हांगा रेल्वे स्टेशन खंय आसा ? ' ताणें कोणाकोणाक विचारले . मेळ्ळे 
ते चडशे भोंवडेर आयिल्ले टुरिस्ट . चडशा जाणांनी खबर ना ' म्हळे . काय जाणांनी 
' मद्रास ' म्हळे , कोणे ' चेन्नाय ' म्हळे . कोणे आनीक कितें . सायमन गोंदळांत 
पडलो . 

मोनाक भूक लागली . सत्तावीस रुपये उरिल्ले . पूण ते मोडपाची ताची 
इत्सा नासली . ताणे पोतयेंत दवरिल्ल्यो रोटयो काडल्यो . दोगांनी मेळून सुक्योच 
खावन उडयल्यो . आनी बस स्टैंडा वयल्या भौशीक नळाचेर वचून पोटभर उदक 
पियेवन घेतलें . 

वोत मोव जातकीर सायमन आनी मोना वेळेर पासयेक गेली . हांगाची 
वेळ वेगळीच शी . धड बांदून काडिल्ली . एकेवटेन दरयो आनी दुसरे वटेन रस्तो . 
पासयेक वतल्यां खातीर रूंद फुटपाथ . हांगाय सुनामीन घुरी घाल्ली . पूण तितलो 
विद्वाट जावंक नासलो . हांगचो लोक मात टुरिस्ट उणे जाल्यात म्हूण नशिबाक 
खेपताले . तांतले तांतूत बस स्टॅण्डा फुडल्या मार्गा कुशीक आशिल्ली हॉटेलां 
चडच पिकार जाल्ली . सायमन आनी मोना थंय पावली तेन्ना आमोरी जाल्ली . 
सगळ्या हॉटेलवाल्यांनी सडसडीत भितरले बांक , मेजां , कदेलां भायर काडून 
फुटपाथार मांडली . हॉटेलांच्या दारांत कायलींनी सामोसे , पुरयो तळपाक लागले . 
तव्यांचेर पोळे , मसाला - पोळे , जावंक लागले . वासान दोगांल्या तोंडाक उदक 
सुटले . आतां आशिल्ले पैशे मोडपाक सायमनाच्या जिवार आयलें . धा रुपयांत 
एक मसाला डोसा लेगीत येवपार ना हे मडगांवच्या हॉटेलांतल्या अणभवान 
सायमन जाणा आसलो . तरिकूय धीर करून ताणे एका वेटराक इंग्लीशीत विचारलें . 
ताका इंग्लीश कळनासली . पूण हिन्दी कळटाली . सायमनान मोडके हिन्दींत 
सांगलें , “ म्हजेकडेन फकत धाच रुपये आसात ... 

त्या वेटरान सांगलें , “ सेट डॉसा लो . दस रुपया . 

" 


" 


तीन दाट्ट पोळे आनी भाजी आयली . दोगांनी बकबकीत खालें . उदक 
पियेना फुडें दोगांनीय धेकर दिले . पैशे दिवन सायमनान त्या वेटराक विचारले 
" काम मेळत म्हाका ? म्हाका घरा वचपाक पैशे जाय . 

वेटर तांकां घेवन मालकासरी गेलो . गल्ल्या वयल्या त्या मनशान तांचे 
कडेन पळोवन म्हळे – “ दोगांय काम करात . वीस रुपये दितलों . ” सायमनान 
सडसडीत ' ना ' म्हळे , 

“ तिका नाका . तिज्यान जावंचे ना . पूण हांव करता काम . 
“ बरें आसा . पूण धाच रुपये मेळटले . 

आनी सायमनान मानून घेतले . ती रात बस स्टैंडार सारून सकाळी फुडें तो 
कामार रुजू जालो . बशो धुवप , पुसप , बासनां घांसप , मेजां पुसप आनी वयल्यान 
जमिनूय पुसप . पूण सायमनान तक्रार केली ना . उरिल्लें , सांडिल्लें खावंक मेळटालें 
तितलें ताका पुरो जातालें . पयले राती ताणे पैशे मागले जाल्यार मालकान सांगले 

पयशे दर आयतारा मेळटले . सायमनान भयणी खातीर जाय म्हळे तेन्ना पात्रांवान 
तिचे खातीर खाण व्हर म्हळे . जावं ! खाणाचो प्रस्न मेटलो . आतां घरा वचपा 
इतले पैशे एकठांय करूंक जाय . 
तीं दोगांय बस स्टॅण्डार न्हिदतात तें पळोवन त्या वेटराक तांची 

काकुळट 
दिसली . ताणें मालका कडेन उतर घालें . चार दिसांनी मालकान तांका हॉटेलाचे 
कुशीक न्हिदपाक जागो दिलो . हॉटेलाचो तो तरनाटो वेटर चंद्रा तांचे कडेन बरोऽ 
वागतालो . बरें कितें खाण उरलें जाल्यार तांचे खातीर लिपोवन दवरतालो . राती 
उसरां मेरेन तांच्यो खबरी चलताल्यो . तो मूळ भोपाळचो खंय . थंय गॅस लीक 
जाल्लो तेन्ना तो मद्रासाक कामाक आशिल्ल्या मामागेर सुटयेंत आयिल्लो . गॅस 
दुर्घटनेत आवय - बापूय मेली . मामान थोडे दीस पोसलो . मागीर काम कर आनी 
पोट भर म्हूण सोडून दिलो . आतां पॉण्डीक मेळत तें काम करून पोट भरतालो . 

मंगळाराच्यान सायमन कामाक लागिल्लो . आयताराचे धरून ताका साठ 
रुपये मेळपाचे आसले . राती कडेन सगल्यांक पयशे पडले . पूण सायमनान 
मागतकीर मालकान म्हळे , “ तुका फुडल्या आयतारा . तूं येवन आजून एक सप्तक 
लेगीत जावंक ना . 

चंद्राकडेन सायमन खबर काडटालो . ताणें सांगले व्हडले स्टेशन मद्रासाक 

आसा . थंयच्यान सुटिल्ल्यो गाडयो दिल्ली , मुंबय , बेंगलोर सगल्याक वतात . 
चंद्राक गोंय खंयसर आसा तें खबर नासले . पूण मद्रासच्यान गाडी आसतलीच 
अशें तो सांगतालो . मद्रास आनी चेन्नाय म्हळ्यार एकच हे चंद्रानच सायमनाक 
सांगलें . तांकां दोगांकूय हाफ - तिकेट लागतली आनी प्रत्येकाक शंबर रुपये तरी 
लागतले . तशें पॉण्डीक लागीचे स्टेशन विल्लीपुरम . तेंय वरभर पयस . ते परस 
मद्रास स्टेशन बरें . आनी मद्रासाक स्टेशनार वतलो जाल्यार पॉण्डीच्यान आनीक 
पन्नास रुपये तरी पडटले अशेंय चंद्रान सांगले . सायमनान मनांतल्या मनांत गणीत 
मांडले . उणेच अडेचशे रुपये जोडटलो जाल्यार पंचवीस दीस काम करूंक जाय . 
ताणे तशी मनाची तयारी लेगीत केली . 

मांय - पाय हुसकेतात आसतलींच . माशान आनी पोण्णुअंकलान तांकां 
कितें सांगलां काय ? काय ती ह्या सुनामींत ... ? पायन माशानाकडेन दिल्लो फोन 
नंबर पाठ केल्लो जाल्यार बरें जातासले . 

" तूं घरा लॅटर कित्याक बरयना ? ' चंद्रान एक दीस विचारले . 

अरेच्या ! लक्षांतूच आयलें ना इतले दीस . सायमनान एक पोस्ट कार्ड 
विकतें हाडले . ताचेर चार वळी बरयल्यो . ' डिअर डॅडी ' म्हूण सुरवात केली . 
हरशीं तो पाय म्हणटालो . पूण चीट इंग्लिशींत बरयिल्ल्यान डॅडी म्हूण बरयलें . 
' आपूण पाँडिचेरीत आसां . बरो आसां . राज हॉटेलांत काम करतां . ' इतलें बरोवन 
ताणे पत्तो बरोवपाक घेतलो . पायचें नांव बरयलें - गॅब्रिएल बाप्तिश्त . आनी नामो 
बरयलो – ‘ गणसूव , गोंय ' . पत्र पोस्टांत घाले . जावं . मांयपायचो हुस्को इल्लो 
उणो जातलो . चीट पावपाक चारपांच दीस लागतले . घडये पाय रोखड्यारोखडो 
आपणांक सोदूंक पाँडीचेरीक येतलो . चडांत चड धा - बारा दिसांभितर पावंक 
जाय . आनीक पंदरा दीस पाय पावलो ना जाल्यार ताका चीट पावली ना अशें 
समजुपाचे , अशें चिंतून सायमनाक सू जालें . 

वेळ मेळटा ते प्रमाण सायमन मोनाक घेवन नळार न्हातालो . थंयच कपडे 
उंबळटालो . चंद्राय केन्ना केन्ना तांकां पळयत बसतालो . एक दीस सायमन मोनाचे 
फाटीक साबण लायतना चंद्रा म्हांत आयलो . हांगा दी साबण , हांव न्हाणयतां 
ताका . पूण चंद्रालें तें वागप सायमनाक आवडले ना . ताणें ताका धुकलून म्हणटात 
तशें ' नाका ' म्हळे . चंद्रा रागान गेलो . आपणे अशें कित्याक केलें तें सायमनाक 

कळ्ळे ना . पूण चंद्रा मोना कडेन सारको वागना अशें ताका दिसपाक लागले . 

त्या आयताराक मालकान सायमनाक आफोवन पैशे दिले . एकशें तीस 
आसले . सायमनान घेतले . पूण रोखडेच परते मालका कडेन दिवन म्हळे . 
" म्हाका घरा वतना खर्चाक जाय . आनी पंदरा दिसांनी वतलों तेन्ना दी . 
मालकाक अजाप दिसले आनी कवतुकय . चार दिसांनी चंद्रा कांयच जावंक 
नाशिल्लेवरी आदलेवरी वागूक लागलो . सायमनाकूय बरे दिसले . मदीं मदीं तो 
वडे बी हाडून दितालो . एक दीस ताणे ग्लासभर दूद मोना खातीर लिपोवन दवरलें 
आनी लिपचोरयां हाडून मोनाक दिले . मोनान सादेपणान घेतले . पूण सायमन 
तिडकलो , “ चंद्रा , तूं मालकाचे लुकसाण करता . पथून अशें केल्यार हांव मालकाक 
सांगतलों आं ! " 

एके राती न्हिदचे पयलीं चंद्रान एक बुंदी लाडू हाडून मोनाक दिलो . आनी 
सायमनान कितेंय म्हणचे पयलींच ताणें सांगलें , “ हो हांवें म्हज्या पयशांनी विकतो 
हाडला . मालकालो चोरून न्हय . " थोडो वेळ खबरो मारीत चंद्रा बसलो . मोना 
सदचे वरी तांकां शुन्य नदरेन पळयत बशिल्लें . सायमनाक मूड नाशिल्लो . ताणे 
जांबय दिना फुडें चंद्रा उठलो . 

बरे ऽ राती सायमनाक जाग आयली . चंद्रा तेन्नाच येवन मोनाक उठयतालो . 
सायमन न्हिदेचे सवंग घेवन रावलो . मोना पयलीं उठून बसले . चंद्रान ताका वांगडा 
यो म्हूण ओडले . ते ' ना ' ' ना ' करीत बसून रावलें . चंद्रान ताच्या दोनूय खांक्यांनी 
हात घालून ताका उबें केलें आनी ताका ओडपाक लागलो . ते बराबर सायमन 
उसळ्ळो . उठून ताणें चंद्राक धुकलून उडयलो . मोनाक ओडून हांतुणार दवरले 
आनी सकयल पडिल्लो चंद्रा उठचे पयलींच ताणें ताचेर उडकी मारून ताका 
मस्तुपाक सुरवात केली . चंद्रा गणमणलो . येदोसो सायमन आपणाक उडयता , 
मारता हाची ताका लज जाली . ताणें सायमनाचेर खोंट मारली . पूण सायमन तयार 
राविल्लो . ताणें चंद्रान मारिल्लो खोटीचो पांय घट धरलो आनी आपली खोट 
ताच्या जांगडार मारली . ते बराबर चंद्रा न्हिनळ्ळो . तसोच धुंवलो आनी फाट 
करून काळखांत नाच्च जालो . 

“ मोना , तो बरो मनीस न्हू . एसल्यांक पयस दवरूंक जायें . ” आनी मोनाक 
घट धरून सायमन न्हिदलो . पूण न्हीद पडली ना . चंद्रा पथून त्रास दीत जाल्यार ! ते 

परस - ते परस सोडुया ही नोकरी . वचुंया दुसरे कडेन ..... 

सकाळी सायमनान पोती भरली . हॉटेल उगडना फुडें तो मालकासरी गेलो . 
“ हांव वता . म्हाका पयशे दी . ” ताणें हिन्दीन सांगलें . 

“ वता ? आनी असो अकस्मात ? कित्याक ? तूं म्हयन्यान वचपाचो 
आशिल्लो न्हय ? " 

सायमनाक कळना जालें - सांगचे काय ना सांगचें ! 

अशे मदींच पयशे मेळचे नांत . ना जाल्यार कितें जालें तें सांग . 

सायमनान तुटक तुटक उतरांनी राती कितें जालें तें सांगलें . आयकून 
मालकाली कपलाची शीर उसळूक लागली . ताणें गरड घाली . “ चंद्रा , पयलीं 
हांगा यो . 

चंद्रा किचनांत दूद तापयतालो . तो लागी मात आयिल्लो मालकाले थापट 
' साण्ण ' करून ताच्या पोल्यार पडले . चंद्रान उलोवपाक तोंड उगडचे पयलींच 
दुसरे थापट पडले . 

" माफी माग पयलीं - " मालकान धमकायना फुडें चंद्रान दिमी मारली 
आनी हात जोडले . 

“ पथून तांका लागीं लेगीत वचशी खबरदार . सोमतो पुलिशेत दितलों . 
अशें सांगून मालकान ताका भितर धांवडायलो . मागीर सायमन आनी मोनाक 
लागी घेवन ताणे म्हळे , “ तुमी काय भियेवं नाकात . तो आतां तुमचे कडेन उलोवंचो 
लेगीत ना . आनी फाल्यांच्यान तुमी न्हिदपाक आमगेर येयात . आनी सायमन , 
तुमकां घरा वचपाक पयशे जाय न्हय ? म्हयनो जायना फुडे म्हयन्याचो पगार व्हर . 
आनी तुजो हिशोब धान न्हय हांव पंदरा रुपयांनी करतलों . कारण तुजें काम म्हाका 
खूब आवडटा . 

त्या दिसा उपरांत चंद्रा तांचे वाटेक गेलो ना . सायमन - मोनानय आपली 
बिटकी कवळून ती मालकागेर रावंक गेली . आनी म्हयनो सोंपसर तांगेर उरली . . 


“ हो घे तुगेलो पगार . चौतीस दीस जाले तुगेले . हे पांचशे धा रुपये आसात . 

सारके दवर ' आयतारा राती ताच्या हातार दुडू दवरून मालकान म्हळे . सायमनान 
उपकारी मनान ते घेतले . 

“ कसो वनलो घरा ? ' 
" हांगाच्यान मद्रास आनी मद्रासच्यान रेल्वेन . ” सायमनान सांगलें . 

' मद्रास वतलो ? तशें जाल्यार सकाळी बेगीन तयार जा . दुदाची गाडी 
वतली तांकां सांगतां हांव - तुमकां पावोवपाक . " 

आनी खऱ्यांनीच ते दुदाचे पिकपीन पाणदुडू घेनासतना तांकां मद्रास शारांत 
चेन्नाय स्टेशना कडेन 

हाडून 

सोडली . 

ज 
" रापोण बरी जड लागोता - ' उर्बानान उमेदीन म्हळे . पूण 
गाबरूचे लक्ष नाशिल्लें . आयज २६ जानेर . पंचायतीकडेन बावटो हुबोवपाक 
मंत्री येतलो . ताका मेळूक वचपाचें आसलें . 

" चय , गाबरू . " उर्बानान लागी येवन गाबरूच्या खांद्यार हात दवरलो . 
“ जालें तें तुज्यान - म्हुज्यान मुदार करूंक नेजो . म्हाका गॅरेंटी आहा- सायमन 
घारा येयलेबगर रावपारना . तेका बेगीन घारा हाडपाचे तुज्या हातांत आसलेलें 
जाल्यार तूं वगो बसतासलो ? तेजी वाट तूं चयच . पूण ते पासोत कामाक फाट 


करूं नाका . 


मद्रासाक वचून येतसान गाबरूलें मन ताळ्यार नासले . गाडयेंत बसतकीर 
घेपराचेर सायमनाचो तो फोटो पळयना फुडें तो कितलो खोशी जाल्लो . ताका 
खातरी दिसताली- येन्ना म्हळ्यार सायमन घरा पावलाच आसतलो . धांवट म्हण्टात 
तसो तो घरा आयिल्लो . पूण सायमनूय नाशिल्लो आनी सायमनाची खबरूय 
नाशिल्ली . 

सायमनाचो हुस्को आशिल्लोच . तातूंत आतां दुलसिनाचोय आवरो 
उडिल्लो . पोरूं बुला मेल्लें . तातुंतल्यान अशेंऽ भायर सरता म्हणसर हो धपको . 
भर म्हणून मार्सेलीन आनी पोण्णुल्या घराची ती आवतिकाय पळयिल्ली . 
दुलसिनाल्या तोंडावयली सयाच बाविल्ली . शेणिल्ले नदरेन तें वरांची वरां बसून 
रावतालें . हांसो गाबरूकूय सोडून गेल्लो . पूण दुलसिनालें तोंडूय बंद जाल्लें . 

“ आगो , रड मातसे . दुकां व्हांवल्यार काळीज इदे ल्हव जातले . ” गाबरून 
ताका सांगिल्लें . पूण दुलसिनाचेर ताचो कांयच परिणाम जालो ना . रांदप , न्हावप 
आनी दिसपट्टी कामां मशिनावरी मोन्यांनी करतालें . शेजारचो लोक , सोयरे , इश्ट 

पाचारूंक येताले . दुलसीन तांचेलागी एक उतर उलयनासले . गाबरूय लोकांचेर 
बेजारिल्लो . पूण लोकीचाराखातीर तो उलयतालो . सगलोच घुसपटमार . 

मदीं हेल्पलायनीक फोन करून तो तापलो . ताणी कसलोच आदार दिलो 
ना . काल सकाळी नापोलयांव मेळिल्लो . तो वाड्यावयलो पंच . फाल्यां रिपब्लीक 
डे निमतान बावटो हुबोवपाचे कार्यावळीक मंत्री येतलो . ताका सांगल्यार घडये 
तो वयल्यान चावी घुवडावन कितेंय करतलो अशें सांगले ताणे . गाबरूली बाविल्ली 
आशा मातशी जिवी जाली . सरकारी पावंड्यार ऑर्डर दिल्यार घडये पोलीस 
सायमनाक सोदून काडूं येत 

“ उर्बान , आयजूय म्हाका बेगसार वोसों जायें . मातशें तूंच निसत्याक 
घेयन वोस . " गाबरून उर्बानाक म्हळे . 

दीस फांकूक लागिल्लो . व्हडें दर्यावेळेची ओड लागिल्लेवरी सडसडीत 
चलतालें . उर्बानान गाबरूल्या तोंडाकडेन पळयलें , “ तुका ना म्हणूं नेजो म्हुज्यान . 
आयज वयतां हांव . पूण हे भाशेन - " 

' आयचोच दीस . फाल्यांच्यान सांगचों ना तुका . ” पूण गाबरूल्या 
उतरांतलो अर्थ शेणला म्हणपाचे उर्बानाक जाणवले बगर रावलें ना . 


केन्ना न्हय तो मंत्री वेळार आयलो . पंच , सरपंच आनी राजकी कार्यकर्ते 
मुखमुखार करताले . भाशणां बी जातकीर मंत्री सरपंचाल्या कदेलाचेर बसलो तेन्ना 
नापोलयांवान गाबरूक हाताक धरून भितर व्हेलो . 

" सर , हो तो गाब्रिएल . हेगेलो तो चेडो सुनामीच्या हुंवारांत सांडला तो . " 

मंत्र्यान बशिल्लेकडल्यान हात लांब केलो . गाबरूलो हात हातात घेवन 
म्हळे , “ माय सिंम्पथीस , गाब्रिएल . 

“ सर , म्हुगेलो चेडो आहा . सुनामी जाल्या उपरांत काडललो तेजो फोटो 
चयला हायें . तुयें इंटरेस्ट घेयल्यार थिंगाचे पोलीस सोदून काडटले तेका . 

“ येस , येस . हांव जेरूल इंटरेस्ट घेतलों . तूं एशें कर . म्हाका ऑफिसांत 
येवन मेळ . I will do something . 

गाबरूली आशा पथून फुलली . “ केन्ना येवं हांव ? ' 
मंत्र्यान तागेल्या पिए कडेन बोट दाखोवन म्हळे- “ तो सांगतलो . " 

पिएन डायरी काडून मंगळारा दनपरां बारा वरांचेर मंत्र्याल्या केबिनांत येवन 
मेळ म्हूण 

सांगलें . 

घरा येवन ताणें दुलसिनाक सांगलें- “ मंत्र्यान उतर दिलां- आपूण 
सायमनाक सोदून काडटां म्हण . 

आनी दुलसीन उलयले – “ तुजो विस्वास आहा तेजेर ? ' गाबरू वग्गी 
रावलो . ताचो विस्वास नाशिल्लो खरो . पूण तागेलें शेणिल्लें मन आशा जिती 
उरची म्हूण धडपडटालें . 

“ गाबरू , आमी फुलां - खुरसाकडेन मागणे करूया . 

“ फाल्यांच या आमी . ” दुलसिनाक बरे दिसचे म्हूण कितेंय करपाची 
ताची तयारी आसली . 

दुसऱ्याच दिसा गाबरू दुलसिनाक घेवन बांबोळे वचून आयलो . मागणे 
केलें . फादरान सांगलें- इतले पयस येवन आंगवण करचे परस गांवांतच ख्रिस्तराया 
कडेन मागणे करात . 


“ बापाचे आनी पुताचे आनी पवित्र आत्म्याचे नांवीं - आमेन . 
खिस्तरेयाच्या कपेलांत दोगांय दिमी मारून मागणे करतालीं . 

आमच्या बापा सर्गीच्या , तुजें नांव पवित्र जावं , तुजें राज आमकां येवं , 
तुजी खोशी सर्गार जाता तशी संवसारांत जावं . आमचो दिसपट्टो गिरास आयज 
आमकां दी ... ” 

दुलसिनालो ताळो दाटून आयलो . सायमनान कितें खालां काय आयज ? 
' देवा ताका दिसपट्टो गिरास फावो कर . 

.... आमकां ताळणेत पडूंक दिवं नाका , पूण सर्व वायटांतलीं आमकां 
निवार . " अशें म्हणीत गाबरून ताळो दाटून आयिल्ल्यान वगें जाल्ल्या दुलसिनाक 
कोंपर लायलो . 

“ आमेन " दोगांयनी वांगडाच म्हळे . 

दुलसिनान दोळे धांपले . दोळ्यांसामकार येवपी सायमनाची म्हुर्त कुशीक 
सारून ख्रिस्तरायाची नदर दोळ्यार हाडली - आनी गाबरूच्या सुरांत सूर भरसून 

- 


ताणें नमन केलें 

“ नमन मोरिये , कुरपेन भरलले , सर्वेस्पर तुजे थांय आसा , अस्तुऱ्यां भितर 
तूं सुदैवी आनी सुदैवी तुजो पूत जेझू . 

“ भागिवंत मोरिये , देवाचे माये , आमकां पातक्यांखातीर .... 

आमी कसलीं पातका केल्यांत काय देवा ! आनी आमी केल्या आसत 
जाल्यारूय तांची ख्यास्त आमकां दी , देवा . पूण सायमनाक बरे भाशेन घरा पावय . 

दुलसिनाचे लक्ष मागण्यापरस पुताचेर चड आसा हे गाबरूक कळटालें . 
दुलसीन संवकळेन प्रार्थना उच्चारतालें . पूण ताका सारकें सांगूक जाय . भावार्तान 
केल्लें मागणेच देव आयकून घेता 

' म्हयमा बापाक आनी पुताक आनी पवित्र आत्म्याक- आदीं , आता 
आनी सदा सदांकाळ . आमेन . 

खुरसाची कुरू करून जाल्या उपरांत गाबरून दुलसिनाच्या खांद्यार हात 
दवरलो- “ दुलसीन , थोडो वगत सायमनाक विसर . आमी काळजाथावन 
ख्रिस्तरायाक मागणे करूया . मागणे सारकें जालें जाल्यार देवाची कुर्पा जातली 
आनी आमगे सायमन रोखडोच घारा येतलो . 

दुलसिनान तकली हालोवन समजिकाय मेळ्ळी म्हणपाचे सांगलें . “ आता 
ख्रिस्तरायाक मागणे करूंया मगो ? " गाबरून दोळे धांपले . दुलसिनानूय दिमी 
सारकी केली . सुरवात दुलसिनानच केली 

“ ओ जेझू ख्रिस्ता , प्रिथुमेच्या राया , हांव तुका सरपट्टी , जें कितें रचलां , 
तितलंय ... 

" म्हज्या काळजाचो कुडको खंय शेणला तूंच जाणा . तेका राखण दी . 
आनी बरे भाशेन घारा हाडून पावय ... 

" जेझुच्या दैवीक काळजा , म्हुजी किरकोळ कर्तुबा तुका भेटयतां जे 
वरवीं सर्व काळजां वळखूक पावंदी - तुजें पवित्र रायपण , तशीच संवसारभर तुजे 
शांतीची राजवट उत्पन जावं . आमेन . ' 

मीस सुरू जावचे पयलींच ती कपेलांत गेल्ली . तांगेलें मागणे चालू 
आसतनाच लोक भितर सरूंक लागिल्लो . मागणे सरनाफुडें मीस जालें . सेरमांव 
सोपयतना पादविगारान पथून देवालागीं सायमनापासत मागले . मिसा उपरांत लोक 

फापसले तेन्ना दुलसीन आनी गाबरू पादविगाराक वचून मेळ्ळी . 

" फादर , आमी सात दीस ख्रिस्तराया सामकार मागणे करूंक येतली . 
उपकार करून कपेल उक्तें करून दी . 

बेतालभाटीचो पादविगारच गणसुवच्या कपेलांत दर शेनवाराक मीस 
सांगतालो . हेर दिसांनी कपेल बंदच आसतालें . पूण कपेलाची चावी शेजारच्या 
आंतोन जुआंवागेर आसताली . पादविगार खीणभर अनमनलो . ' घरालागी मागणे 
केल्यारूय देवाक पावता . ' अशें म्हणून पळयलें . पूण दुलसिनाली काकुळटायणी 
मुद्रा पळोवन ताणें ' आं ' म्हळे . आनी सोमतोच आंतोन जुआंवाक आफोवन 
तांचेखातीर फुडल्या शेनवारा मेरेन मागणे करूंक कपेल उकतें करून दी म्हूण 
सांगलें . 


आय 


मंगळारदिसा थारायिल्ले प्रमाण गाबरू पणजे मंत्र्याल्या केबिनांत पावलो . 
पिएन पयलीं ताका बसोवन दवरलो . अर्द वरान ताका मंत्र्याल्या केबिनांत भितर 
सोडलो . जाल्यार थंय पयलींच पंदरावीस लोक मंत्र्यामुखार घिट्टी करून बशिल्ले . 
आनीक अर्दवरान सुमार मंत्र्याली नदर गाबरूचेर पडली . 

" तूं कित्याक येयला ? ” 

गाबरून पथून सगली खबर ताका सांगली . मंत्र्यान पिएक सांगले 
जी पीक फोन लाय रे ! " 

फोन लागतकीर ताणे आय जी पीक सांगले , “ सायमन बाप्तिश्त हो भुरगो 
तामीळनाडूंत सुनामीच्या हुंवारांत सांपडिल्लो . पूण तो वाचला . ताचो सोद घेयात 
आनी आठ दिसांभितर म्हाका रिपोर्ट दियात . " 

जे अधिकारवाणीन मंत्री उलयलो तें पळयतकीर पोलीस आतां सायमनाक 
सोदून हाडटलेच अशें गाबरूक दिसले . मंत्रीसायबाक ‘ देव बरें करूं ' म्हूण सांगून 
तो भायर सरलो . ताचेफाटोफाट आनेकलो भायर सरलो . ताणे कॉरिडरांत पावतकीर 
गाबरूक आडायलो . आपणालें कार्ड ताका दिवन म्हळे - “ हांव डेनिअल मिरांडा . 
रिपोर्टर . तुयें मिनिस्टराक सांगलेली सगली खबर आयकिल्या हायें . मिनिस्टरांगेल्या 
पोक्या उतरांचेर तूं वोसों नाका . 

गाबरू दुबावलो – “ एशेंच कित्याक म्हुणटा तूं ? " 

“ एक्सपिरिअन्स . पूण तेका उपाव आहा . तूं तुगेली स्टोरी सांग . आमी ती 
हायलायट करतांव . मागीर ऑटोमॅटिकली मिनिस्टराचेर प्रशर येतले . तुगेलें काम 
सोपें जातलें . 

खीणभर अनमनलो खरो पूण मागीर गाबरून ताका सगली खबर सांगली . 
थंयचेथंय त्या रिपोर्टरान गाबरूचो एक फोटोय काडलो . ताका सायमनाचोय फोटो 
जाय आसलो . पूण गणसुवा वचून हाडसर तिश्टुपाची ताची तयारी नासली . 

खऱ्यांनीच तिसऱ्या दिसा ती पुराय खबर गाबरूच्या फोटोसयत इंग्लीश 
पेपराच्या पयल्या पानार छापून आयली . Will Tsunami Simon Return 
Home ? अशी ' येतलो सुनामी सायमन परतो घरा ? ' अशा अर्थाची हेडलायन 
दिल्ली . आनी रिपोर्टरान मिनिस्टराकूय प्रस्न विचारिल्ले . ताचेर ‘ आमी गोंयच्यान 
पोलिसांची टीम धाडून चवकशी करतले ' अशें ताणें दिल्लें उतरूय छापून 
आयिल्लें . 

शेनवारा मागणे सोंपलें आनी सोमारादिसा सकाळीफुडें एक पोलीस 
गाबरूक सोदीत घरा पावलो . गाबरू नुसते पिकपीत भरून मडगांवा गेल्लो 
आशिल्लो . 

' गॅब्रिएल बाप्तिश्त म्हणटात तेका आय जी पी सायबान बेगीन येवन मेळ 
म्हटला . ” पोलिसान सांगलें .. 

दुलसिनाली आस्त जागी जाली , “ कित्याक ? सायमनाची कितें खबर 
मेळ्या ? तो मेळ्ळो ? खंय आहा ? ' 

" तें म्हाका खबर नाय . हांव मडगांव पोलीस स्टेशनांतलो . सायबान फोनार 
सांगलां - तेका बेगीन आफयला म्हूण सांग म्हटलां . " 

तो गेलो . गाबरू योसर दुलसिनाक थार नासलो . त्या दिसा ताणें रांदलेंच 
ना . गाबरू घरा येवचेपयलीं तें न्हेसून बी तयार जालें . 

" चल भायर सर . तुगे खोमीस काल्साव हांवें रेडी दवरला . बेगीन . आमका 
पणजे वोसोंक जायें . ” गाबरू भितर सरनाफुडें दुलसीन उलयलें . दुलसीन बरें 
न्हेशिल्लें पळोवन आनी ताचे फुलिल्लें मुखामळ पळोवन गाबरू अजापीत जालो . 

" जालां कितें सांग गो ! ” 
“ आय जी पीन रेकाद धाडला बेगीन येयन मेळ म्हूण . 

" कितें ? सायमनाची खबर मेळ्ळ्या मिस्ता - " आनी गाबरून सडसडीत 
कपडे लकयले . 


" 


' तूं बापूय त्या भुरग्यालो ? " सायबान विचारले . 
“ हय . कितें खबर मेळ्या ? " गाबरून उमळशिकेन विचारले . 

“ ना . पूण खबर काडूंक आमी एक मनीस धाडटांव - तामीळनाडूंत . तूं 
ताच्यावांगडा गेल्यार बरें जातले . वचशी ? ' 

गाबरून रोखडेंच ‘ हय ' म्हळे . घडये ख्रिस्तरायानच बुद्द दिल्या आसतली 
तांकां . 

" केन्ना ? " 
“ तुगेली तयारी आसल्यार फाल्यांच . " 
गाबरून दुलसिनाकडेन पळयलें . ताणे मानेनच ‘ आं म्हण ' अशें सांगलें . 


केदे उमेदीन भायर सरलो गाबरू ! पूण चार दिसांभितर तागेली उमेद जिरली . 
ताच्या वांगडा आशिल्लो पोलीस सब इन्स्पेक्टर गणेश बरी कोंकणी उलयतालो . 
पूण ताचें नांव पळयल्यार गणेश राघवन . 

" म्हाका दिसलें तूं गोंयकार- " गाबरून म्हळे . 

“ हांव गोंयकारूच . " पी एस आयन म्हळे . ते सांगतना गणेशाल्या 
तोंडावयले भाव तिडकेचे काय बकच्छायेचे ते समजनाशिल्ल्यान गाबरू मुखार 
कायच उलयलो ना . 

तिकेट पोलिसांनी काडिल्ली . एसी डबो . गाडी सुटनाफुडें पी एस आय 
न्हिदलो तो बद्द जेवपाक उठलो . उठलो म्हणचे परस उठायलो . 

" गणेस , गणेसबाब , ऊठ . जेयया न्हूं ? " 

तो उठलो . पूण उठलो तोच धेगशेलो , “ म्हाका हिंगा गणेस म्हणूं नाका . 
Call me राघवन . " पूण रोखडोच चूक सुदारीत ताणें तकली हालयली – “ No , 
no ! तूं म्हाका सायब म्हण , ओ के ? ' " 

मागीर तो बकबकीत जेवलो आनी पथून सुस्त न्हिदलो . जेवणाचे बील 

गाबरून फारीक केलें . 

चेन्नाय पावनाफुडें राघवन कोंकणी विसरलो . वचत थंय तमीळ कातरूंक 
लागलो . पयलीं गेलो पोलीस स्टेशनार . मागीर पोलीस क्वार्टर्साचेर वचून रूम केलो 
आनी व्हडली न्हीद काडली . पथून पोलीस स्टेशन . मागीर तांगेली जीप घेवन 
भायर सरलो . गाबरू जिपीत बसूक लागल्यार ‘ ना , ना . तूं हांगाच बस . हांव तपास 
करून येता . ' अशें म्हणून थंयच्या सबइन्स्पेक्टरा वांगडा भायर सरून गेलो . येतकीर 
' खंय गेल्लो ? ' म्हूण विचारल्यार ‘ तुगेल्याच कामाक ' म्हूण सांगलें . अशें तीन 
दीस केलें . निमाणे गाबरून सांगले – “ तूं म्हाका त्या माडावयल्यान सायमनाक 
देवयला ते सुवातेर व्हर . ना जाल्यार हाव एकलो वयता . 

“ इन्वेस्टिगेशन कशें करतात तें तूं बरें जाणा ? " अशें म्हळे ताणें . पूण 
दुसऱ्या दिसा तो गाबरूक घेवन बसीन पयसुल्ल्या एका गावांत गेलो . दरयाची 
गाज कानार पडटकीर गाबरूली आशा पथून जिवी जाली . थंयच्या कॅम्पांत वचून 
ताणी चवकशी केली . पूण कॅम्प आतां बंद जावपाकडेन पाविल्लो . सुनामीच्या 
दिसांनी खंय हजार देड हजार लोकांक आलाशिरो दिल्लो . ल्हानव्हड भुरगींय त्या 
कॅम्पांत आशिल्लीं म्हणपाचें तांकां कळ्ळे . 

गाबरून फोटो दाखोवन थंयच्या एका कर्मचाऱ्याक विचारलें - " हो 
आसललो हिंगा ? " 

दुभाशाचे काम करपी राघवनात सांगलें , “ तो म्हण्टा- त्या दिसांनी हांगा 
काम करपी आता कोणच नात . आनी कॅम्पांतल्या लोकांकूय टेंपररी शेल्टर्स 
बांदून विंगडविंगड सुवातींनी धाडल्यात . 

गाबरूली निर्शेणी पळोवन राघवनान खोदून खोदून विचारले तेन्ना त्या 
कर्मचाऱ्यान सांगले , त्या दिसांनी हांगा काम केल्लो एक मेल - नर्स पाँडिचेरीच्या 
सरकारी हॉस्पिटलांत आसा . घडये ताका खबर आसुंये . 

राघवनान रोखडोच गोंयां फोन लायलो . पाँडिचेरीच्या पोलिसांचो 
आपणाक आदार लागतलो म्हूण सांगले . पाँडिचेरीक पावतासर तांकां रात जाली . 
थंयचे पोलीस कॉर्टर्स रावपाचे योग्यतायेचे नात हे पळोवन राघवनान हॉटेलांत 
रावंया म्हळे . दुसऱ्या दिसा बील अर्थातच गाबरून फारीक केलें . 

पोलिसांची जीप घेवन राघवन गाबरूसयत हॉस्पिटलांत गेलो . त्या मेल 

नर्साक सोदून काडलो . चवकशी केली . पूण ताका कांयच याद जाय नासली . 
फोटो आनी ती खबर वाचून ताका हयन्हयशी याद जाली . 

" हो भुरगो आशिल्लो हांगा . पूण 
“ पूण कितें ? - " गाबरून हुसक्यान विचारले . 

धाम आयिल्ली कॅम्पांत . तातूंत भुरगेच चड मेले . एक पांच वर्साचो 
भुरगो म्हज्याच हातांत मेल्लो . उपरांत पंदरावीस तरी मेले ... खातरी ना . पूण 

तो 
वांचलाशें दिसना म्हाका . 

“ अशें कित्याक म्हण्टा ? " 

कारण उरिल्ल्यांक वाटावपाचे नदरेन ह्याच हॉस्पिटलात शिफ्ट केल्ले . 
तातूंत काय हो भुरगो नासलो . " राघवनान गाबरूचे फाटीर हात दवरलो . थापटून 
ताका भुजवण दिली . “ आय ऍम सॉरी - नो मोर होप नाव . या आमी परते 


- 

चेन्नाय सेंट्रल स्टेशन खूब व्हडलें आसलें . लोकांची 
घेखेट आसली . लोक वाटेरच बशिल्ले . वाटेरच न्हिदिल्ले . थोडे धांवताले जाल्यार 
थोडे बेठेच हेवटेन तेवटेन हेडटाले . सायमनान मोनाचो हात घट धरून दवरलो . हे 
गर्दैत तें शेणलें जाल्यार मेळपाक कठीण . 

स्टेशनार मदींच एक व्हडलो काऊंटर आसलो . थंय बटाटवडे , इडली 
वडे , डोसा , उपमा , चपाती - भाजी आनी अशे कितलेशेच जिनस मांडून दवरिल्ले . 
" मोना भूक लागली ? खावच्याक जायें ? ' सायमनान विचारले . 

मोनान मान हालयली . दोगांनी पोटभर खावन घेतले . बील चड जालें ना . 
सोळा रुपया भितर खूब खालें . थंयच धेकर यो सर उदक पियेली . भायर सरतासर 
जिवाक खूब तरतरी आयली . 

“ जाणा मगो मोना , आता फकत दोन दीस . मागीर आमी घरा . आयज 
बसल्यार फाल्यां वो परां ... 

मोनाय खूश जाल्लेवरी दिसले . सायमनाचो हात घट धरून ताणें हालयलो . 
मोना ल्हवूल्हवू प्रतिसाद दिता तें पळोवन सायमनाक बरें दिसले . 

तिकेटीचो काऊंटर खंय , तें विचारीत विचारीत सायमन वरभर भोंवलो . 
लोकांची भास ताका कळनांसली खरी . पूण ताका समजताली तितली इंग्लींश 
आनी हिन्दी वापरून काम जातालें . सगल्योच जापो ताका समजताल्यो अशेय 
न्हय . तिकेटी खंय मेळटात तें विचारल्यार- लोकल ? पॅसेंजर ? एक्सप्रेस ? मेल ? 
रिझर्वेशन काय जनरल ? अशे परते प्रस्न करताले . हा ऊ करीत तो माळयेर 
तिकेटींच्या काऊंटराचेर पावलो . माळये वयलें तें लांबचे लांब साल . आनी एकेवटेन 
हारीन तिकेटीचे काऊंटर . थोडे फकत बायलां खातीर . थोडे अपंगुळां खातीर . 
सायमनान एकल्याक विचारले , “ भुरग्यां खातीर काऊंटर खंयचो ? ' जाल्यार तो 

हांसलो . 

“ हाफ तिकेट काऊंटर ? ” 
“ खयूय राव . खंयचीय तिकेट मेळटा . " दुसऱ्यान सांगले . 

जणेका काऊंटराचेर घे म्हण गर्दी . लायनींक राविल्ल्यांक बांकूय आसले . 
सायमन आनी मोनाय लायनीत बसली . सरकत सरकत काऊंटराचेर पावतासर 
घड्याळीचेर स वरां जालीं . 

" दोन गोवा . हाफ तिकेट . ” सायमनान सांगलें . 
“ फॉर्म ? " मास्तरान विचारलें . 

लोकांच्या हातांत ताणें फॉर्म पळयिल्लें . पूण तें कशें वा कित्याक भरतात 
तें ताका खबर नाशिल्लें . 

“ गोवा ? केन्ना खातीर ? ' मास्तरान ताची काकुळट करून विचारले . 


“ आयज . ” 

“ नो . शुक्रारा गाडी आसा . ” मास्तरान सांगलें . 
“ ना , ना . म्हाका आयज ना जाल्यार फाल्यांची जाय . 
“ ओ . के . खंयच्यान वतलो . व्हाया बेंगलोर काय मेंगलोर ? ' " 

सायमनाक कांयच समजले ना . आता मात मास्तर उबगलो . फाटल्यान 
उबे आशिल्ले तेय बोवाळ मारपाक लागले . 

“ इन्क्वायरी काऊंटराचेर चल . ते तुका सारके सांगतले ” मास्तरान सांगले . 
लायनीतले हेर लोकूय ताका त्या ऽ काऊंटराचेर वच ' म्हूण दाखोवपाक लागले . 
वचून पळय जाल्यार थंय सगल्यांत चड गर्दी . कितें करूंया म्हूण येवजिता 
आसतनाच मोनान ताचो हात ओडलो . “ कितें ? ” मोनान किरांगळीचे बोट 
दाखयलें . सायमन ताका घेवन भायर आयलो . सकयल पळोवन दवरिल्ल्या टॉयलेटा 
कडेन ताका सोडलें आनी तें भायर येतकीर जड पावलांनी एका बांकाचेर वचून 
बसलो . 

येदोळच्यान एक मनीस तांकां पळयतालो . ताका तांची काकुळट दिसली 
जाये . तो बगलेक आयलो . ताका मोडकी तोडकी इंग्लीश येताली . ताणे 
सायमनाक खोदून खोदून विचारले . 

“ इतलेच मूं . राव , हांव काडून दितां तुका तिकेट . ” ताणे म्हळें आनी तो 

वयर माळयेर वचून तिकेटीचो फॉर्म घेवन आयलो . सायमनाक सू जालें . कोणे 
तरी आपणाली काकुळट केली म्हूण ताका बरे ऽ दिसले . 

" तुका गाडी बदलून वचचें पडटलें . तूं अशें कर . हांगासून मेंगलोर आनी 
मेंगलोरसून गोवा वच . ” ताणें सांगलें . सायमनाक उगडास आयलो . माशानानूय 
दोन गाडयो बदलिल्ल्यो . 

“ स्लिपर काडची . दोनूय लोवर बर्थ . " 

“ स्टेशन - चेन्नाय सेंट्रल टू मेंगलोर आनी ऑनवर्ड ज्यी मेंगलोर टू गोवा 
गोवा खंय ? 

" बेतालबाटे- बेतालबातीम . " सायमनान सांगलें . 
" बरें . आतां तुमची नांवां . 
“ सायमन , सायमन बाप्तिश्त . " 
“ आनी तिचें . ” 
“ मोना - " 
" मोना बाप्तिश्त . वर्सी ? ' 

" म्हाका तेरा ... तिका ... ” सायमनाच्या मनांत आयलें . मोनाकच 
विचारचं . पूण ना . ती तर म्हजी भयण म्हळां , “ णव ' ताणें ठोकून दिले . 

“ पयशे दी . " ताणें पयशे मागतकीर सायमन अनमनलो . ह्या अनवळखी 
मनशाकडेन कशे दिवप ? 

“ हांवूय येतां बराबर . ” ताणें म्हळे . 

त्या मनशान दुखाविल्ले भशेन ताका विचारले , “ विस्वास ना म्हजो ? 
आसू , तूंच काड ' आनी तो उठलो . 

सायमनान बेगबेगीन ताचो हात धरलो . “ तशें न्हय . तूंच काड . दिता " 

“ ह्या चेडू भुरग्याक घेवन तुका लायनीत रावपाक नाका देखून काकुळटेन 
हांवें काडटां म्हळां . म्हाका कामां नात तर ? " 

" कितले पडटले . 

" दोन तिकेटी . पांचशी- साडे पांचशीं पडटले . दी तूं . उरल्यार हाडून 
दिता . " ताणें म्हळे . 

" इतले नांत म्हजे लागी . आनी आमकां हाफ तिकेट न्हय ? " सायमनान 

गळवयां येवन म्हळे . 

“ हय व्हय . हाफ तिकेट . तिनशें तरी पडटले . 

सायमनान तिनशें काडून ताचे कडेन दिले . ताणें सायमनाच्या भुजांचेर 
थापटून म्हळे , “ डोन्ट वरी . तुमी हांगाच रावात . हांव तिकेटी घेवन येता . खूब 
लायन आसा . थोडो वेळ जाल्यार हुसकेवं नाका . ओ के ? ' अशें सांगून तो 
गेलो . 

देवा , पाव . बेगीन आयल्यार पुरो . अशें मागीत सायमन मोना वांगडा 
बसून 

रावलो . आनीक दोनच दीस . मागीर घरा . मांय - पायच्या सांगातान . पाय 
आयिल्लो काय म्हाका व्हरपाक ? माय हुसकेता आसतली . स्कुलांतली भुरगीं , 
टिचर्स कितें समजतलीं ? कितलो अभ्यास चुकलो म्हाका ! फायनलींत बरे मार्क 
मेळोवपाक खुब्ब शिकचें पडटलें आतां . पूण हांव शिकतलों . नायक सर सदांच 
तोखेतालो . आतां म्हणटलो सायमनान खोट खाली आनी भियेवन काराटे सोडले . 
इंत्रूज जालें काय ? ह्या दिसांनीच आसतलें . घडये हांव घरा पावतलों तेन्नाच इंज 
आसुंये . 

मोना बशिल्ले कडेनच कांदे जोखतालें . सायमनान बांकार सुवात केली 
आनी ताका थंयच आडवें घाले . सायमनाचे मांडयेर तकली दवरून मोना 

सुस्त 
न्हिदलें . भायर काळोख पातळूक लागिल्लो पूण चेन्नाय स्टेशन मात लख्ख 
उजवाडांत न्हातालें . तो तिकेट काडूंक गेल्लो आजून येवंक नासलो . बरीच गर्दी 
आसुंये वयर . स्टेशनांतली गर्दी उणी जायच नासली . भायर सरतालो तितलो लोक 
भितर सरतालो . गाडयेची वाट पळोवपी लोकांनी जमनीचेरच हातरुणां 
पातळायिल्ली . थोडे तर हातरुणा बगरच वाटेर न्हिदिल्ले . काय जाण ‘ खार्रखुर्र ' 
करून मजेशीर घोरेताले . हे सगळे पळयतनां सायमनालो एक दोळो मात तिकेटी 
वटेन लागिल्लो . 

ताका हरशी मुतूंक वचपाचे आसलें . पूण मोनाक उठोवपाक नाका म्हण 
तो वग्गी बसलो . पूण मदींच मोनाच उठून बसलें . तान लागल्या म्हूण ताळ्याक 
हात लावन ताणें कुरवांनी सांगलें . 

सायमन उठलो . पूण मागीर पथून बसलो . " राव . तो तिकेट घेवन येवपाचोच 
जाला . मागीर पिये उदीक . " तें आयकून मोना परतेंय न्हिदलें . तो चुकपाक नाका 

म्हूण सायमन तस्सो बसून रावलो . 

राती एक पोलिस आयलो . आनी तमीळ भाशेन कितें तरी उलयलो . 
सायमनाक कळ्ळे ना . सायमनान ' सॉरी ' म्हळे . 

" डाऊन . डाऊन . सकयल जमनीर न्हिदय तिका . ” ताणें फर्मायलें . 
सायमनान मोनाक उठयलें . हुसक्याभरीत आवाजान ताणे पोलिसाकच विचारले , 
" टायम ? " 

" इप्पत . ” इप्पत म्हळ्यार णव इतलें आता सायमन शिकिल्लो . 
“ तिकेट काऊंटर ? " 
" बंद . आठांक बंद . " ताणें आपूण बांकार बसून सांगलें . 
“ यो , मोना . आमी वयर माळयेर वचून पळोवंया . 

वयर वचून पळय जाल्यार जितो मूस लेगीत ना . तो मनीस खंयच दिश्टी 
पडलो ना . आपूण फटवलों म्हूण कळून सायमनाली तकली सुमारा भायर बेजार 
जाली . धपक्याक तीनशे रुपयांक नागवल्लो . सायमन जड पावलांनी सकयल 
देवलो . त्या बांकार तो पोलिस न्हिदिल्लो . सगले बांक भरिल्ले . मोनान पथून 
ताळ्याक हात लायलो . ताचो ताळो सुकून आयिल्लो . सायमन मोनाक घेवन 
च्यावेच्या स्टॉलार गेलो . पयलीं मोनाक उदक दिले . “ खावंक हाडूं ? " मोनाक 
विचारलें . पूण मोनान ' नाका ' म्हूण तकली हालयली . सायमनाक भूक आशिल्ली . 
पूण फटवल्ल्यान तोंडाची रूच गेल्ली . बरीशी सुवात पळोवन ताणें मोनाक 
न्हिदायलें . पोती ताच्या उशाक दवरली.आपूण मुतून आयलो आनी मोनाच्या 
म्हांत फुडें कशें करचें हें चिंतीत बसून रावलो . 


बरेऽ रातीकडेन मोना परवंलें . सायमनाक दिसलें तें सपनेता . पथून परवंलें 
तेन्ना सायमनान ताका बगलेक ओडून थापटिले . पळय जाल्यार आंग खतखततालें . 
सायमन उठून बसलो . जोर आयल्यार मांय क्रोसीन गुळी घे म्हणटाली . माशानाक 
जोर आयिल्लो तेन्नाय ताणेच क्रोसीन हाडून दिल्ली . सायमन उठून लागींच्या 
च्यावे स्टॉलार गेलो . पूण ताणे आपणाकडेन गुळी मेळ ना म्हळे . फार्मास सकाळी 
उकती जातली म्हळे . सायमनान उदक हाडून मोनाक पिवयलें . कपलार हात 

दवरल्यार चुरको येवचो इतलें हून . सायमनान थंड उदकाची घडी कपलार दवरली . 
रात चडटा तसो जोर चडटालो . सायमन भियेलो . ताका बुलाचो उगडास आयलो . 
कोणाक सांगतलो ? फांतोडेर धीर करून ताणे त्या बांकार न्हिदिल्ल्या पोलिसाक 
उठयलो . पयलीं तो पोलीस तापलो . मागीर सायमनाली काकुळटायणी मुद्रा पळोवन 
ताणें मोनाक हात लावन पळयलें . 

“ पयशे आसात तुजेकडेन ? ” 
सायमनान फाटी फुडे पळयनासतना हय ' म्हणून सोडले . 

पोलिसान ऑटो - रिक्शा आफयली आनी ताका डॉक्टरागेर व्हरपाक 
सांगलें . 

ऑटो ड्रायव्हर तांकां घेवन एका डॉक्टराल्या घरा कडेन गेलो . खूब बेल 
वाजयल्या उपरांत डॉक्टर आयलो . तपासून कपलाक मिरी घाली . एक इंजक्शन 
तोपलें . आनी एक चीट बरोवन सायमनाक सांगलें- “ जोर चड आसा . हांवें 
गरजेक इंजेक्शन दिला . पूण ही चीट घे आनी ताका हॉस्पिटलांत व्हर . 

सायमनान ‘ आं ' म्हळे . इतल्यान डॉक्टरान म्हळे , “ णव्वद रुपया दी . 
साठ म्हगेले आनी तीस इंजेक्शनाचे . ' 

सायमनान मोन्यांनी शंबराची नोट दिली . डॉक्टरान परते दिल्ले धा धरून 
ताचे कडेन आतां अशे तशे णव्वद रुपये उरिल्ले . सयामनान मोनाक फाटीर मारलें . 
सकयल देंवन रिक्शा वाल्याक पयशे विचारले . 

“ ताका हॉस्पिटलांत व्हरना तर ? ' 

" व्हरतां . पूण तुका दिवपा इतले पयशे नात म्हजे कडेन . आसात ते 
वखदांक लागत 

रिक्षावाल्यान दार उकतें केलें . बस तूं ' म्हूण फर्मायलें . सायमनूय मोन्यांनी 
बसलो . रिक्षा जनरल हॉस्पिटलाच्या दारांत थारली . रिक्षावालो आपूण जावन 
भितर आयलो . रिसेप्शनाचेर ताणेंच फॉर्म बरोवपाक आदार केलो . डॉक्टरान येवन 
मोनाक तपासतासर आनी ताका जनरल वॉर्डात दाखल करसर तो सांगाताक 
रावलो . आनी परतो वचचे पयलीं सायमना कडेन येवन ताणे विचारले , 

“ पयशे जाय ? " 
सायमनाक दिसलें तो पयशे मागता . सायमनान आशिल्ले सगले पयशे 


" 

ताच्या मुखार धरले . ते परते सायमनाच्या बोल्सांत घालून ताणें विचारले - “ तुका 
आनीक जाय ? ' 

सायमनाचे दोळे भरून आयले . खंय तो तिंकेटी काडटां म्हूण सांगून फटोवपी 
आनी खंय हो आकांताक पावनूय पयशे नाका म्हणपी . 

डॉक्टरांनी तत्परतायेन मोनाकसोर लायलो . आनी नर्सीन मागीर सायमनाक 
आफोवन एक प्रिस्क्रीप्शन ताच्या हातांत दिवन सांगलें , “ हीं वखदा आमचे कडेन 
नात . तीं तूं भायल्यान हाड . " 

आसात तितले पयशे पावतले काय ना हाचो हुसको आशिल्लो . पूण 
वखदांक साठ रुपये सुमार पडले . सलायन , इंजेक्शनां दिली तरी जोर तात्पुरतोच 
देवतालो . दुसऱ्या दिसा सकाळीच नर्सीन आनेक प्रिस्क्रीप्शन ताच्या हातार दवरले 
तेन्ना मात सायमन रडपा कडेन पावलो . तें प्रिस्क्रीप्शन हातांत घेवन केदो वेळ 
बसून आशिल्लो . इतल्यान कोणे तरी ताच्या खांदार हात दवरलो . “ बिटिया कैसी 
है ? " 

रिक्षावाल्याक पळयना फुडें सायमनाचे हड्डे भरून आयलें . प्रिस्क्रीप्शन 
हातात धरून ताणें म्हळे , “ पयशे सोंपले . 

" काय पर्वा ना . हांव हाडटा . ” आनी तो खऱ्यांनीच प्रिस्क्रीप्शन घेवन 
गेलो आनी वखदा घेवन आयलो . मागीर अदींमदीं येत रावलो . 

सदीस जोर हाल्लो ना . वखदांनी देवतालो . काय वेळान चडटालो . सातव्या 
दिसा रगत तपासून डॉक्टरांनी सांगलें – “ टायफॉयड ! आनीक आठ दीस तरी 
रावचें पडटलें . " सायमन रडपाकडेन पावलो तेन्ना नसन ताचे फाटीर हात दवरून 
धीर दिलो . “ मोनाच्या जिवाक हांगा कसलीच भिरांत ना . हांगा उरल्यारच तें 
बेगीन बरें जातलें . ” 

सायमन रात - दीस मोनाचे कुशीक बसून रावतालो . नसक , डॉक्टरांक 
ताचें कवतूक दिसताले . सुनामीक लागून तांची ही दुर्दशा जाल्या म्हूण कळिल्ल्यान 
ती चडच दयामाया दाखयताली . मोना खातीर पेज येताली . सूप येतालो . ते भायर 
वेगळे जेवण मागोवन ती सायमनाक जेवपाक दिताली . मोनाचो जोर सात दिसा 
उपरांत देंवत गेलो . पूण अशक्तताय इतली आयिल्ली की मोनाक मुतूंक व्हरपाक 
लेगीत आदार दिवचो पडटालो . 

पूण 
रिक्षावाल्यान नीकडेन आनी नर्सीन डॉक्टराकडेन उतर घाल्ल्यान आनीक आठ 
दीस ताका दवरून घेतले . भायर सरपाच्या दिसा सायमन जड जालो . आतां वचप 
खंय ? बोल्सांत दुडू नात . घरा वचपाची खबर सोड जेवणा - खाणाक लेगीत पयशे 
नात . तातूंत मोना हे अशें - अशक्त , मोनें . 

“ डायट सारके सांबाळ . ' अशें धा फावटी सांगून नसन ताच्या हातांत 
डिस्चार्ज पेपर दिले . 

सायमन मोनाक घेवन हॉस्पिटलाच्या वार्डातसून भायर सरलो . कॉरिडोरांत 
येवन बसलो . आतां कशें करप ? खंय वचप ? फुडले पावल कितें ? हे येवजितनाच 
तो रिक्षावालो दारांत हाजीर जालो . 

" चल यो . ” ताणें मोनाक उकलून धरलें आनी चलत रिक्षाकडेन गेलो . 
कितलोसोच वेळ रिक्षा चलत रावली . खंय व्हरतलो काय अशें येवजितासतनाच 
रिक्षा एके चाळी कडेन उबी रावली . मोना येदेंच एक भुरगें धांवट भायर आयलें , 

" ए मेरी बेटी रोशनी . " 
अब्बाजान , ये मोना है ना ? " रोशनीन मोनाचो हात धरून विचारलें . 
' हां बेटी . आनी हो सायमन . ” रिक्षावाल्यान ताचे भाशेंत सांगलें . 

घरांत भितर सरना फुडें - अम्मीन तांकां च्या दिली . रिक्षावालो रोखडोच 
कामाक म्हणून भायर सरून गेलो . तें घर म्हळ्यार दोन कुडी आनी इल्लीशी 
रांदची कूड . संडास भायर . दीसभर अम्मी आनी रोशनी प्रस्नार प्रस्न विचारताली . 
मोना कांय जाप दिवंक शकनासले . सायमनाकूच जापो दिवच्यो पडटाल्यो . त्योय 
बी ताचे तांबडे हिन्दींत . 


राती णवांक सुमार रिक्षावालो आयलो . येतना ताणें मोना खातीर दोन 
आपोलां हाडली . अम्मीन रोखडेंच एक कातरलें आनी तासून मोनाक खावपाक 
दिलें . 

“ अब्बाजान , ” सायमनान उलो मारिल्लो आयकून रिक्षावालो सदगदन 
जालो . 

" 


" 


" देखा . मुझे बेटा मिल गया . ” अशें म्हणून ताणें सायमनाक घट गोपांत 
घेतलो . 

अब्बाजान , म्हाका खंयूय हॉटेलांत बी काम पळय . 
" काम ? कित्याक ? " 
म्हाका घरा वचूंक जाय . तिकेटी खातीर पयशे जाय . 
अब्बाजान येवजुपांत पडलो . “ कुछ सोचुंगा . ' 

राती जेवतकीर सकयल हातरुणां घाली . अम्मीन मोनाक आपणाचे कुशीत 
हांतरूण घालें आनी मोनाचे दुसरे वटेन रोशनी न्हिदलें . सायमनाचें अब्बाजानाक 
तेंकून घालें . अम्मी न्हिदचे पयलींच मोना रडपाक लागले . 
“ क्या हुआ बेटी ? कितें जालें ? " अम्मीन 

. 
पूण तें एका हातान दोळे पुशीत सायमना कडेन पळयत रडत रावले . 
सायमनाक कळ्ळे . ताणें ताका आफयना फुडें तें उठून सायमनासरी आयलें 
आनी ताचे कुशीन न्हिदलें . अम्मी हांसली . ' भावाची माया पळय कितली ती ! ' 
तिणें अब्बाजानाक पळोवन म्हळे . 


हुसक्यान विचारलें . 


त्या आयताराक चाळीतल्या भुरग्यांनी एक प्रोग्राम केलो . कोणें पदां 
म्हणलीं , कोणे नाच केलो , कोणें नाटकुले करून दाखयलें . सायमनाक भाशा 
समजली ना तरी मजा आयली . 

“ सायमन , तूं एक पद म्हण . " अब्बाजानान सांगलें . 

सायमनान ना म्हळे . इतल्यान कॅसेट प्लेअराचेर एक गीत लागले.ताका 
बीट बरो आशिल्लो . हिन्दी गिता भाशेनच . पूण हे गीत तमीळ आसलें . ताणे 
अब्बाजानाक सांगलें- “ हे गीत पथून लायल्यार हांव डान्स करता . ' 

अब्बाजान फुललो . ताणे रोखडेंच तें गीत पथून लावपाक सांगले . सायमन 
ते धाकटुले माचयेर चडलो . गीत लागना फुडें ताणें बीट धरलो . पाय शिवशिवपाक 
लागले . आंग सदळ सोडून सायमन नाचलो . तागेलो ब्रेक डान्स पळोवन सगळे 
अजापीत जाले . डान्स सोंपना फुडें ताळयांचो गडगड जालो . अब्बाजान खूश 
जालो . मोना लेगीत ताळयो पेटूक लागलें . अम्मीन तर बोटां कानसुलार मोडून 
दिश्ट काडली . 

" 


" आनी 


मोना आतां न्हिवळपाक लागिल्लें . सायमनाक घराची ओड अस्वस्थ 
करताली . ताणें पथून अब्बाजानाक विचारले , “ काम ? " 

“ बेटा , अशें कर . तुका इंग्लीश कळटा . रोशनीक इंग्लीश शिकय . इंग्लीश 
विशयांत ताका साप थोडे मार्क पडटात . 

" तें काम हांव आनंदान करीत . पूण म्हाका काम पळय ... 
अब्बाजानान ' आं ' म्हळे . 

दुसऱ्या दिसाच्यान सायमन रोशनीक इंग्लीश शिकोवपाक लागलो . 
रोशनीय मज घेवन शिकूक लागले . तीन दिसांनी शेजारचो मुथुस्वामी आपणाल्या 
दोन भुरग्यांक इंग्लीश शिकय म्हणून आयलो . “ दोन वरां शिकय . तुका म्हयन्याक 
दोनशे रुपये दिता . ” ताणें म्हळे . मागीर आनीक दोग शेजारी आयले . कोण 
तिसरेक , कोण पांचवेक आसलो . सायमनाचो दीस ट्युशनांत सरूंक लागलो . 
इतल्यान कोनशाक रावपी मिनाक्षी अम्मालो आप्पू आयलो . तो हरशी सायमना 
परस व्हड . “ तूं म्हाका ब्रेक डान्स शिकय . तुका तिनशे रुपया दितां . ” आनी 
सायमनान आं ' म्हळे . 

एका आयतारा सांजे वेळार अब्बाजान धांवट आयलो . सायमनाक 
आफोवन " चल , चल या आमी . बेगीन न्हेस . तुका प्रोग्रामाक आफयला . 
ताणें म्हळे . कितें तें समजुचे पयलींच सायमनाक घेवन गेलो . वचून पळय जाल्यार 
सुनामी पिडेस्तां खातीर कार्यावळ . व्हड व्हडले गावपी आनी नाचपी कलाकार 
थंय आसले . 

" निमाणो डान्स तुजो . ” अब्बाजानान सांगलें . 

सायमन नर्व्हस जालो . चाळीत नाचप वा गांवच्या क्लबाचे कार्यावळींत 
नाचप सोपें . हो हॉल , मुखार तिकेटी काडून आयिल्ले लोक आनी कार्यावळ सादर 
करपी व्हड कलाकार पळोवन सायमनाक पळून वचचे अशें दिसले . 

सुनामी पिडेस्तां खातीर दुडू उबे करपा खातीर ही कार्यावळ आसली . 
तातूंत व्हड कलाकारां वांगडाच दोन सुनामी पिडेस्तूय वांटो घेतले अशें 
आयोजकांनी सांगलें . तमीळ आनी हिन्दी गितां आनी डान्स जाले . मदीं विनोद 
जाले .. पूण चडशे सायमनाल्या माथ्या वयल्यान गेले . देड वर चलिल्ले हे 
कार्यावळीचे अखेरेक एके सुनामी पिडीत अस्तुरेन एक गीत गायलें . करूण 


११ ९ 


सुनामी सायमन 


सुरांनी सगलो हॉल चिंब भिजलो . भास कळनासुनूय त्या सुरांची आर्तताय 
सायमनाच्या काळजाक भिडली . आनी मागीर आयोजकांनी सायमनाक 
आफयलो . ताणें म्हळे , “ ह्या करूण सुरां उपरांत आतां तुमच्या काळजांत चैतन्य 
जागोवपी , आशेची किर्णां पर्जळावपी ब्रेक डान्स घेवन येता - सायमन " ताणें 
फुडें म्हळे , “ आयज २७ मार्च . ईस्टर सण्डे . आमी सायमनाक विश करतात 
Happy Easter - सायमन . 

ताळयो वाजल्यो . सायमनाचें मन उकलले . आयज ईस्टर ! पास्कांचे फेस्त ! 
मांय , पाय म्हजो उगडास काडटात आसतली . इगर्जेकडेन कार्यावळ चलता 
आसतली . म्हजे इश्ट डान्स करतात आसतले . 

चाळींत ज्या गीताचेर ताणे डान्स केल्लो तेंच गीत लावपाक अब्बाजानान 
सांगिल्लें जावंये . गीत वाजूक लागले . सायमनाचें आंग धोलूक लागले . त्या 
तमीळ गिताक बेस बरो ताल आशिल्लो . फास्ट . सायमनाचे पाय ड्रमार बडयो 
पडच्यो तशे नाचूंक लागले . हात काराटेचे चपळतायेन मोडूक लागले . माने वयली 
तकली केन्ना उजव्यान जाल्यार केन्ना दाव्यान हालूक लागली . जीव ओतून सायमन 
नाचलो . 

सबंद हॉल उठून उबो रावलो . ताळयांचो गडगड सरून सरना जालो . 
पड्डो पडना फुडें अब्बाजानान येवन ताका वेंग मारली . 

राती कडेन घरा येतकीर ताणें सायमनाची तोंड भरून तुस्त केली . आपलोच 
पूत जाल्लेवरी . मागीर बोल्सांतलें पाकीट काडले . “ हे घे तीनशे रुपये . ताणी 
दिल्यात तुज्या डान्सा खातीर . ” सायमनान ते अम्मी कडेन दिले . आतां गणीत 
मांडूंक जाय . घरा वचपाचे तिकेटी इतले दुडू एकठांय करूंक जाय . 

दुसऱ्या दिसा ताणें अब्बाजानाक तिकेटींची खबर काडूंक सांगलें . 
' स्टेशनार पावतलों तेन्ना अवश्य हाडटां ' म्हूण अब्बाजानान सांगलें . आनी ते 
प्रमाण आठ दिसां भितर ताणें खबर हाडली . गोंयची गाडी फकत शुक्राराक 
आसता . बारा वर्सी जाली म्हणटकीर फूल तिकेट . एक फूल आनी एक हाफ 
काडल्यार तांकां पांचशे रुपयां भितर खर्च येवं येता .... तशें जाल्यार काम सोपे 
जालें . डान्साचे तीनशें आसाच . ट्युशनाक पंदरा दीस जायत आयल्यात . पूण 
म्हयनो जावंचे पयलींच पयशे कशे मागप ? ते परस जावंदी म्हयनो - अब्बाजानान 

सुचयलें . सायमन रावलो . 

एप्रिलाचे बावीस तारखेर शुक्रार आसा . ह्या शुक्राराची तिकेट काडल्यार 
तेवीस तारखेर घरा . ते प्रमाण सायमनान अब्बाजानाक सांगलें . ट्युशन घेतल्यांकूय 
सांगले . सायमन वतलो म्हूण अब्बाजानाक जड जालें . पूण सायमनाक एक दीस 
घरा वचुकच जाय हे तो जाणा आसलो . ' सोमारा स्टेशनार वचून तिकेट काडून 
हाडुया . रिझर्वेशन आसल्यार बरें . ' ताणें म्हळे . 


पूण - 

अब्बाजानालो सोमार उदेलोच ना . सायमन आप्पूक ब्रेक डान्स 
शिकयतालो . इतल्यान अम्मील्यो बोबो ताच्या कानार पडल्यो . सायमन धांवलो . 
एक रिक्षावालो सांगूक आयिल्लो . अब्बाजानाले रिक्षेक एका ट्रकान धपको दिल्लो . 
अब्बाजानाक हॉस्पिटलांत व्हेल्लो . 

मुथुस्वामी हॉस्पिटलांत वचपाक भायर सरलो . सायमनान म्हळे आपुण्य 
येता . पूण रिक्षावाल्यान अम्मीक आनी सायमनाक नाका म्हळे आनी मुथुस्वामीक 
वांगडा घेवन गेलो . 

दुसऱ्या दिसा सकाळी अब्बाजानाले मडे घरांत आयलें . रोशनीन आकांत 
केलो . अम्मी तर साबुद्दच वगडावन बसली . आनी मोना निकतेंच हांसपाक 
लागिल्लें . मोनी कळी फुलतां फुलतांच बावन गेली . मोना पथून शुन्य नदरेन दोळे 
बिटबिटायत बसले . 

अब्बाजानाक दफनायल्या उपरांत ‘ अम्मीक सोडून वचप कशें ' असो 
प्रस्न सायमना मुखार आयलो . अम्मी पथून पथून हड्डे पेटून घेताली . रोशनीक 
घट धरून रडटाली . पयले राती शेजाऱ्यांनी जेवण करून दिले . दुसऱ्या दिसाय 
दनपारां रांदून हाडलें . तिसऱ्या दिसा सायमनान आपणाकडल्या दुडवांनी रोटयो 
भाजी विकती हाडली . आपणाक रांदूक कळिल्लें जाल्यार अम्मीक बसोवन 
आपूण रांदून वाडटलों आसलों , अशें ताका दिसूक लागले . आतां फुडें कितें हे 
चिंततनाच अम्मीचो जाण्टो बापूय आनी भाव आयले – तांकां घेवन हैदराबादेक 
वचपाचे तयारेन . 

फुडल्या दोन दिसां मदीं अम्मीन आनी रोशनीन दोळे पुशीत सामान बांदलें . 
सायमनानूय आपणाली पोती भरली . 

" तुमी कितें करतलीं , सायमन ? काय येता आमचे बराबर ? " अम्मीन ते 
आवतिकायेंतूय हुसको परगटायलो . 

“ ना , अम्मी . तूं आमचो हुसको करूं नाका . आमी रोखडींच घरा 
पावतली . 

अम्मीन सायमनाक म्हऱ्यांत घेतलो . तिनशे रुपये ताच्या हातार दवरून 
म्हळे , “ अब्बाजान आशिल्लो जाल्यार रोशनीच्या ट्युशनाचेय पयशे दितासलो . 

अब्बाजानाचे यादीन सायमनाक रडूंक आयलें . अम्मीय रडली . तें पळोवन 
रोशनीय रडलें . 

अम्मीली गाडी पयस पावसर सायमन हात हालयत थंयच उबो रावलो . 
चाळींतली सगलीच जाणां थंय उबी आसली . अम्मीली गाडी दिश्टी आड जाली 
आनी एकएकलो घरांत परतलो . पूण सायमन खंय वतलो . ताणें मोनाचो हात 
धरलो आनी चलूक लागलो . इतल्यान मुथुस्वामी धावट आयलो . 

“ राव सायमन , हे शंबर रुपये घे तुगेले . ट्युशनाचे . म्हयनो पूर्ण जालो ना 
देखून शंबरच . 

सायमनाक पयशे जायच आसले . उपकाराचे -भावनेन मुथुस्वामी कडेन 
पळयत ताणें ते पयशे बॅगेत दवरले . 

" ना , ना . प्रवासांत आसतना सगले पयशे अशे एकेच कडेन दवरचे न्हय . 
थोडे बोल्सांत घाल . थोडे बॅगेत . 

सायमनान अर्दे बोल्सांत दवरले . ' क्यू ' म्हणून तो बसी कडेन वचपाक 
घुवलो . 

खरे म्हळ्यार आनीक पन्नास शंबर रुपयांची गरज आशिल्ली . कोणे कोणे 
दिवपाचे आशिल्ले . मागल्यार मेळतूय आसले . पूण सायमनाली वानसाच गेल्ली . 
बसीची वाट पळयत स्टॉपार उबो आसतनाच आप्पू धांवट आयलो . 

“ सॉरी , सायमन . हांवें तुका तीनशें दितलों म्हणिल्लें . पूण म्हजे कडेन 
आतां नात . येवपाचे आसात . पूण- " अशें म्हूण ताणें बोल्सांतले पन्नास रुपये 
काडून सायमनाकडेन दिले . “ हे म्हगेले पयशे - पॉकेट मनी . हे दवर तुका . आनी हे 

टिफीन अम्मीन दिला तुमकां . वाटेर खावपाक - इडिअप्पम ते . " आनी आप्पू 
आयिल्लो तसोच धांवट परतो गेलो . 


फाटल्या अणभवान सायमन शाणो जाल्लो . स्टेशनार पावतकीर तो सरळ 
माळयेर गेलो . तिकेटी खातीर फॉर्म घेतलो . जाता ते भाशेन भरलो . मागीर इन्क्वायरी 
काऊंटराचेर वचून लायनीत रावलो . जनेला कडेन पावतकीर ताणें विचारले , “ गोवा . 
एक आनी अर्दे तिकेटीक कितले पयशे पडटले ? " 

“ स्लीपर काय एसी ? ' 
सायमन घुसपलो . पूण मास्तरान आपणेच सांगलें . 
“ स्लिपर जाल्यार चारशे अठ्ठावन जातले " 
" पूण म्हजेकडेन चारशेंच आसात 
तशें जाल्यार जनरल कंपार्टमेंटात वच . 
“ कितले जातले ? ” 
“ तिनशें सुमार . पूण ती तिकेट सकयल ' करंटा'चेर घे . ' 

मास्तरान ताका कुशीक काडून दुसऱ्याक आफयलो . सायमन निशेलो . 
थंयच लायनीत आशिल्ल्या एकल्यान ताका सांगले 

“ सकयल करंट बुकिंगाचे काऊंटर आसात . थंय वच . 

सोदीत सोदीत तो काऊंटराकडेन पावलो . लायनींत रावन जनेला कडेन 
पावतकीर त्या मास्तरान सांगलें 

“ गोवा ? शुक्रारा यो . आयज गाडी ना . . 
" मेंगलोरच्यान वतां- " सायमनान सांगलें . 
" दोनशें चौसश्ट दी . ” सायमनान सडसडीत फारीक केले . 
पूण मास्तरान कार्ड - तिकेट एकूच दिली . “ आमी दोगां आसात . 

“ दोगांकूय एकच कार्ड तिकेट ती . " मास्तरान सांगलें . लायनीतले लोकूय 
' दोगांची तिकेट ती ' म्हण सांगून हासूक लागले . 

आतां मात सायमन फुललो . तिकेट हातांत पडिल्ली . फाल्यां सकाळी 
मंगळुराक . थंयच्यान रोखडोच गोंया . घरा पावपाचे कल्पनेनच सायमनाच्या आंगांत 

वारें भरलें . मोनाकघेवन तो च्यावेच्या स्टॉलार गेलो . खावन घेतले . आपूण उदकच 
पियेलो . पूण मोना खातीर च्या घेतली . तिकेट अदमासा परस सवाय पडिल्ल्यान 
पयशे उरिल्ले . बांकार बशिल्ले कडेन सायमनान पयशे भायर काडून मेजले . देडशें 
सुमार आशिल्ले . वाट खर्चाक मोडीचे दुडू बोल्सांत दवरून उरिल्ले बॅगेंत चेपले . 
तिकेट परती परती वाचून पळयली . बोल्सांत दवरची काय बॅगांत दवरची हे दुविधेत 
ताणे ती बॅगांत दवरची अशें थारायलें . 

प्लॅटफॉर्माचेर वचपाक व्हडली गेट आसली . आनी भितर हारीन प्लॅटफॉर्म 
आसले . चडशा प्लॅटफॉर्मांचेर गाडयो उब्यो आसल्यो . काय आयिल्ल्यो , काय 
सुटपाच्यो . आमची गाडी खंयची काय अशें येवजितनाच सायमनाचे लक्ष गेटी 
कडेन उबो आशिल्ल्या तिकेट चेकराचेर गेलें . बॅगातली तिकेट काडून ताचे सरी 
वचून सायमनान विचारले , 

" सर , " मद्रासाक सगलेच सगल्यांकच ' सर ' म्हणटात तें पळोवन सायमनय 
म्हणपाक लागिल्लो , “ आमची गाडी खंयची ? " 

तिकेट पळोवन चेकरान म्हळे , “ वेस्ट कोस्ट एक्सप्रेस ! आजून खूब वेळ 
आसा . लेट आसा आयज . साडे पाचांक सुट्टली . त्या ऽ दोन नंबराच्या प्लटफॉर्मा 
वयल्यान . 

निकतीच अडेच वरां जाल्ली . मोनाचो हात धरून सायमन बेठोच हेवटेन 
तेवटेन भोंवलो . केदें व्हडलें हें स्टेशन . मडगांवां कदंबा कडलो नवो मार्केट कॉम्प्लॅक्स 
कसो . थंयचे परस ही गर्दी चड आसली . आनी नितळ कितलें ! स्टेशनाचेरच 
तरेकवार दुकानां . एके कडेन ISD / STD फोनाचे दुकान आसलें . पंदरा वीस तरी 
फोन आसले . प्रत्येक फोनाचेर कोण ना कोण उलयतालो . पायचो मोबायल फोन 
नंबर खबर आशिल्लो जाल्यार फोन करून सांगूक मेळटासले . मागीर मांय - पाय 
व्हरूंक लेगीत येतली आसली स्टेशनाचेर ..... 

मुखार एके कडेन हारशाच्या दारां भितर कितलेशेच कम्प्युटर - मॉनिटर 
आसले .. इंटरनेट सेंटर खंय हे . सट्ट करून सायमनाक येवजलें . ताका इंटरनेट 
वापरूंक कळटालें . तो भितर सरलो . “ हांव इंटरनेट वापरूं ? " 

ह्या येद्याशा भुरग्यालो प्रस्न आयकून मालक हांसलो . पूण ताका तोखणाय 
दिसली . ताणें ताका सांगलें , ' एका वराक वीस रुपये . 

सायमना कडेन तितले पयशे आशिल्ले . उचांबळीत जावन ताणें “ आं " 
म्हळे . कम्पुटराचेर बसलो . उकतो केलो . ई - मेल बरयलो – “ आयज मेंगलोराक 
वतां . फाल्यां गोंयां पावता . " मागीर ' Send ' म्हळे . पूण कोणाक ? त्या प्रस्नाक 
सायमन जाप सोदूक लागलो . कम्प्युटर टिचरा कडेन इंटरनेट आसा . स्कुलांकय 
ई - मेल करूं येता . पूण - तांचे पत्ते सायमना कडेन नासले . तो नि ” लो . कम्प्युटर 
बंद केलो . उठलो . “ जालें ? " मालकान विचारलें . सायमनान मोन्यांनी वीस रुपये 
दिले . पूण मालकान धा परते दिले . 

मोना ताचो हात धरून मोन्यांनी चलतालें . ताका घेवन सायमन आपल्या 
प्लॅटफॉर्माचेर आयलो . बरीशी सुवात पळोवन बसलो . मोना शुन्य नदरेन हेवटेन 
तेवटेन पळयतालें . सायमनाक ताची काकुळट दिसली . कोण काय , खंयचे काय , 
कितें घडलें काय ? सायमनान सुनामीच्या हुंवारांत जें अणभविल्लें तें भिरांकूळ 
आसलें . मोनान ताचे परसूय चड आकांताचे दुख्ख सोंसला आसतलें . ताची 
आवय - बापूय , भाव - भयणां सगली व्हावन गेल्लीं काय हुंवारांत ? शॉकान ताची 
वाचा गेली खंय ! जाल्यार परती केन्ना येतली काय ? 

सायमनान मोनाचो हात हातात घेतलो . आनी तो कोंकणीतच ताचे लागी 
उलोवंक लागलो . - सुनामीच्या ल्हारांनी सगल्यांचीच वाट लायली . त्या हुंवारांत 
हजारांनी लोक मेलो . कितलीं घरां मोडली . आमच्या कॅम्पांतच पळयलें ना कितलो 
लोक आशिल्लो . घरां आनी घरची मनशां वगडायिल्लो .... तूं अशें कित्याक 
चिंतना ? तांचे परस आमी भागिवंत ! आमचे हात पाय मोडूंक नांत . आमी उपाशी 
पडूंक नांत . जावपाचें तें जावन गेले . आता आमी फुडार पळोवपाक जाय . म्हाका 
घरा वतकीर स्कुलांत वचूंक जाय . खूब शिकूक जाय . म्हजे बराबर हांव तुकाय 
स्कुलांत व्हरतलो . खूब शिकयतलों . मांय तुका खूब बरे करतली . हांव जालों तेन्ना 
पाय खंय पिकार जाल्लो . ताका चेडू जाय आसलें . तुका पळोवन तो खुशाल 
जातलो .... आमी मज्जा करूया . 

सायमन उलयतालो आनी मोना आयकतालें . आयकता आयकतां मोनान 
सायमनाल्या हातांतलो आपलो हात सोडयलो . आनी सायमनाचो हात आपल्या 
हातात घेतलो . दोनूय हातांनी घट धरलो . आनी सायमनाच्या दोळ्यांत दोळो 
घालून ते आयकुपाक लागले . 

तितल्यान एक पोलिओ जाल्लो भिकारी भुरगो कुले ओडीत तांच्या 
शेजारच्या दादल्या कडेन पयशे मागपाक लागलो . त्या दादल्यान ताका 
धांवडायलो . तें पळोवन सायमनान ताका आफयलो . बोल्सांतलो एक रुपयो 
काडलो . मागीर येवजून आयिल्लेवरी आनेक रुपयो काडलो . दोन रुपये मेळिल्ले 
पळोवन तो भुरगो येद्दे तोंड करून हांसलो . तो हांशिल्लो पळोवन अचकीत 
मोनाय हांसलें . गोड हांसलें . आनी सायमनाक लागीं ओडून ताच्या पोल्याचो 
उमो घेतलो . मोनाले ते करणेन सायमनाले मन खोशेन चंवरलें . खुशालकायेन 
हांसतकीर मोना इतलें सोबीत दिसता .... सामकें बुला भाशेन . 

" थंड पियेतलें ? ' सायमनान मोनाक विचारले . पूण जापेची वाट 
पळयनासतना लागशिल्ल्या स्टॉलार वचून कोला घेवन आयलो . मोनान एक घोंट 
मारलो आनी कोला सायमना मुखार धरलो . 

" कितें जालें ? बरो लागलो ना ? " 
मोना हांसलें . ' तूं घे . ' ताणें तकली वयरशी हालोवन कुरवांनी म्हळे . 
“ तूं पी . ” सायमनान मनस्पूर्वेक म्हळे . 
" तूं पी . ” अचकीत मोनाच्या तोंडांतसून उतर फुटले . 

सायमन अजापलो . “ मोना , तूं उलयलें . तुका उलोवपाक येता . " आनी 
कोला रकतलो हाचे भान दवरिनासतना ताणें मोनाक उकल्लें . घुवडायलें आनी 
पथून बांकार बसयलें . लोक तांचे कडेन कवतुकान , अजापान पळयतालो . 

" उलय . मोना , उलय . ” सायमनान मोनालीं भुजां हालयत म्हळे . पूण 
मोना पथून उलयलें ना . हांसत रावलें . 

' ए , आमचो डबो फुडे येतलो . ' कोण तरी इंग्लीशीन आपले बायलेक 
सांगतना सायमनान आयकलें . प्लॅटफॉर्माचेर गर्दी वाडत आसली . बसपाक सुवात 
मेळ्ळी ना जाल्यार ! सायमनान एका तांबडे खोमीस घाल्ल्या कुलीक तिकेट 
दाखोवन विचारल्यार ताणें सांगले - “ रिझर्वेशन ना . जनरल . इंजिनाक तेंकून 
पयलो डबो . " म्हणसर गाडी भितर सरूंक लागली . गाडी फाटीन येताली . सायमन 
मोनाचो हात धरून पोती सांबाळीत इंजिना वटेन धावक लागलो . गतल्यान वाट 
काडीत तो डब्या कडेन पावपाक गाडी थारली . लोक घिट्टी करूंक लागले . 

सायमनान ते गर्दैतूय मोनाक फुडें चेंपलें आनी आपुणूय चडलो . बेगीन भितर 
सरिल्ल्यान जनेला कडेन बसूंक मेळ्ळे . थोड्याच वेळांत डबो भरलो . 

डब्यांत मनशांनी आनी सामानान इतली गर्दी केल्ली की पाय दवरपाक 
सुवात नासली . चौगांच्या बांकांचेर सात - आठ जाण चेप्पून बशिल्ली . वयर 
सामानाच्या शल्फार लेगीत लोक चडून बशिल्ले . पूण फाल्या घरा पावतली हे 
खोशेन सायमनाक ताचो कसलोच त्रास जायनासलो . गाडी थोडी लेट सुटली तरी 
ती वेळार पावतली हाची ताका खातरी आसली . 

जनेला कडेन ताणें मोनाक बसयिल्लें . मोनाय खोशेन भायलो सैम 
पळयतालें . वोत दोळ्यार मारतालें . पूण सूर्य अस्तमे कडेन देविल्ल्यान मोव आसलें . 
झाडांपेडा फाटी धांवतात ताचें मोनाक अप्रूप दिसतालें . मदींच गाडी एका पुलार 
पावली . घडघड आवाज आनी खोल सकयल न्हंय पळोवन मोना भियेलें . जनेलाक 
फाट करून ताणें सायमनाक घट वेंग मारली . लोक हांसले . पूण सायमन हांसलो 
ना . ताची फाट थापटून ताणे मोनाक धीर दिलो . पूल सरना फुडें मोना पथून भायर 
पळोवपाक लागलें . 

आमोरी जाली . फाटल्यान धांवपी झाडां - पेडांक एकतांक पळयत 
राविल्ल्यान मोनाच्या पोटांत धवळपाक लागलें . ताणें सायमनाचो हात घट धरलो . 
आनी कितें जाता ते कळचे पयलींच ताका ओंकारे येवपाक लागले . तोंड जनेला . 
कडेन व्हेलें तरी वारांवांक लागून तकली भायर वचनासली . ओंक जनेलाचेरच 
आनी लोकांचेरूय पडपाक लागली . फुड्यांतले , आशीकुशीचे लोक तिडकुपाक 
लागले . सायमनान ' सॉरी ' म्हळे . पूण ओंकारे थारले नात . 

“ दोळे धांपून राव . ” एकल्यान सांगलें . 

" टॉयलेटांत वचून ओंक . थंयच तोंड धुवपाकूय मेळटले . ” दुसऱ्यान 
सांगलें . 

सायमनान पोती सिटार दवरली . उठल्यार सीट वचत म्हूण भंय आसलो . 
मोनाक उठयलें . वाटे वयले सामान माड्डीत तो टॉयलेटा कडेन गेलो . टॉयलेटाच्या 
दारांत लेगीत सामान दवरून वयर लोक बशिल्ले . तरी लोकांनी वाट दिली . 

पूण 
टॉयलेटांत पळय जाल्यार उदकच नाशिल्लें . 

म्हणसर गाडयेची गती देवली . सवकास जायत गाडी थारली . खंयचे तरी 

स्टेशन आयलें . 

“ ओ , पळय , नळ आसा . " कोणें तरी म्हळे . 

सायमन मोनाकघेवन सकयल देवलो . धांवट नळा कडेन गेलो . थंय पयलींच 
लोक बाटल्यो भरून घेताले . सायमनान विनयतकीर एकलो कुशीक सरलो . 
सायमनान मोनाच्या तोंडार उदक मारलें . पोशांत उदक घेवन ताका तोंड 
लायलें . 

" बरें दिसता आता ? " 

मोनान ‘ हय ' म्हळे . पूण तें थंयच बसले . सायमनान पोशांत उदक घेवन 
मोनाच्या तोंडाक लायलें . म्हणसर कोणे तरी बोवाळ मारलो . पळय जाल्यार 
गाडी सुटिल्ली . कसलोच आवाज करिनासतनां , पिल्लूक मारिनासतनां सुटिल्ली . 
सायमनान सडसडीत मोनाक उठयलें . ताका ओडीत तो धांवलो . डब्या कडेन 
पावतासर गाडयेन गती घेतली . सायमन जाल्यार तसोच चडटलो आसलो . 

पूण 
मोनाक घेवन चडप कठीण जालें . तरी ताणे प्रयत्न केलो . पूण दारांत इतली गर्दी 
आसली की भितर सरप शक्यच नासलें . आनी मोनाक ओडीत धांवतनाच दोळ्यां 
मुखावयल्यान घडघडत गाडी फुडें गेली . 

निमणो डबो प्लॅटफॉर्मा वयल्यान वचसर सायमन आनी मोना पांय 
खिळायिल्ले वरी थंयच उबी आसली . सायमनान हेवटेन तेवटेन पळयलें . मुखारच 
स्टेशनाचें नांव बरयिल्लो बोर्ड आसलो . ' करपाडी ' . स्टेशनार पातळ सो लोक 
आशिल्लो . भायर काळोख जावपाक लागिल्लो . आतां करप कितें ? फुडले गाडयेन 
वचून 

ती गाडी धरूं येत काय ? सायमन चलत गेटी कडेन आयलो . इतल्यान 
स्टेशन मास्तरान ताका हडकिलो- “ ए , तिकेट ! " 

सायमनान ताका घडिल्ली खबर जाता ते भाशेन सांगली . तिकेट , पयशे 
आशिल्ली कपड्यांची पोती गाडयेंत उरली म्हूण सांगलें . पूण मास्तर खट कसो 
लागलो , पेनल्टी भर ' . 

' सुनामी ' उतर आयकून लोकांच्या मनांत काकुळट उप्रासता तें सायमनाक 
अणभवान खबर आसलें . सुनामी पिडेस्त म्हूण कळना फुडें स्टेशन मास्तरालीय 
नुरा बदलली . ताणें तांकां वांगडा व्हरून स्टेशनांत बसयलीं . 

आठांक ताची ड्युटी सोंपली . उपरांत दोगांकूय घेवन स्टेशन मास्तर 

आपणाल्या घरा गेलो . ताची फोपशी बायल पळयल्यार झगडाळ कशी दिसताली . 
भुरग्यांक पळयना फुडें तापली . पूण स्टेशन मास्तरान आपले भाशेत तिका कितें 
तरी सांगलें तेन्ना ती वग्गी रावली . 

" सर , आमकां गोंयां वचूंक जाय . गाडयेंत बसय आमकां , प्लीज . 
सायमनान मास्तराक सांगलें . 

" हे पळय . आतां वग्गी न्हिदात हांगा . फाल्यां पळयतां हांव . 

जावं . फाल्यां ताणें गाडयेत बसयल्यार पुरो अशें म्हण सायमन वग्गी रावलो . 
राती कडेन मास्तरान तांकां दारा भायर वारांदांत न्हिदूंक सांगले . सायमनाक 
दिशिल्लें खावंक कितेंय दितली म्हूण . पूण दार धांपलें तें परत उकतें जालंच ना . 
मिनाक्षी अम्मान धाडून दिल्ले इडिअप्पम पोतयेंत उरिल्ले . भुकेन जीव कासावीस 
जातालो . सायमन उठून भायर गेलो . पूण लागी एकूय पसरो वा गाडो दिश्टी पडलो 
ना . भायर एक भौशीक नळ मात आसलो . सायमन मोनाक घेवन थंय गेलो आनी 
पोटभर उदक पियेवन आयलो . ती रात दोगांनी तळमळ्यांनी सारली . 

सकाळी स्टेशन मास्तरान सायमनाक आपणाली मोटारसायकल धुवपाक 
सांगली . मास्तराचे बायलेन मोनाक भितर आफोवन व्हेलें . मागीर मास्तरान 
सायमनाच्या हातांत पोती दिली आनी बाजारांत वचून सामान घेतले . पोतये भायर 
धा किलो तांदळांची पोटली ताच्या खांद्यार चडयली . जाता नज करून सायमनान 
दोनूय पोटल्यो मास्तराच्या घरांत हाडून दवरल्यो . भितर पळय जाल्यार मास्तराची 
बायल न्हिदल्या आनी मोना आयदनां घांसूक बसला . सायमन धांवलो , “ मोना 
उठ . तुज्यान जाता हे काम ? ' अशें म्हणून ताणें मोनाक उठायलें . ते बराबर 
मास्तराली आळशी बायल बशिल्ले कडल्यानच तापली . तणतणत रावली . 
मास्तरान सायमनाक आफोवन घेतलो . 

" तुका गाडयेन घरा वचपाक जाय ? " 
सायमनान ' हय ' म्हळे . 

“ पयशे आसात तुजे कडेन ? " आनी मास्तरान सोमतोच ताच्या बोल्सांत 
हात घालो . शर्ट पँटाचीं बोल्सां सांसपितकीर ब्यांयशी रुपये मेळ्ळे . “ ह्या इतल्या 
पयशांनी तुगेली तिकेट येवंची ना . आमगेली कामाची बायल पंदरा दिसांचे रजेर 
गेल्या . तुमी हांगा पंदरा दीस काम करात . हांव तुमकां तिकेट काडून दिता . ” अशें 

रडलें . 


म्हणून ते ब्यायशी रुपये मास्तरान आपल्या बोल्सांत दवरले . सायमनान येवजिलें . 
मास्तराक दुखोवन उपकारचे ना . ताणें सांगलें , “ ओ के सर . पूण मोनाच्यान काम 
जावं . ना . हांव करतां सगले काम . 

मास्तर खूश जालो . 

त्या दिसा त्या दोगांकूय मॅडमीन दोन - दोन इडल्यो दिल्यो . दनपारां दोन 
दोन दवले शीत आनी सकाळचो उरिल्लो सांबार . राती कडेन परतून तेंच- शीत 
आनी सांबार . सायमनान त्या दिसा आयदनां घांसली . कपडे उंबळ्ळे . सान्न मारली . 
पूण मोनाक काम करूंक दिले ना . खूब पुरो जालें ताका . ते राती ताका भायर 
वारांदांतच न्हिदूंक सांगलें . पूण मोनाक ताणी भितर न्हिदपाक दिले . मोना थोडे 

पूण सायमनान ताका समजायलें . ते राती ताका न्हीद पडना जाली . वायट 
दिसलें ताका . कसल्या आपसुवार्थी मनशाच्या हातांत पडलों ! हांगासून पळून 
वचचे शें दिसले . खंयूय काम केल्यार चार पयशे मेळटले . पूण गाडयेर बसतलो 
जाल्यार स्टेशनाचेरूच वचूंक जाय . मास्तराक राग आयल्यार तो ताका पिडूक 
शकता . ते परस इतले दीस गेल्यातच . तातूंत आनीक पंदरा दीस- अशें येवजून 
सायमन सोशीत रावलो . 

मास्तर आनी मॅडम ताचे कडसून सगलीं काम करून घेताली . मॅडम तर 
एक नंबरची आळसूट . आंगान बोबोर ! दीसभर कितें ना कितें चाबडायत टि.व्ही 
मुखार बसताली आनी पोटाक भूकच लागना , जेवणच नाका दिसता म्हूण घोवा 
कडेन तक्रार करताली . न्हिदल्यार उठपाक जड आनी बसल्यार हालपाक नज 
अशी आवतिकाय ! तिका मात दिसताले आपणाक अशक्ताय आयल्या म्हूण . 
काम नज म्हूण हात पांगरून बसताली . आतां सायमन कामाक मेळत सावन तर 
तिका 

बसून रावपाक अदिकच सोपेपण मेळिल्लें . 

मे म्हयन्याचो रखरख आंग हुलपायतालो . ताळो पथून पथून सुकून येतालो . 
हूम चड येनासली . पूण जिवाचे उतळताप जाताले . पंद्रस सोंपना फुडें सायमनान 
मास्तराक सांगले , “ सर , पंदरा दीस जाले . आता आमी वतात . 

मास्तरान दोळे मोटे करून धेगशेवन म्हळे , “ खंय वतात ? आमची कामा 
बायल आयली ? ती येसर तुमी खंयच वचपाचे ना . खावंक मेळना हांगा ? " 

“ पूण सर - 

" मदीं जाप काडल्यार म्हयनोभर वचूंक दिवंचो ना . आमची कामाची 
बायल येना फुडें हांव तुमकां तिकेट काडून गाडयेर बसयतलों . पूण मदीं जर वतां 
म्हणशी जाल्यार खबरदार - तूं वळखना म्हाका . " 

सायमन थर्त शेळेलो . मास्तर मनीस बरो न्हय आनी ताच्या मनाआड 
कितेंय केल्यार कितें करीत सांगू नज हे चिंतून वगी रावलो . मास्तराली कामा 
बायल बेगीन परती येवंची म्हूण पाराथूक लागलो . दीस सरले . पूण ती आयली 


ना . 


मास्तरागेर नुस्ते , आंबे , केळीं येताली . पूण तांतलें इल्लें लेगीत सायमन 
मोनाक पळोवंक मेळनासले . सद्दां उरिल्ले सांडिल्लें शेळे वाडटाली . नाका दिसुनूय 
जेवचे पडटालें . खंयसून तरी फैदाशिल्ले पोरने कपडे सायमनाक आनी मोनाक 
दिल्ले . पूण ते इतले व्हड आशिल्ले ! घालतकीर दोगांय अजागळां कशी दिसताली . 

एक दीस तांगेल्या नळाचे उदक गेल्लें . सायमन बाजारांतसून सामान घेवन 
येतकीर पळय जाल्यार भायर मार्गार म्युनिसिपाल्टीचो टँकर उदक घेवन आयला 
आनी मोना जाता नज करून उदकाच्यो बादल्यो घरांत व्हरता . सायमनान ताका 
आडावन बादल्यो आपणे उकलून व्हेल्यो . आनी भितर वचून मॅडमीचेर तापताप 
तापलो . इंग्लीशीत सुरु केले . पूण मागीर कोंकणीतूच तापलो . तिका भास कळ्ळी 
ना . पूण राग कळ्ळो . राती मास्तराक तिणे कितें सांगलें देव जाणा ! मास्तरान 
सायमनाक आफयलो आनी एक थापट ताच्या कानसुलार मारले - “ तूं मॅडमीचेर 
तापलो ? कोण समजता स्वताक ? पथून तोंड उगडशी दाग दितलों जिबेक 
उगडास धर 

पायन लेगीत केन्ना सायमनाचेर हात उबारूंक नासलो . तिडकीन आनी 
लजेन सायमन फुगार जावपाक लागलो . पूण राग गिळून ताणें म्हळे- “ आमी 
वयतात . आतांच . 

" खंय वतलो ? भायर सरून दाखय . सोमतोच पोलिसांक सांगून भितर 
उडयता . मागीर बस बंदखणीत . 

सायमन भियेलो . मास्तरा कडेन झगडून उपकरचे ना हे तो वळखलो . 
मास्तर खूब दुश्ट . ताणे कित्या कितेंय सांगलें जाल्यार पोलीस आपणाक चडच 
त्रासांत उडयतले . ते परस चार दीस तांकां दुखयनासतना काडचे . मोनाय हाली 


- 

सत्यभास काडिल्ले भाशेन वागतालें , कॉर्दीची बावली कशें भोंवतालें . सांगता तें 
आयकतालें . ताका त्रास जावचे न्हय म्हण सायमन चडच कश्ट घेवन मास्तराली 
कामां करूंक लागलो . कामाची बायल येसर मास्तरा कडसून शिट्ट म्हणून घेवचो 
ना अशें येवजून तकली सकयल घालून कामां करीत रावलो . 

आनीक धा दीस सरले तरी कामाची बायल कांय आयली ना . मास्तरूय 
तांकां धाडपाची खबर काडना तें पळोवन सायमनालो जीव सकयल - वयर जावपाक 
लागलो . अशेंच वचचे पोलीस स्टेशनार आनी सांगचें तांकां ही अशी अशी त्रास 
दितात म्हूण . पूण पोलिसांचेर विस्वास कसो दवरपाचो ? पोण्णू अंकलाकडेन 
शंबरांची नोट घेवपी पोलीस ताच्या दोळ्यां मुखार आयलो . मास्तराल्या शेजाऱ्यांक 
सायमनाची काकुळट दिसताली . ते घडये गवाय दीत . पूण सायमनाले आयकुनूय 
ताणी मास्तर सांगता तें खरें म्हूण पोलिसांक सांगलें जाल्यार ! ... 

वारांदांत न्हिदिल्लेकडेन सायमनान कूस परतिली . त्या शांत वातावरणांत 
मदींच पयसुल्ल्यान घडघडत वचपी गाडयेचो आवाज कानार पडलो . गाडयेचो 
आवाज विरनाफुडें ताका कितें तरी चुकिल्ले चुकिल्लेवरी दिसूक लागले . कितें 
काय ? आनी अचकीत ताका उगडास जालो . घरा आसतना सकाळ सांजवेळ 
कानार पडपी दर्याची गाज आयकून कितले दीस जाले ! दीस खंयचे ? म्हयने . ती 
गाज ! पाय सांगतालो - ही दर्याची गाज खारव्यांच्या काळजाच्या ठोक्यांवांगडा 
ताल धरता . दर्याची गाज म्हळ्यार खारव्यांल्या भुरग्यांची आल्लय अशें माय 
म्हणटाली . दर्याची गाज नासून एक रितेंपण सायमनाक जाणवले . गाज येवजली 
तशी उगडासांची उमळ वयर सरली . घरचो उगडास , मांयचो उगडास , पायचो .... 
ना . ह्या उगडासांनी जीव चडच गोळाक लागता . ह्या उगडासांतसून भायर सरूंकच 


जाय . 


हांतुणाचेर पडिल्लेकडेन सायमन उदारो जालो . ताची नदर मळबांतल्या 
चंद्रिमाचेर गेली . चंद्रिमा भोंवतणी वाटकुळेंच कांकण आशिल्लें . सायमनाक 
उगडास जालो . पायन सांगिल्लें . - " चंद्रिमाक सर्कल पडटा तेन्ना कासयो तांतयां 
घालपाक वयर येताय . ” असोच एक दीस तो सायमनाक घेवन वेळेर भोंविल्लो . 
कासयेन मारिल्ली घोल सोदून काडिल्ली . घोलीचे तोंड वेंतभर . पूण भितर ती 
बरीच व्हड आसली . भाण कशी घोल ! तोंडार माती थापून कासयेन ती निबर 

केल्ली . घोलीचे तोंड कशे वळखप तें पायन सायमनाक दाखयिल्लें . आनी गरजेक 
जाय तितलींच तांतयां काडची . उरिल्ली तांतयां कासयो जावपाक सोडून दिवची 
म्हूण ताका शिटकायिल्लो . बारीक जोराचेर ही तांतयां खूब वखदी खंय ! ... 
आयजूय चंद्रिमाक सर्कल पडला . थंय वेळेर कासयो वयर सरल्यात आसतल्यो . 
तांतयां घालपाक घोली मारतात आसतल्यो . पाय वतलो काय तांतयां काडपाक ? 
माय म्हजो उगडास काडटा आसतली काय ? काडटलीच . बुला मेलें जाल्यार 
वर्सभर मोनीशी जाल्ली . उगडास काडून काडून रडटाली . आतां म्हजोय काडटाच 
आसतली .... मांयच्या उगडासान सायमनाले दोळे भरून आयले . ते राती दोळो 
लागपाक मध्यान तरी जाली आसतली . 


त्या दिसा मास्तराक रजा आसली . ताका पयसुल्ल्या शारांत कोर्टाचे कसले 
काम आसलें . थंयसून तो आपणाले भयणीगेर वचचो आसलो . सकाळी फुडेंच 
उठून ताणें सायमनाक मोटारसायकल पुसपाक लायली . नवे कपडे घालून कपलार 
धवेंच नाम ओडून भायर सरलो . वतनां सायमना कडेन एक लिस्ट दिवन सदच्या 
पसरकारागेर वचून सामान हाडूक सांगलें . ड्युटीचेर घालपाचे कपडे वेगळे उंबळून 
भायर वताक घालूक सांगले . मॅडम सांगता तें काम मोन्यांनी करूंक जाय . राती 
परतून येतलों तेन्ना मॅडमी कडसून कसलीच तक्रार येवपाक फावना म्हूण 
शिटकावणी दिली आनी तो भायर सरून गेलो . 

मास्तर वतकीर कामां करपाची आसली तरी तकले वयलो भार उणो 
जाल्लेवरी सायमनाक दिसले . बाजारांत वचून येतां म्हूण सांगपाक सायमन भितर 
गेल्यार मॅडम भिकणां खायत टि . व्ही मुखार बशिल्ली . घडये आयज मास्तर घरा 
ना म्हूण तीय खुशाल आशिल्ली जावये ! सायमना कडेन वीस रुपयांची नोट दिवन 
तिणे सांगलें , “ पसरकाराक तेंकून आशिल्ल्या हॉटेलारसून एक प्लेट पावभाजी 


पार्सल हाड . 


मास्तराल्या घरा कडसून बाजारांत वतना वाटेर एका मोडणार एक आंबो 
आशिल्लो . व्हडलो रूख आनी कुचकुचीत लागिल्लो . फाटल्या सप्तकांत चौग 
मानाय लावन देवयिल्लो . मास्तरान लेगीत थंय वचून आंबे दिवपाचे काय 

विचारिल्लें . पूण म्हारग म्हूण घेवंक नासले . सायमनाची नदर सद्दां त्या रुकाचेर 
वताली . आजुनूय एखाद दुसरो आंबो पाना मदल्यान झळकतालो . आयजूय सायमन 
वयर पळयत थंयसून वतालो . लागींच्याच खांद्यार एक झाडपिको आंबो धोलताना 
ताणे पळयलो . फातरावचो अशें खीणभर दिसले . पूण फातराच्या आवाजान कोणूय 
धांवन येत म्हण ताणें तो विचार सोडून दिलो . इतल्यान फाटसून धप्प करून 
आवाज आयलो . आनीक कोणेय बी फातर मारलो ना मूं आंब्याक म्हूण फाटल्यान 
पळय जाल्यार पिको आंबो झडिल्लो . सायमनान तो उकललो . पळयल्यार 
कावळ्यान चोंचावन एके वटेन कल्ल केल्लो . खीणभर सायमन अनमनलो . मागीर 
लागशिल्ल्या भौशीक नळाचेर वचून ताणें तो बरो धुयलो . बरे वटेन घांस मारून 
पळय जाल्यार गोड गोड आंबो , खावपाक मेळटा तितलो ताणे खालो . गोंयच्या 
आंब्यांची याद जाली . त्या फळांची सर ह्या आंब्याक नासली . पूण मोसमातलो 
सायमनान उश्टायिल्लो हो पयलो आंबो . मोनाक बाबाड्याक चुकलो अशें मनांत 
येवपाक ताची नदर त्या झाडार पिकिल्ल्या आंब्याचेर गेली . फाल्यां म्हळ्यार तो 
कावळ्यांचे भकीक पडटलोच . ते परस आपणेच तो काडलो जाल्यार ? हेवटेन 
तेवटेन पळय जाल्यार एक दोन सायकली आनी एखादरी स्कुटर सोडल्यार लागसार 
कोण दिसनासलो . सायमनान हातांतली ती पोती पोटांत खोयली आनी सडसडीत 
आंब्यार चडलो . कोबल्याची बडी आसल्यार सहज काडू येतालो . पूण आता 
ताका व्हडल्या खांद्या वयल्यान बारीक खांदयेर चडचे पडले . आवाज करिनासतना 
ताणें ताळी ओडून घेतली आनी आंब्याक हात घालो . हात घालपाक आंबो 
हातांत आयलो . तो हळदुवोच आंबो अळंग बोल्सांत घालून कोण पळयना शें 
पळोवन सायमन देवलो . 

बाजारांतल्यान सामान आनी पावभाजी घेवन तो धांवट म्हणटात तसो 
परतलो . केन्ना काय आंबो मोनाक खावंक दितां अशें ताका जाल्लें , दनपार 
जायसर ताका संद मेळ्ळी ना . जेवणाक ताका कालचेच शेलें शीत वाडिल्लें . 
घोव घरा ना म्हूण ते आळशी बायलेन रांच्कच नासले . पावभाजये भायर दोन 
लाडू , एक आंबो , दोन केळी खावन वयर उदक पियेवन ती न्हिदूंक गेली . सायमनान 
आंबो धुवन मोनाक खावपाक दिलो आनी तो मास्तराले धवे कपडे घेवन नळाचेर 
उंबळपाक गेलो . 

कपडे भायर दोरयेचेर घालता म्हणसर ताका भितर मोनाली किळांच 
आयकूक आयली . मॅडमूय मोटमोट्यान आड्डताली . सायमनान धांवट वचून 
दारार मारले . तरी मोना रडटा आनी मॅडम तापता तें आयकूक येताले . सायमनान 
दार धोडायलें . मोनानच दार काडले . भितर मॅडम सोफाचेर धोदोल कशी पातळून 
बशिल्ली . हातांत बडी आशिल्ली . मोनाचेर आजून तापताली . लागी आफयताली . 

“ कितें जालें मॅडम ? ” सायमनान गोंदळून पूण रागान शें विचारले . 

तिका कसलो राग तें रोखडेंच सायमनाक कळं . मोनान आंबो खाल्लो 
तो ताणे घरांतलो चोरून खाला अशें तिका दिशिल्लें . देखून ती मोनाक बडयेन 
पेटयताली . सायमनाक राग आयलो . 

" मॅडम , तो आंबो हावें दिल्लो तिका . 
पूण 

तिका तागेली भास समजनासली . ' बा , बा ' करून ती सायमनाक 
लागी आफोवंक लागली . सायमन लागी पावना फुडें एक बडी तिणें सायमनाचेरूय 
मारली . सायमनालो राग आता आटापाक येना जालो . तिणें पथून उकलिल्ली 
बडी ताणे वयलेवयर जिखली , ओडली आनी तशीच उरफाटी धरून ‘ धप , धप ' 
करून तिचेर पेटयली . मॅडम बॉब मारूंक लागली . पूण सायमनान पर्वा केली ना . 
ती उठपाचो येत्न करपाक लागली . सायमनान सोफाच धरून उकललो . सोफा 
तिचे सयत लवंडलो . घोप्पा करून सकयल पडली . तिच्यान - उठूक जायना जालें . 
बोब मारपाक तिणे तोंड उगडिल्ले मात सायमनान आड्डून सांगले - “ चूप ! 
वग्गी ! बोवाळ करशी आनीक मारतलों . ” ताणें बडी उबारना फुडें ती भियेवन 
वगी पडली . पूण पडिल्ली तिज्यान उठूक जायना जालें . . 

सायमनाचेर सांवार आयलो . मॅडमीन दवरिल्ले तांगेले चार आंबे भितर 
आशिल्ले . ते घेवन सायमन भायर आयलो . “ हे आंबे तुमगेले . खा तूंच ते . 
अशें म्हणून सायमनान हातानच ते आंबे फोडले . तिच्या आगार पिळ्ळे . भितर 
रांदचे कुडीत तांकां वाडिल्ली उरिल्ली शेळी कडी धाकून दवरिल्ली . सांजे तांका 
वाडपाक . ती बेळशेल्ली कडी हाडून तो सगलो तोप सायमनान तिच्या हड्डयार 
ओतलो - “ आमचे पासत दवरिल्ली न्ह ही कडी.खावन चय काय बरी लागता 
ती . ' 

बोबोर कशी ती बायल दोळे विस्फारून पळयत आसली . सायमन भितर 

गेलो . बेडरुमांतली गादी काडली आनी हाडून तिचे वयर घाली . “ न्हीद आतां 
हिंगाच 

मागीर सायमनान मोनाचो हात धरलो . दार उगडले . मागीर मास्तराची 
नक्कल करीत नाकार बोट दवरून म्हळे , “ बोवाळ करशी खबरदार . ” आनी 
घडायंच करून दार मारून तो भायर सरलो . 

पयलीं नळार गेलो . मोनाचे तोंड हात धुयले . मॅडमीन मारिल्ली बडी खंय 
लागली थंय सासपून पळयलें . “ दुखता ? ' विचारल्यार मोना हांसलें . ' ना ' ताणे 
तकली हालयली . 


चलत चलत स्टेशनार येवपाक अर्दे वर बी लागले आसत . स्टेशनार तर 
पावली . आता फुडें कितें . बोल्सांत तर एक पयसो ना . मास्तराल्या कामाचे सोड 
सायमनाल्या बोल्सांतलेय ब्यायशी रुपये मास्तरान काडून दवरिल्ले . किण्ण मनान 
सायमन स्टेशनार बसलो . मास्तर येतासर रात जातली . तो मेरेन हांगासून वचपाक 
जाय इतलेच तो जाणा आसलो . कितें जाता तें जाता . डब्यांत चडप आनी वाटेर 
देवयल्यार देंवप . तिकेटी बगर प्रवास करपाचे येवजुनच ताच्या पोटांत फोंड पडिल्लो . 

इतल्यान एक गाडी आयली . “ ही खंय वता ? " ताणें कोणाक तरी 
विचारले . “ कोइंबतोर ' . सायमनाक दिसलें - हे गाडयेर बसचे आनी फुडल्या 
स्टेशना मेरेन वचचें . तो मास्तर आयल्यार सांपडपाक नाका . 

इतल्यान कोणे तरी ताका हडकिलो . ताणें निळो युनिफॉर्म घाल्लो . रेल्वेचो 
पोर्टर बी आसुंये . “ सोडलो मास्तरान तुका ? " ताणें हिन्दीन विचारले . सायमनाक 
उगडास जालो . हो तर वळखीचो . सायमन भियेलो . ह्या मनशाक एक दोन फावटी 
सामान पावोवपाक मास्तरागेर आयिल्लो ताणे पळयिल्लो . सायमनान नकळटना 
मोनाक घट धरलें . 

“ भियेवं नाका . भाग के आया ना ? इतले दीस रावलो तेंच अजाप . खडूस 
आदमी है वो . ” ताणें म्हळे . 

सायमनाक सूजालें . त्या पोर्टरान मागीर बारीक विचारून घेतले . सायमनान 
ताका पयशांची धरून सगली खबर सांगली . 


सुनामी सायमन 


१३६ 


“ मेंगलोर न्हय ? पांच वरांचेर येतली गाडी . हांगाच राव . दोनच मिण्टां 
रावता गाडी आं ! हांव बसयतां तुका . " आनी दुसरी गाडी येवपाची जाली 

म्हूण 
तो गेलो . 

साता पयलींच वेस्ट कोस्ट एक्सप्रेस आयली . म्हणसर तो पोर्टरूय आयलो . 
बा - जल्दी ' आनी सायमन मोनाक घेवन ताचे फाटसून धांवलो . 

गाडयेंतल्यान देंविल्ल्या एका तिकेट मास्तरा कडेन तो मल्यालम भाशेत 
सडसडीत उलयलो.खीणभर अनमनत त्या टिसीन त्या दोगां कडेन पळयलें . आनी 
मान हालयली . गाडी सुटूक लागली . पोर्टरान मोनाक उकलून भितर घाले . सायमनूय 
चडलो . फाटोफाट तो टी . सी . त्या पोर्टराक देव बरे करूं ' म्हणूक मेळ्ळंच ना . 

तो स्लीपर डबो आशिल्लो . एके वटेन तिगांचे दोन सीट जाल्यार दुसऱ्या 
जनेला कडेन एक एकल्याक बसपाचे दोन सीट . टिसीन तांकां त्या एकोड्या 
सिटार बसूक सांगलें . हातांत सामान्य ना आनी बोल्सांत दुडूय नात अशा ह्या 
भुरग्यां कडेन आयले पयले दुबावान वा काकुळटेन पळयताले . च्या - काफी 
खाण घेवन विकपी येताले . जिबेक उदक सुट्टालें . तानेन ताळो सुकिल्लो . सायमनान 
च्या घेवन आयिल्ल्या मनशाकडेन उदक मागले . “ नो वॉटर . च्या ऽ या . ” अशें 


म्हणून तो गेलो . 


राती जेवणां आयली . कोणे कोणे घेतली . शेजारच्या बांका वयल्या एका 
जाण्टेल्यान आपले प्लेटींतली रोटी काडून ताका घे म्हळे . पूण सायमनान घेतली 
ना . “ बँक्यू ' म्हळे . साडे णवांक सुमार एक स्टेशन आयलें . सेलम ! गाडी सुट्टासर 
टि.सी. आयलो . 

“ तुमी खालें कितें ? ” सायमनान ' ना ' म्हूण तकली हालयली . 
" जाय ? " टिसीन विचारलें . 
“ सर , आमचे कडेन पयशे नात . सायमनान स्पश्टच सांगलें . 

टि.सी. गेलो . पंदरा मिण्टांनी परत आयलो . ताणे दोन वडा - पाव हाडिल्ले . 
सायमनाच्या हातांत दिवन ताणे खायात ' म्हळे आनी थेंक्यू ' आयकुचे पयलींच 
गेलो . एक वडा - पाव मोनाक दिवन दुसरो सायमनान खालो . पोटांत खाण पडना 
फुडें बरें दिसलें . पूण तान चाळवली . शेजारच्या बांका वयलो तो जाणटेलो तांचे 


" 

कडेन पळयतालो . ताणे उदकाची बाटली तांचे मुखार धरली . ताच्या तोंडा वयली 
अपुर्बायेची भावना पळोवन सायमनान बाटली घेतली . वयर धरून पियेलो . मोनाक 
बाटली वयर धरून पियेवंक येनासलें . तें तोंड लावपाक लागले . सायमनान 
आडायलें , ‘ आं कर ' म्हणून तो वयल्यान ओतपाक लागलो . जाण्टेल्यान ताका 
हात लावन सांगले , “ ताका तोंड लावन पियेवं दी . म्हजे कडेन दुसरी बाटली 


आसा . 


लोक न्हिदपाचे तयारेक लागले . बर्थ सोडून हातरुणां पातळावंक लागले . 
इतल्यान तो टि.सी. परत आयलो . फुडल्या सिटार बसून ताणें सांगले - “ म्हजी 
ड्युटी कॅलिकताक सोंपता . थंय हांव देंवतलों . तुमीय देंवचे पडटले . रिलिव्हर 
येतलो . ताका सांगू येतालें . पूण ताका दिसतलें हांवें पयशे घेवन खाल्यात म्हूण . 
तेन्ना रात आसतली . पूण कॅलिकत स्टेशनार आमी देवपाचें . ओके ? " आनी 
ताणें दोनूय सिटाफाटली फाळकी उडोवन तांकां न्हिदपाक सांगलें . कॅलिकत 
येतकीर आपूण उठयतां म्हूण सांगून तो गेलो . 

साखर न्हिदेंत आसतनाच गाडी कॅलिकताक पावली . तांकां देवोवन टि.सी. 
आपले वाटेन गेलो . मोनाची न्हीद पूर्ण जावंक नासली . सायमन मात फुडें कितें 
ह्या प्रस्नाची जाप सोदतना तुटमुटीत जागो आसलो . प्लॅटफॉर्मारच एक रितो बांक 
पळोवन ताणें मोनाक न्हिदयलें आनी आपूण ताचे कुशीक दोळे धांकून आड 
पडलो . 

दोळो लागिल्ले कडेन अकस्मात कोणें बडी धोंगसून ताका उठयलो . 
पळय जाल्यार रेल्वे पोलीस . बडी घुवडायत ताणे सांगलें , “ प्लॅटफॉर्म मेल कडका 
पाड इल्ला . चलो , चलो बाहर ... 

मोनाक उठोवन सायमन मेन गेटी कडेन आयलो . फांतोड फांकूक 
लागिल्ली . थंयच नळार तोंड धुयलें . मोनालेय धुयलें . राती त्या दादल्यान दिल्ली 
ती उदकाची बाटली भरून घेतली . आनी स्टेशनाच्या भायर येवन चलत रावलो . 
बरे मुखार एक पांचवेंचार गार्डन आसले . उजवाडचें आसले तरी लोक थय मॉर्निंग 
वॉकाक आयिल्ले . सायमन मोनाकघेवन थंय गेलो . बरोसो बांक पळोवन बसलो . 

तरेकवार सवणी चिवचिवपाक लागिल्ली . सुर्या उदेवचे पयलींची 

उजवाडाची सया मळबार फांदूक लागिल्ली . न्हिदिल्लो पांचवोचार सैम जागो 
जावन आळसाय दितालो . झाडां रुकांचेर चानयो आपालिपा खेळटाल्यो . अदींमदीं 
एखादरो तरनाटो जॉगिंग करतालो . काय जाण्टेले ट्रॅका वयल्यान तुरतुरीत चलताले . 

वातावरणांतली प्रसन्नताय सायमनाच्या मनांतूय रिगूक लागली . मोनाय 
सैमाचो खेळ मज घेवन पळयतालें . इतल्यान मोनान सायमनाचो हात ओडून ताका 
दाखयलें . एक मनीस चलतना तागेलो खांद्या वयलो धवोच नॅपकीन सकयल 
पडिल्लो आनी तो मुखार पाविल्लो . सायमन सट्ट करून उठलो . तो नॅपकीन घेवन 
धांवलो . त्या मनशाकडेन दितकीर ताणें सायमनाच्या पोल्याक हात लावन 
“ बैंक्यू , स्वीट बॉय ' म्हळे . धवो फुल्ल शर्ट , धवीच ट्रॅक पँट आनी धवेच मोचे 
घाल्ल्या त्या मनशाची नुराय भोव सात्वीक आनी मोगाळ आसली . सायमनाक 
तागेल्या त्या उतरांनी अदिकच प्रसन्न दिसले . “ वेल्कम सर ' अशें म्हणून तो 
परतो मोना कुशीक येवन बसलो . 

मोना ताचे कडेन पळोवन प्रसन्न हांसलें . सायमनान म्हळे , “ मोना , त्या 
मनशान म्हाका ‘ बैंक्यू स्वीट बॉय ' म्हुळे . मनीस बरो सो दिसलो . केसकेसोले 
मनीस आहाय न्हू ह्या संवसारांत ! अब्बाजान सारके देव मनीस आनी त्या स्टेशन 
मास्तरा सारके राकेस . फटकिरेय बी आनी उपकार करपीय बी . तो चंद्रा तेसो 
वाश्ट . तो तिकेट काडपाक पैशे व्हयले तो नागोवणो , आंबो चोरलो म्हूण तुजेर 
बगलांट घालपी ती मॅडम .... आनी हिंगा हीं सुकणीं चय . रुकांचेर खेळपी चानयांचे 
वाटेक ती वोसनाय . एकामेकां लागीं झगडनाय - कित्याक ? आमी मनीस अशे 
कित्याक ? आमी गुन्यांवकाऱ्यांक भियेतांव देखून गुन्यांव करपी चड मस्ती करताय . 
आमी सोंसतांव देखून तेंगेलें सादता . ते मॅडमीक आनी मास्तराक हांव बिश्टोच 
भियेलों . तेंकां पयलींच ... 

मोना मज घेवन आयकतालें . ' हय , आं ' करून दाद दितालें . अचकीत 
मोनाचे दोळे विस्फारले . सायमनाचो हात धरून तें सट्ट करून आड्डलें 
" सायमन ... ” 

सायमनाचें लक्ष तेवटेन गेलें . येदोळचो तो जाण्टेलो वॉकाचो राऊण्ड 
मारून परततना एका मनशान ताका आडायिल्लो . त्या मनशालें आयकून त्या 
जाणटेल्यान दोनूय हात माने फाटल्यान धरिल्ले . त्या मनशाच्या हातांत सुरी आसली . 


" 


- 

है 


तो मनीस ताका गार्डनाच्या भायर व्हरतालो . सायमनाले रगत तेज धावक लागले . 
शिरंतरां ताणशेली . तो उठलो . तेन्नाच जॉगिंग करपी एक तरनाटो तटास उबो 
रावन ' आं ' करून पळयतालो . सायमनाच्या दोळ्या मुखार नायक सर आयलो . 
हो वेळ ऑफेन्सिवाचो . तीर कसो सायमन धांवलो . कोणाच्या लक्षात येवंचे पयलींच 
ताणे त्या मनशाक धपको दिलो . जाण्टेलो कुशीक पडलो . तो मनीस अचकीत 
जाल्ल्या हल्ल्यान गोंदळ्ळो . पूण ह्या भुरग्याक पळोवन ताणें दांत ओंठ चाबून 
सुरी उबारून सायमना वटेन धावट आयलो . सायमनान पवित्रो घेतलो . त्या मनशाली 
हालचाल जोखली . सायमनाक नाइफ डिफेन्स टॅक्नीक याद जाली . आनी ' खीऽ ' . 
आवाजा सरशीं . ढाण्ण करून ताची खोंट सुरी धरिल्ल्या मनगटाचेर पडली . सुरी 
सुटून पडली . सायमन परतोय घुवलो . नेटान धांवट येवन आपली तकली त्या 
मनशाच्या पोटांत धोंगशिली . तो मनीस उदारोच पडलो . इतलें म्हणसर धा एक 
लोक एकठांय जालो . तो जॉगिंग करपी तरनाटो लागी आयलो आनी नेट करून 
ताणें एक खोट त्या मनशाच्या कमरार घाली . त्या मनशान अदमास घेतलो . 
पळून गेले बगर उपाव नासलो . सुरी थंयच सोडून तो गेटी वटेन धांवलो . फाटोफाट 
सायमन धांवलो . तो तरनाटोय धांवलो . त्या मनशान गेटी वयल्यान उडकी मारली . 
म्हणसर एक मारुती व्हॅन झुप्प करून येवन थंय उबी रावली . तो आतां भितर 
वतलो हे येवजून फ़ाटोफाट आशिल्ल्या सायमनान त्या मनशाच्या पांयार उडकी 
मारली आनी पायांक घट धरले . ते बराबर तो नाकयां आपटलो . मारुती पळून 
गेली . पूण तो मनीस मात लोकांच्या हातांत पडलो . 
सायमन उठलो . ताचे हात , कोंपरां झरकटिल्ली . 

पूण 
तो उडकी मारून गेटींतसून भितर धांवलो . मोना बांकार उबें रावन ताळयो पेट्टालें . 
सायमन लागीं येना फुडें ताणे ताका घट धरलो . 

फाटल्यान पळय जाल्यार पांचपंचवीस लोक ताळयो पेटून सायमनाचे 
कवतूक करताले . तो जाण्टेलो ताच्या म्हऱ्यांत आयलो . सायमनाक घट वेंगेत 
घेवन ताणें म्हळे – “ यू आर अ ब्रेव बॉय . तुवे म्हजो जीव वाटायलो . 


मोनाच्या हुसक्यान 


आपणें जें केलें तें आपणाली लागणूक म्हणून केलें अशें मना पसून 

सायमनाक दिसतालें . पूण त्या जाण्टेल्याक ना म्हणप ताका कठीण गेलें . 
जाणटेल्याच्या आगऱ्याक लागून तो तागेल्या घरा गेलो . तागेलो तो येदो व्हडलो 
बंगलो पळोवन सायमन दिपकावलो . तो इतलो गिरेस्त आसतलो अशें ताका 
दिसूक नासलें . घरांत धा - एक चाकरमाने आशिल्ले . दारांत तीन पॉश मोटारी 
उब्यो आसल्यो . बल्कांव , वासरी , साल , व्हडल्यो चार कुडी , वयर माळी .... 
त्या घरात सायमनाक आपूण विसंगत दिसतां म्हणपाचे जाणवलें . तागेल्या चाकर 
मान्यांचे कपडे लेगीत चक्क आनी उंची दिसताले . पूण त्या जाण्टेल्यान कांयच 
जाणोवंक दिले ना . ती दोगांय बरोबरची वा सोयरी जाल्लेवरी भोव आपलेपणान 
तो चलतालो . ताका एका सारके फोनाचेर फोन येताले . त्या घरांत फोन तरी 
कितले . दरेके कुडीत एक फोन . त्या भायर दरेकल्या कडेन एक मोबायल फोन . 

बंगल्यांत भितर सरना फुडें पयलीं मुखार आयलीं ती जाण्टेल्याली सून 
आनी पूत . “ पापा , आर यू ओके ? ” ताणीं हुसक्यान विचारले . आनी बापूय बरो 
आसा तें पळोवन पुतान ' बँक गॉड ' म्हळे . 

“ ना म्हज्या पुता . बँक्स ह्या धाडसी भुरग्यांक म्हण . ह्या सायमनान म्हजो 
जीव वाटायलो . 

जाण्टेल्यालें आयकून त्या पस्तीशीतल्या पुतान सायमना मुखार दिमी मारली . 
सायमनाचो हात हातांत धरून ताचो उमो.घेतलो आनी मागीर दोगांकूय लागी 
ओडून घट वेंगेंत घेतली . 

पांच मिण्टा भितर तांगेलो फॅमिली डॉक्टर आयलो . जाण्टेल्याक न्हय 
सायमनाक खरचटिल्लें तें पळोवपाक . 

' म्हाका कांयच जावंक ना . ' म्हणटा आसतनाय ताणे कोपराक बँडेज 
केलें . दोन गुळयो दिल्यो . 

' पयलीं तुमी न्हावन घेयात . ' सुनेन सांगलें . दोगांकूय रावपाक वयली एक 
कूड 

दिली . मोनाक तिणे स्वता बाथरूमांत व्हरून थंड गरम उदकाचो शॉवर बी 
कसो वापरप तें दाखयलें . सायमनय न्हाप्लो . तेच कंपडे परते घालचे पडटले म्हूण 
तो पिकार आसलो . पूण न्हावन भायर यो जाल्यार बेडीचेर नवे कपडे येवन पडिल्ले . 
नवे कपडे घालना फुडें जिवाक हुशार दिसले . आनी मोनाक पळयतकीर तर 
सायमनाचो विस्वासच बसना जालो . पयलेच खेपेक सोबीत मागो काडून केंस 

वळयिल्ले . नवो ड्रेस भोवच सुंदर आशिल्लो आनी मोनाक खूब दावतालो . 

“ मोना ! ” सायमनाच्या तोंडांतसून उतर फुटना जालें . 

“ सायमन ! ” मोना उलयलें . त्या खिणाक सायमनाक याद जाली . सकाळी 
त्या गुण्डाक पळोवनय ताणें सायमन ' म्हूण उलो मारिल्लो . “ तूं उलयलें , मोना . 
उचांबळून ताणे म्हळे . “ आतां आनी थारूं नाका . उलय , उलयत राव . 

आनी मोना गोड हांसलें . बुला भाशेन . 
तो सगलो दीस गडबडीन गेलो . पोलिस , पत्रकार आनी फोनार फोन 1 - 

सायमनाक प्रस्नाचेर प्रस्न विचारताले – ' तुका भिरांत दिसली ना ? ' , ' तुका 
काराटे कोणे शिकयलो ? ' , ' तुका झगडपाची प्रेरणा कोणे दिली ? ' , ' तूं डी . टी 
के . क वळखनासलो जाल्यार ताका वाटावपाक कित्याक गेलो ? ' 

सायमन गणमणलो ना . जाता ते भाशेन ताणें जापो दिल्यो . अन्याया विरुद्ध 
झगडूंकच जाय हे अणभवान म्हाका शिकयलें . त्या खिणाक प्रेरणा दिली ती 
मोनान . डी.टी के व्हड मनीस म्हूण ताका वाटावपाक गेलों अशें न्हय , कोणूय 
गरीबाचेर जरी हो प्रसंग आयिल्लो हांव अशेंच करतासलों . 

जावं पत्रकार , जावं पोलीस सायमनाक प्रस्न विचारताले तेन्ना डी . टी . के 
थंय बसून आसलो पूण मदीं तोंड घालनासलो . सगलो वेळ तो कवतुकान ताचे 
कडेन पळयत राविल्लो . 

गोंय सोडून भायर वचत सावन हो वेळ मेरेन सायमनालो भाशां वयलो मोग 
ताका उपकरा पडिल्लो . इंग्लीशीक ताका बरे मार्क पडटाले . पूण इंग्लीश वेव्हारांत 
इतली उपकरा पडत अशें ताणें धरूंक नासले . हिन्दी बरी समजताली ताचोय 
ताका फायदो जाल्लो . तमीळ वा मल्याळम आपणाक येवपाक जाय आशिल्ली 
अशें ताका दिसले बगर रावले ना . पूण आयज पत्रकार , पोलीस आनी डी.टी.के 
कडेन उलयतना ताका ती आडखळ जाली ना . 

डी.टी.के. म्हळ्यार एक व्हडलो उद्येगपती आनी खूब गिरेस्त मनीस हे 
तागेलें घर आनी ताका पळयना फुडें होलमतालें . पूण डी.टी.के. हो मनीस म्हणूनय 
व्हड आनी गिरेस्त सभावाचो हे वळखून सायमन ताचेर खूश जालो . डी.टी.के.क 
सगलेच लोक व्हडा भोवमानान वागयताले . तांगेल्या गजालीं वयल्यान सायमनाक 
अनेक गजाली स्पश्ट जाल्यो . गुण्डांच्या एका गँगान डी.टी.के.क उबारून व्हरून 

पुता कडसून एक क्रोट रुपये मागपाची येवजण आंखिल्ली . डी.टी.के. मॉर्निंग 
वॉकाक एकलोच वता थंय ताका सुरी दाखोवन भेश्टावन ते उबारून व्हरपाचे 
आसले . घडये तांगेलें सादतय आसलें . पूण सायमन आड आयलो आनी तांची 
सगळीच येवजण फिसकटली . त्या भिरांकूळ गुण्डाक धरिल्ल्यान आनी मारुती 
व्हॅनाचो नंबर मेळिल्ल्यान पोलिसांनी आतां मेरेन सगलें गँग धरून कादयेंत उडयिल्लें . 

डी.टी.के.ल्या पुतान पत्रकारांक स्पश्ट सांगले – “ सायमनान त्या गुण्डाचेर 
हल्लो करूंक नासलो जाल्यार ताचो परिणाम कितलोय वायट जावं येतालो . 
कुरोटभर रुपये दिवंचे पडटासले . घरच्यांक डी.टी.के. सुटसर टेन्शन उरतासले . ते 

ते 
भायर डी.टी.के.च्या जिवाकूय भिरांत आसली .... आमी सायमनाच्या खूब रिणांत 
आसांव " 

सांजे वेळार डी.टी.के.ली सून मोनाक घेवन भोवपाक गेली . डी.टी.के. 
स्वता सायमनाक घेवन भायर सरलो . बाजारांत वचून ताणें सायमना खातीर नवे 
मोचे घेतले . कपडे घेतले . भितर घालपाक बानयनां , चेड्ड्यो , मेय ..... नवी 
घड्याळ , नवो पटो . सायमन नाका नाका म्हणटालो तितलें तो चड चड घेतालो . 
सायमन घरा परतलो . तो नवे कपडे घालुनच . पूण तो घरा पावचे पयलींच मोना 
परतल्लें . वळखूक येवंचें ना इतलें तें बदलिल्लें . आंगार नवी मुस्तायकी , केसांचो 
सोबीत कट , गळ्यांत सुंदर माळ ... सुनेन ताचे खातीर कपडे , सँडल्स , कांकणां , 
गळ्यांतलें , मेकपाचें सामान ते भायर खेळणी हाडिल्ली . मोनाल्या मुखामळार 
खोशी भरून ओतताली . 

“ मोना , तूं कितुले बरे दिसता गो ! ” सायमनान म्हळे . 
" मोना- बरें - दिसता ? " मोना प्रयत्न करून एक एक उतर उलयलें . 


आमोरेचेर सगली टेर्रासाचेर बसली . टेर्रासाचेर लेगीत भोव सोबीत मांडावळ 
आसली . मंद उजवाडांत ल्हवू आवाजांत गजाली चलिल्ल्यो . सायमन - मोना 
मात वग्गी आसली . 

“ सायमन , कितें येवजिता ? " डी.टी.के न विचारलें . 
“ पापा , आमकां घरा वचूंक जाय . ” सायमनान म्हळे . 

“ लूक , ताणें ' पापा ' म्हळे म्हाका . 
सायमनाक खीणभर दिसलें आपणालें कितें चुकलें काय ! 
पूण फुडल्याच खिणाक डी.टी.के.न ताका ओडून बगलेक घेतलो . 

“ यू आर इण्डीड माय स्वीट चायल्ड ! नाऊ , पयलीं आमकां तुजी खबर 
सांग- तूं खंयचो ? खय आसलो ? खंय वता ? कितें जालें ? आयची सांज तुगेली . 
तूं उलय आमी आयकतात . 


सकाळी जाग आयली तेन्ना वण्टी वयले घड्याळींत साडे स वरां जाल्ली . 
मोना आजून साखर न्हिदेंत आसलें . आयुश्यांत पयलेच खेपेक सायमन एसी 
रुमांत दाट पांगरूण घेवन न्हिदिल्लो . पांगरूण शेवटून तो उठलो . रातीची याद 
जाली . खबर सांगून सोंपतासर रात जाल्ली . जेवन न्हिदपाक आयली तेन्ना इकरा 
वरां जायत आयिल्ली . उन्नी अंकल डी.टी.के.लो पूत - तांकां घेवन रुमांत 
आयिल्लो . ताका नायट सूट घालपाक दिल्लो . बाथरूम दाखयिल्लो . तांचे खातीर 
थंय टूथ ब्रश लेगीत दवरिल्ले आशिल्ले . 

सायमनान दांत घांसले . तोंड धुयलें . मागीर ताणें मोनाक उठयलें . सीमा 
आण्टीन ताका नायट ड्रेस घाल्लो . मोनाच्या आंगार तो बरो दिसलो . सायमनान 
ताका तोंड धुवपाक सांगले . निवळ जावन दोगांय सकयल आयली . पळय जाल्यार 
डी.टी.के. पेपर वाचीत बशिल्लो . 

" गूड मॉर्निंग मोना , गुड मॉर्निंग सायमन . " ताणें म्हळे . 

" गूड मॉर्निंग पापा . ” आनी सायमनान वेळ वगडायनासतना कालचोच 
प्रस्न विचारलो . 

“ पापा , आमकां घरा वचूंक जाय . आयज वचूं ? " 
" कित्याक ? हांगा आवडलें ना तुका ? " 
“ तशें न्हय . पूण- घरा 

" तूं हुसकेवं नाका . दोन दीस हांगा रावशात जाल्यार आमकां आवडटले . 
जायना ? ' डी.टी.के.न ताच्या खांद्यार हात दवरून विचारलें . जाणटेल्याक ना 
म्हणप जिवार आयलें सायमनाच्या . तो वग्गी रावलो . 

" 


" लूक हिअर ! ” सगले पेपर सायमना मुखार दवरून डि.टी.के.न म्हळे , 
“ पळय . सगल्या पेपरांनी तुजे फोटो छापल्यात . 
खऱ्यांनीच पयल्या पानार डि.टी.के.चे आनी सायमनाचे फोटो 

छापून 
आयिल्ले . बातम्यो मल्याळम भाशेत आशिल्ल्यो . त्यो ताका कळ्ळ्यो नात . 

पूण 
दोन इंग्लीश पेपर मात ताणें वाचून काडले . खूब तुस्त तोखणाय केल्ली ताची 
पेपरांनी . 

धांक सुमार थंयचो सुपरिन्टेन्डण्ट ऑफ पोलीस तांकां मेळपाक आयलो . 
ताणें डि.टी.के.क म्हळे , “ सर , तांका गोंयां पावोवपाची जापसालदारकी आमी 
घेतात . फाल्यांच आमच्या ऑफिसरा वांगडा तांकां धाडुया . 

" नाका . तें हांव पळयता . 

एस् . पी . गेलो . त्या दिसा डि.टी.के. स्वता तांकां घेवन थंयचे इगर्जेत 
गेलो . गोंयचे इगर्जे परस वेगळीच अशी ही इगर्ज . सायमनान दिमी मारून हात 
जोडले . बेगीन मांयसरी पावोवपाची प्रार्थना केली . सायमनाचे पळोवन मोनानूय 
दिमी मारली . आनी ते पळोवन डि.टी.के.नूय दिमी मारली . सगल्यांच्याच तोंडार 
एक निर्मळ पवित्र सया फांकली . 

दुसऱ्या दिसा डि.टी.के. , उन्नी आनी सीमा सायमन - मोनाक वांगडा घेवन 
गुरूबायूर मेली . थंयची गर्दी आनी ती भव्य देवळां पळोबन सायमनाच्या मनाची 
प्रसन्नताय आनिकूय गाडगडद जाली . थंयच्या देवळांत डि . टी . के . वांगडा 
सायमन - मोनानूय हात जोडून प्रार्थना केली . 


बिरेस्तारा सुशेग घेवन शुक्रारा दनपारां सगलीं वचपाक भायर सरली . उन्नी 
सीमानच सायमनाले आनी मोनाले बॅग भरलें . 

“ सायमन , मोना ! या न्हय आता ? ' डि.टी.के.न विचारलें . 
" खंय पापा ? " 
" खंय ? तुगेल्या घरा – गोवा ! " 
“ यस् पापा 

सायमनान खोश्शेन म्हळे . 
“ यस् पापा- " मोनानय उडकी मारून म्हळे . मोना उलोवपाचो येत्न करता 


" 

तें पळोवन सायमन अदिकच खूश जालो . 

एस् - क्लास मर्सिडीज बेंझ गाडी . मुखार उन्नी आनी सीमा . फाटल्यान 
डि.टी.के. , सायमन आनी मोना . वाऱ्यार बशिल्ले वरी दिसलें तांकां . गाडी फास्ट 
धांवताली . पूण सायमनाले मन ताचे परसूय फास्ट धांवन गोंयां पावतालें . 

राती ती मंगळुराक रावली . शेनवारा सकाळी च्या बी घेवन भायर सरली . 
कुन्दापूर , भटकळ , होन्नावर काडून कुमटा पावली . थंय जेवणाक रावली . सायमनाक 
दिसलें तांकां सांगचें , वाटेर राव्या नाका . सामकी गोंयां या . घरा वचून जेवंया . 
वेळ जाल्यार जावं . पूण ताणें मन मारले . 

साडे चारांक सुमार मडगांवां पावली . लागी पावली हे जाणविकायेन 
सायमनालें काळीज धडधडपाक लागलें . जीव गळ्या कडेन आयलो . 

“ आमकां वाट दाखयता मरे ! कळटा मरे तुका ? " उन्नी अंकलान विचारले . 

सायमन वाट दाखोवंक लागलो . गार्डन काडलें , सकयलो बाजार जालो . 
ट्रॅफीक आयलंडा कडेन पावतकीर ताणें दाव्यान वचपाक सांगलें . मुंगला वयलो 
रेल्वे ओवरब्रीज जातकीर उजव्यान वचूक सांगले . सुरावले काडून बेतालभाटे 
पावली . इगर्ज काडटकीर ताणें गणसुवचो मार्ग दाखयलो . सायमनाली उमळशीक 
तेमकार पावली . 

“ पावली . हांगाच दवर गाडी . थोडे चलूंक जाय . 

सायमन उडकी मारून देवलो . सायमन आपणाक सोडून फुडें वचत म्हूण 
भियेल्लेवरी मोनान ताचो हात घट धरलो . गाडी लॉक करून सगली देवली . आयलो 
पयलो लोक अजापान पळयतालो . पॉश मर्सिडीज ताणी केन्ना पळोवंक नासली . 
हो पळय कायतू आनी ओ ऽ तो नंदू . तांका जाप करन शें दिसलें सायमनाक . पूण 
ते ताका वळखूक नासले . आनी पयली जाप मायक करप अशें चिंतून तो सडसडीत 
चलूक लागलो . डि.टी.के. आपणा परीन फास्ट चलतालो . पूण फाटीं पडटालो . 
तें पळोवन सायमन रावलो . 

दरयाची गाज कानार पडटाली . धांवट यो म्हूण साद घालताली . सायमनाचे 
मन उचांबळून आयलें . धांवचे शें दिसले . उकलिल्ल्या मनाक थातारीत ताणें डि 
टी के वांगडा पावली मारली . 

“ पापा , हे पळय म्हजें घर . 

आनी मागीर रावं नज जावन सायमन धांवलो .. 
" मांय- मांय- " ताणें उले मारले . 

दार उकतेंच आसलें . उले आयकून मांय दारांत आयली . सायमनाक 
पळोवन तिका कितें करचें कळना जालें . हातांतलें सूप थंयच उडोवन ती भायर 
आयली . सायमनाक घट्ट वेंगेंत घेवन ती रडूंक लागली . रडटा रडटां ताचे उमे 
घेवंक लागली . “ म्हज्या पुता - म्हज्या पुता- " करीत रडटाली , रडटा रडटां 
हांसताली . 

म्हणसर पाय आयलो . फाटल्यान पाखें शिंवतालो . कोण आयलो काय 
म्हूण म्हेळ्या आंगानूच सकयल देवन आयलो . सायमनाक पळयना फुडें ताचोय 
बांद फुटलो . - “ सायमन , कितू रडयले रे तुयें आमकां . खंय आसललो रे इतू 
तेंप ? ' आनी सायमनाक ओडून तो पोशेवपाक लागलो . 

मोना सायमनाच्या खोमसाक धरून राविल्लें . फाटसून डि.टी.के. , उन्नी 
आनी सीमा तें दृश्य पळोवन आपले दोळे पुसताली . 

" माय , पाय , हे मोना . म्हजी भयण . 
मांयक काय कळ्ळे ना . पूण तिणें मोनाक ओडून वेंगेंत घेतले . 

“ आनी हो पापा . हो उन्नी अंकल आनी ही सीमा आण्टी . तेणी म्हाका 
खूब बरें केलें . तींच म्हाका घेयन येयली हिंगा . " 

पायन तांकां भितर आफोवन बसयलीं . मांयन च्या करपाक आदण दवरलें . 
पाय भितर वचून हात तोंड धुवन शर्ट पँट घालून भायर आयलो . 

" युवर सन इज अ ब्रेव बॉय ! ” डि.टी.के.न सांगलें . उन्नीन येतना वांगडा 
हाडिल्ले पेपर दाखयले . पेपरांचेर सायमनाचे फोटो पळोवन पायक उगडास जालो . 

“ तूं जाणा , सायमन . सुनामीची खबर आयकोन हांव गेल्लों - मद्रासाक . 
मांयूय गेल्ली म्हुज्या बाराबर . कालापेट मेरेन वोसोन येयलीं आमी . खूब सोदलो 
तुका . माशानागे आख्खी फामील काबार . म्हाका दिसलें तूंय तेंचे बराबर मेलो 
जातलो . आस आसली . दोन तीन कॅम्पांनी सोदलो तुका . पूण मेळ्ळों ना . परतो 
येतना पेपराचेर तुगे फोटो चयलो- माडा वयल्यान देवता तो . मागीर पोत्ती खबर 
काडली हायें . पूण ते म्हणूक लागले आतां मेरेन तो मेलो आसतलो . पूण 
म्हाका गॅरंटी आसली तूं येतोलो म्हूण . हांयें पेपर सांबाळण दवरला . दाखोयतां 


- 

आं - 

पायन पेपर हाडलो . पेपर तमीळ जाल्ल्यान कोणाक वाचूंक येनासलो . 
पूण सायमन माडा वयल्यान देंवतनाचो फोटो बरो स्पश्ट आयिल्लो . अकस्मात 
सायमनाचे लक्ष त्या फाटल्या फोटोचेर गेलें . 

“ मोना ? ' ' पेपर ओडून सायमनान सारको पळयलो . हय . फाटलेवटेनचे 
जायरातींत मोनाचो फोटो आसलो . पूण कितें बरयला ते समजनासले . . 

" हांगा हाड पेपर . म्हाका कळटा तमीळ . " डि.टी.के.न म्हळे . ताणे 
वाचून म्हळे - “ मोना भाशेन दिसता खरें पूण ताचें नांव सरस्वती . 

सायमनाचे मन दुबावलें . मोनाची घरची येवन मोनाक घेवन गेलीं जाल्यार ? 
ताका मोना जाय आसलें . पूण मोनाची घरची ताची वाट पळयतात आसतली . 
आपले मांयवरी . 

“ पापा , ताचें नांव मोना न्हय . ताका हांवें नांव दवरलां मोना . ' 

“ जायरात ही . सरस्वतीविशीं कितेंय खबर आसल्यार आपणाक कळोवंचें 
अशें म्हळा . आनी जायरात दिवपी ताचो मामा खय . ” डि.टी.के.न सांगलें . 
“ हांव पळयतां तें . सगली खबर काडून तुमकां सांगता . 

डि.टी.के. वतना पेपर घेवन गेलो . 

“ माय , मोनाक कोणूय येवन व्हरतलो गे ? आमी तेका दिवंया नाका गे . " 
सायमनान न्हिदतना मांयक सांगलें . 

“ तागेली घरची व्हरोंक येयल्यार आमच्यांनी ना म्हुणों जाता ? तो मेरेन 
रावं दी तेका हिंगाच . ” मायन म्हळे . 

ते राती मांयचे एके कुशीत सायमन जाल्यार दुसरे कुशीत मोना न्हिदली . 

आयतारा घे म्हूण लोक आयले सायमनाक मेळपाक . इश्ट आयले , शेजारी 
आयले , सोयरीं आयलीं , पत्रकार लेगीत पावले . सांजे इगर्जेचो पादविगार मुजरत 
आयलो . आस्थेन सायमनाची चौकशी केली . तोखणायेन ताचे फाटीर हात 
भोंवडायलो . 

“ पादविगार येयलो तें बरें दिसले . फादर एक इंचारूं ? ' 
" इंचार मुरे- ” 
' म्हाका इश्कोल चुकले , एझाम चुकली . फाल्यां इश्कोल कॉमेस . म्हुगेलें 

वरस वयतलें ? " 

" तूं हुसकेवं नाका . जें चुकला तें शिकोन घे . स्पेशल परमिशन मागोवन 
तुका आठयेत बसोवंया . ' 

सायमन खुशाल जालो . पादविगारान हेर सगल्यांक उद्देशून म्हळे , 
सायमनाक दिसता- शिकप चुकले . पूण खरेपणी फाटल्या स म्हयन्यांत तेणें जें 
भोगलां , सोंसला आनी देखला तेच खरें शिकप . तेणें जोडला तें खरें गिन्यान . 
पॅक्टीकल . 

हे सगले चल्लां आसतनाच काराटेचो नायक सर थंय पावलो , “ खय 
आसा म्हगेलो सुनामी सायमन ? ' आनी सायमनाक वेंगेंत घेवन ताणे म्हळे 
“ तुजी खबर कळना फुडें धांवट आयलों हांव . पराक्रम आयकलो . तुवें काराटेचेंय 
नांव वयर काडले . आतां तुका फुडले शिकोवपाक रावलां हांव . येता मरे फुडल्या 
आयताराच्यान ? ” 


" 


सोमारच्यान स्कूल सुरू जालें . सायमनाक आठवेंत बसूंक मेळ्ळे . पूण 
मोनाचें कितें ? ताचें बर्थ सर्टिफिकेट ना . स्कूल लिविंग सर्टिफिकेट ना . आनी 
फाटी कितें शिकिल्लें तेंय ताका याद ना . पूण सायमन निशेलो ना . ताणें ताका 
पाटी काडी घेवन सुरवाती पासून शिकोवपाक सुरवात केली . आजून तें उलयनासले . 
पूण प्रयत्न करतालें . मांय , पाय तर स्पश्ट म्हणटालें . शिकपांतूय ताणे मज घेतली . 

पावस सुरू जालो . एक दीस सायमन स्कुलांतसून परतलो जाल्यार घरांत 
एका मनशाक घेवन उन्नी अंकल आसा . तो मनीस खंय सरस्वतीचो मामा . 
सायमनान सरस्वती कडेन पळयलें पूण तें मामाक वळखलें ना . 

सरस्वतीची आवय - बापूय - भाव सुनामीच्या हुंवारांत बुडून मेल्ली . तांची 
मडी मेळिल्ली . सरस्वती कशें वांटावलें कोणाक खबर नासले . मामा खंय ताका 
व्हरूंक आयिल्लो . 

सायमनाचे दोळे भरून आयले . ताणें मोनाचो हात घट धरलो . मामा तमीळ 
भाशेत कितें तरी उलयलो . पूण मोनान जाप दिली ना . ताणें ताका ओडलें तेन्ना 
मोनान ताका धुकललो आनी मांयक घट वेंग मारली . 

" 


उन्नी मामा कडेन थोडो वेळ उलयलो . मागीर ताणें सायमनाक सांगले 
" मामाचीय परिस्थिती व्हडली शी बरी ना . तें हांगा रावंक सोदता- आनी तुमकांय 
तें जायच जाल्यार तो मोनाक तुमचे सुवादीन करता म्हणटा . 

सायमनान रोखडें हय म्हळे . मांय आनी पाय दोगांनी तेंच सांगलें . , “ आमका 
धूव ना . मोनाक आमी आमचें चेडू म्हूण वाडयतली . 

ते वचपाक उठले तेन्ना सायमनाक उगडास जालो . 

“ उन्नी अंकल , ताचें स्कूल लिविंग वा बर्थ सर्टिफिकेट जाय . मामाक 
सांग धाडूंक . 

वतनां उन्नी अंकलान एक व्हडलो फ्रेम केल्लो फोटो सायमनाच्या हातांत 
दिलो . - “ पापान दिला . ' 

फोटवांत सायमनावांगडा डि टी के आशिल्लो . आनी सकयल मोट्या 
अक्षरांत बरयिल्लें - “ सुनामी सायमना वांगडा डि टी के . " 


" 

केंद्रीय साहित्य अकादेमी पुरस्कारान सन्मानीत 
दामोदर मावजो हांची आनीक एक आगळी कादंबरी 


